

1926—1991 ЕЛЛАРДА АЗАТ ХАТЫН

2020 АВГУСТ № 8

СӨЕМБЕКӘ

Ләйсән
Фәйзуллина
театр – тормышымдагы
БЕР ЧОР ГЫНА

кемне көйләргә
ЯШЬ ӘТИГӘ
игътибар җитми

УЧАКТА –
кунак сые
«Казан-кебаб»

Сания
ШЕВЧЕНКО: «Мин туган теләмә
гашык!»

Хәтер – мәңгелек...



Әбиемнең абыйсы
Айтуганов Ягъсуб
Кәрам улы 1921 ел-
да хәзерге Акта-
ныш районы Иске
Бикчәнтәй авылында
туган. 1929 елда
алар гаиләләре белән
хәзерге Әгерҗе районы
Нарат авылына күчкән.
Ягъсуб абый 1930 елда
мәктәпкә барганда
инде укый-яза белгән.

Шуңа күрә аны беренче чиректән соң 2 сыйныфка күчергәннәр. Мәктәптә уыганда кыска хикәяләр, шигырьләр яза, кайберләрен район газетасына да биреп бастыра. Кечкенәдән үк шаян, зирәк бала була. 1936 елның көзендә, мәктәпне тәмамлагач, укытучы булырга хыялланып Казанга китә. Әмма укытучылар әзерли торган уку йортына инде документлар кабул итү төгәлләнгән була, шунлыктан ул сәүдә техникумына укырга керә. Әмма хыялына тугры булып кала Ягъсуб абый! Үзе экономист булып эшкә урнашса да, укытучылар әзерләү курсларын тәмамлай, Казан педагогика институтының физика-математика факультетына читтән торып укырга керә. Аны тәмамлагач, районга кайтып, Үтәгән мәктәбендә укытучы булып эшли башлай. Тальян гармунда уйный, спектакль-концертларда катнаша, матур итеп җырлай. 1942 елда абыебызны сугышка алалар. Сугыштан нибары ике хаты килгән, без аларны әле дә кадерләп саклайбыз. Шушы ук елның ноябрәндә хәрби комиссариат аның «Батырлык өчен» медале белән бүләкләнгән, медальнең тапшырылмасын хәбәр иткән.

Декабрь азагында Ягъсуб абыйның 1942 елның 25 августында Орел өлкәсенең Передель авылы янында батырларча һәлак булуы турында кайгылы хәбәр килгән... Әбием аның каберен гомере бие эзләде. 2012 елда – һәлак булуына 70 ел узгач кына тапты: Калуга өлкәсе Уколица авылында Туганнар каберлегенә 2963 сугышчы белән бергә җирләнгән ул. Ягъсуб абыебыз дөньядан бик яшьли китсә дә, зур батырлык белән лаеклы эз калдыра алган.

Нәргиз АЙТУГАНОВА.
Казан.

Бөек Жңңүгә миллионлаган гап-гади кешеләрнең каһарманлыгы бәрәбәрәнә ирешә алдык. Алар арасында безнең татар егетләре, татар кызлары да байтак. Минем бабам, синеке, аныкы... Сугыш афәте кагылмаган, сугыш ишек шакы-маган капка, гаилә калды микән? Жңңү таңы безгә шуңа да кадерле... Инде бу хакта бүгенге яшьләребезгә дә аңлатасы, төшендерәсе, күңелләрендә горурлык хисләре уятасы килә. Бу проект – шул хакта. Мондый ядкарьләр, бәлки, сезнең гаиләләрдә дә сакланадыр. Юк икән, аларны шушы сайттан табып алырга мөмкин: <https://pamyat-naroda.ru>. Бабаларыгызга орден-медальләр ни өчен бирелде икән? Балалар, оныклар белән бергә утырып эзләп карагыз әле. Әлеге тарихи документларны үз күзләре белән күргәч, Жңңү сүзенә алар инде берничек тә битараф калалмас...

Табышларыгызны безнең белән дә уртаклашыгыз. Хатларыгызны көтәбез.

2957

2

Обязательно все графы заполнять полностью.

НАГРАДНОЙ ЛИСТ

Фамилия, имя и отчество Айтуганов Асуд Карсенович

Военное звание Рядовой

Должность, часть Стрелок 2-й стр. роты 1-го О.С.Б.
257 отд. стр. бригады

Представляется к медали «За отвагу»

1. Год рождения 1921

2. Национальность Татарин

3. С какого времени состоит в Красной Армии с III - 1942

4. Партийность чл. ВКП

5. Участие в боях (где и когда) с 11-16.08.42 в районе сел. Передов. Запад фр.

Имеет ли ранения и контузии Не имеет

Чем ранее награжден (за какие отличия) Решено не награждать

Каким РВБ призван Краснодарский Р.В.К., Майский А.С.Р.

Постоянный домашний адрес представляемого к награждению или его семьи

1. Краткое, конкретное изложение личного боевого подвига или заслуг

За время боев с 11-16.08.42 ходил несколько раз в контр-атаку и в общей сложности уничтожил 12 итлеровцев.

Календарь 1000
Календарь

Зверский
Государь

Сөй гомерне, сөй халыкны, сөй халыкның дөньясын!



© «Сөембикә» 2019

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчелек буенча Федераль хезмәтендә (Роскомнадзор) 2015 елның 18 маенда «Сюумбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчермәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.



Фото: Анна Арахамия

Баш мөхәррир
Л. Н. Маликова

Тышлыкта:
Сания Шевченко
Фото: Юлия Вохминцева

Учредитель:
Акционерное
общество
«Татмедиа»



Редколлегия:
Зилә Вәлиева, Нурия Вәлиева, Искәндәр Гыйләжев, Нәбирә Гыймәтдинова, Айрат Зарипов, Эльмира Зарипова, Кадрия Идрисова, Сәрия Сабурская, Нурия Һашимова, Гөлназ Шәйхи, Рафаэль Шәвәлиев, Равилә Шәйдуллина, Лотфулла Шәфигуллин.

Редакциянең гомуми телефоны 222-09-77

Житәкче урынбасары 222-09-78

Баш мөхәррир урынбасары 222-09-78

Гөлнур Хәсәншина

Жаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сөмбел Гаффарова

Камилә Димөхәммәтова

Верстка:

Резеда Галиуллина

Бүлек мөхәррирләре:

Чулпан Галиәхмәтова

Раилә Хәялиева

Корректор

Фирдәвес Исмәгыйлева

Фотокорреспондент

Анна Арахамия

Гамәли хезмәткәрләр:

Нәфисә Әскәрова

Олег Сердюк

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.syuyumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы:

П2204 (ПАП рәсми каталогы буенча)

73002 («Роспечать» каталогы буенча)

Банк реквизитлары:

Филиал АО «ТАТМЕДИА»

«Редакция журнала «Сюумбикә»

Расч/счет 40702810600020010309

кор/сч 30101810000000000805

в ПАО «АК БАРС» БАНК г. Казань

ИНН 1655144950

БИК 049205805

КПП 165802002

Автор фикере редакция фикере белән туры килмәскә мөмкин.

Реклама текстлары аны бирүчеләр жаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләме 64 бит

Басарга кул куелды:
24.07.2020 ел.
Заказ **A-1937**
Тираж **4827**

16+





30 АВГУСТ — ТАТАРСТАН РЕСПУБЛИКАСЫ КӨНЕ

Гамил АФЗАЛ

Татарстан таңнары

*Дулкынланып тирбәлә жыр:
Сандугач кунмас инде.
Ямьле булса да торган жир,
Туган жир булмас инде.*

*Сакта торам ил чигендә,
Басмаган жир калмады.
Кайда йөрсәм дә күңелдә
Татарстан таңнары.*

*Таныш чәчәкләр жыясың,
Болынга чыгасың да.
Әллә ничек үз тоясың
Аен да, кояшын да.*

*Кошлары сайрый тирәктә,
Сыгылып үсә таллары.
Кайда йөрсәм дә йөрәктә
Татарстан таңнары.*

*Зәңгәр тәрәзә каршында
Үрмәле гөлләр үсә.
Чишмә бие тау астында
Фирүзә җилләр исә.*

*Кызара җәйләр кичендә
Алмаларның аллары.
Кайда йөрсәм дә исемдә
Татарстан таңнары.*

*Тургай тавышларында да,
Елга камышларында,
Җанга якин моңнары бар
Сөю сагышларында.*

*Басуларда эшләп үсә
Кызларның уңаннары.
Сагындырып искә төшә
Татарстан таңнары.*

»» *Безнең тышлыкта*

«Туган телен
белмәгән кешедә
аны өйрәнергә
теләк тудыру,
аңын «уяту», милли
тамырларын искә
төшерү дә бик
мөһим. Рухи
ихтыяж кирәк!»



Татар мәгарифе министры
Гөлнур Сафиуллина

26

Заман һәм без



6

Иң матур
жыр –
иртәгә
Эльмира Закирова

Әтисез буламы соң?!
Раилә Хәялиева

20

24



Ирек
яратам...
Чулпан
Галиәхмәтова

16

Жиргә
күктән дә
карарга
кирәк
Ландыш Әбүдәрова



Татар дөньясы




30


Шушма бие талларыннан
Лилия Гәрәева

Мәдәни тормыш

36



Гомерлек сер
Роза Мулланурова



44

Аккош оча...
Флүрә Дәминова

Яшәеш



Артистлана
белмәгәнмен

52

54



Без белгән һәм белмәгән
Башкортстан
Зәлия Ахунова

Хуҗабика



60

«Казан-кебаб»



Без аны күбрәк телевизор аша Дәүләт Советы сессияләрендә күрәбез. Болгарны һәм Зәя утрау-шәһәрчеген яңадан торгызуда алны-ялны белми эшләгән көннәрен искә төшерәбез. Бүген полилингваль мәктәпләр проекты белән янып йөрүләре күз алдыбызда. Ул колачлаган өлкәләр бихисап! Депутатлык эше, социаль мәсьәләләрне хәл итү, ветераннар белән эш, мәгариф, сәламәтлек саклау, хәйриячелек, мәдәният, тарих, мирас... Белемле, эрудицияле, зыялы-зәвыклы, төгәл, тыйнак, эшлекле, кече күңелле, һәрнәрсәне алдан күрә белгән... Нинди генә җаваплы эшләргә алынса да, сынмый-сыгылмый торган Татьяна Петровна ЛАРИОНОВА ул. Егәрләгән вазыйфалары да бит ни җитте генә түгел! Президент ярдәмчесе, Татарстан Республикасы Дәүләт Советы Рәисе урынбасары, «Возрождение–Яңарыш» фондының башкарма директоры, Дәүләт Советындагы хатын-кыз депутатларның «Мәрхәмәт–Милосердие» берләшмәсе җитәкчесе... Республиканың сәяси-иҗтимагый тормышында кайнаган тынгысыз җитәкче җаваплы эшләргә алынганда кемнәргә таяна, кемнәрнең эш стилин үзенә үрнәк итеп ала икән? «Сөембикә» укучыларына ул хатын-кыз буларак ниләр сөйли, нинди киңәшләр бирә ала? Татьяна Петровна сөйләгәннәрдән үсмер кыз Таняны да күрәбез, университет аудиторияләрендә дә утырабыз, комсомол тормышын да сагынабыз. Дәүләт Советы сессияләре. Халыкны социаль яклау юнәлешендә эшләү өчен медицина институтында укып икенче югары белем алу. Борынгы Болгарның, Зәя утрау-шәһәрчегенең әкияттәгедәй танымаслык булып үзгәрүе. Яңа эшләр, яңа бурычлар... Хыяллар... Ул сөйләгәннәр тыңлап туймас матур хикәя кебек.



Эльмира
ЗАКИРОВА

ИН МАТУР ЖЫР – ИРТӘГӘ

Без – ЮНЕСКО Бөтендөнья мәдәни мирасы исемлегендә!

«Җитәкче булу – дымәк, алдан күрә

белу». Минтимер Шәймиевнең шул сүzlәрен гел искә төшерәм. 2010 елда «Возрождение–Яңарыш» фондын булдырганда без әле ниләр эшлисебезне дә күз алдына китерә алмый идек. Ә ул нәрсәләр эшләргә, ничек эшләргә икәннен алдан ук белде!

Президент постын калдырып, тарихи һәм мәдәни мирасыбызны торгызуга юнәлтелгән Фондны оештырды ул. Ислам кабул ителгән изге Болгар җирләрен, православиенең энҗе бөртегенә тиң Зәя утрау-шәһәрчеген торгызу кебек колачлы проектка алынды. Татарстан өчен генә түгел, бөтен Россия өчен зур тарихи вакыйга, бөтен җәмгыять өчен эталон булды ул.

Минтимер Шәрипович 2010 елда үк инде Болгарны һәм Зәя утрау-шәһәрчеген ЮНЕСКО Бөтендөнья мәдәни мирасы объектлары исемлегендә күрде!..

Һәм шулай булды да! Россиядә өле беркемнең шулай эшләгәнә юк иде! Сигез ел эчендә (ә ул бик аз вакыт!) шул эшләрне башкарып чыгу – бу инде таң калырлык гамәл! Минтимер Шәрипович куйган бурычлар, бу чор өчен төзегән үзара хезмәттәшлек

алгоритмы сокланырлык. Эшебез нәтижеләре белән республикабыз, илебез, бөтен дөнья горурлана. Үз тарихыбызны торгызуга министр-лыклар һәм ведомстволар, район хакимиятләре, бар халык кушылды. Безнең башлангычны өйрәнергә, тәжрибә тупларга бик күп төбәкләрдән килделәр. Үзләрендәге тарихи әһәмиятле объектларны аларның да ЮНЕСКО исемлегенә кертәсе килә иде. Россия Федерациясе Мәдәният министрлыгы бездә бу темага махсус семинар уздырды.

Болгар һәм Зәя турында сәгатьләр бугә сөйлә алып идем... Атна саен барып йөрергә туры килде аларга. Бу нормага, кагыйдәгә әйләнде. Эш дәверендә бик кызыклы, талантлы кешеләр белән аралаштым. Төзүчеләр, реставраторлар, проектчылар, рәссамнар... Экспертлар һәм белгечләргә чит илләрдән дә китерттек. Инфраструктура өчен төзелгән корылмалар шулай ук уникаль. Зәядәге археологик агач музее гына алыгыз. Суда төзелгән музей бит! Ә Болгардагы мәчет, академия, кунакханә, елга вокзалы... Алар шушы тарихи урынның инфраструктурасы өчен кирәк иде. Һәр корылма йөзек кашы булырлык!

Ак мәчет манаралары Мәдинә мәчетендәге кебек! Теләгән һәр кеше Мәдинәгә үк бара да алмый бит. Ә шуны хәтерләткән манаралар Болгарда менә күз алдында. Моңысы да Минтимер Шәрипович идеясе. Мәчетнең ак төстә булырга тиешлеген дә ул әйтте. Чөнки ак төс – чисталык, паклык, ышаныч символы, безнең халкыбыз гомер-гомергә ак төснә яратты, диде ул. Бу җирләрнең мөселман руханиларыныкы булуын әйтеп, биредә уку класслары ачарга тәкъдим итте. Аннары инде ул академиягә үк әйләнде. Су, фонтаннар янында урнашып, сурәте суда чагылса, мәчет тагын да матуррак күренәсен архитекторларыбыз уйлап тапты. Андагы ландшафтны күрсәтсәң! Үзе бер сәнгать бу! Иртә яздан биредә ак лаләләр каршылай, бераздан алмагачлар ак чәчәккә күмелә, жәй бугә яминнәр ап-ак булып утыра... Һәм, ниһаять, ак розалар. Ак мәчет янында ак чәчәкләр генә үсә!

Елга вокзалы яр җимерелүдән саклар өчен төзелде. Һәр корылманың кызыклы тарихы бар. Иделнең биек урынында яр җимерелүдән саклы торган корылма – причал төзәргә кирәк була башта. «Бу җирләргә беренче тапкыр аяк басучылар тарихка күз салсын иң элек», – ди Минтимер Шәрипович. Күпләр хәзер аны, елга вокзалынан бигрәк, Болгар цивилизациясе музей буларак белә. Ул Россия Федерациясенең иң яхшы музейлары рәтендә.

Ибн Фадлан бирегә дөягә атланып килгән! Болгарда менә ни өчен дөя фермасы да бар. Археологлар исә дөя сөякләрен дә тапканнар. Бер очраклы әйбер дә юк биредә. Безнең дөрес юлдан баруыбызны, тарихны дөрес яктыртуыбызны халыкара экспертлар да таныды. Чит ил туристлары күпләп килә хәзер. Ә алар, гадәттә, дөнякүләм кыйммәткә ия урыннарда сайлап кына киләләр.

Татарстан мондый югарылыкка ничек ирешә алды? Республикабызга килгән кунаклар еш кына уңышларыбызның сере белән шулай кызыксына. Миңа калса, сере бик гади: руслар һәм татарлар, төрле диндәге кешеләр үзара килешеп, бер-берсен ихтирам итеп дус яши.

Татарстанда хәйриячелек буенча шактый эшләр башкардык. Республика советы оештырып, авыру, мохтаж кешеләргә, инвалидларга ярдәм итә башладык. Коляскалы инвалидларга яхшы коляскалар табу проблема иде. Ә без барлык инва-

лидларны да дөня базарында билгелә «Меуга» немец фирмасы коляскалары белән тәэмин итәргә булдык. Минтимер Шәрипович эшнә үзәбездән башларга тәкъдим итте. Ул вакыттагы Премьер-министр Рөстәм Нургалиевич икенче көнне үк беренчеләрдән булып 10 коляска сатып алды. Аның урынбасарлары һәркайсы – 5, министрлар 3 әр коляска алды. Менә шундый шәхси үрнәк! Аннан инде район башлыклары, предприятие җитәкчеләре күтәреп алды! «Мәктәпкә җыенырга булыш!» акциясә дә бик игелекле гамәл булды. Шушы эшләрдән соң Президентыбыз мине «Возрождение–Яңарыш» фондының булчак башкарма директоры итеп күрдә. Борчылыбрак та кабул иттем бу хәбәрне. Чөнки Фонд ул – финанс та, мәдәният тә, тарих та, төзелеш тә... Минем өчен бөтенләй яңа эш, яңа бурычлар, яңа кешеләр... Фонд үзә дә «Возрождение–Яңарыш» дип атала. Ә мин аны үзем өчен жәя эчендә «Созидание» (Яңаны иҗат итү – авт.) дип язып куйдым.

Мин кабат мәктәп дөнясына әйләнеп кайттым...

Балалар бакчасында үк нәниләр өч телдә сөйләшә алсын. Укучылар рус һәм татар телләрен дә, инглиз телен дә бердәй дәрәҗәдә камил үзләштерсен. Фонд тагын яңа проектка алынды: полилингваль комплекслар төзибәз. Быел яңа уку елында беренче ике

■ Без башкаларга юл ачтык. Минтимер Шәрипович кына шулай булдыра ала! Илләгә якин тарихи һәйкәлне реставрацияләү, ике дистәләп яңа тарихи-мәдәни корылмалар төзү, 28 уникаль музей булдыру, Болгар һәм Зәяне туристлык, инженерлык һәм транспорт инфраструктурасы белән тәэмин итү...



Арабыздан беребез » без булдырабыз

комплекс ачыла: Беренче Казан комплексы һәм Алабуга комплексы. Алар структуралары буенча аерыла. Чөнки шәһәрләр дә, шартлар да төрле. Алабугада эшне ике балалар бакчасыннан башлыйбыз. Нәниләр өч телдә сөйләшергә өйрәнәп, туп-туры 1224 урынга исәпләнгән полилингваль мәктәпкә укырга киләчәк. Казан комплексы куәтле ресурс үзәге итеп планлаштырыла. Балаларның рус һәм татар телләрен бердәй яратулары һәм тирән үзләштерүләре, инглиз телендә иркен аралаша алулары бик мөһим безнең өчен! Көндәшлеккә сәләтле яшьләр үстерү максатын куйдык. Өч тел белү – ул норма, стандарт кына әле. Факультатив рәвештә башка телләргә өйрәтү дә каралган. Инглиз телен тирәнтен өйрәтүче 165 нче мәктәп башлангыч мәктәп итеп реконструкцияләнде. Читтән килеп укучылар интернатта яшәячәк. Жылы күчү юлы аркылы ул мәктәп белән тоташа. Комплекс өчен укытучыларны Казан федераль университеты әзерли. Якын киләчәктә андый комплекслар алты булачак: Чаллыда, Түбән Камада, Әлмәттә төзеләчәк алар. Өнә шундый мәктәп моделе ике дәүләт телле теләсә кайсы регион өчен үрнәк булырлык. Ә Россиядә андый төбәкләр – 22. Бүген өнә шундый проект белән яшибез. Бу комплекслар – киләчәгез, иртәгәсә көнебез. Әлегә проектынң перспективалары искиткеч!

Президентыбыз Рөстәм Нургалиевичның тырышлыгы, Фондка күрсәткән ярдәме, зур игътибары турында аерым сөйләрлек. «Возрождение–Яңарыш» фондынң полилингваль белем бирү проекты белән шөгыльләнә башлавы минем өчен икеләтә шатлык булды. 11 ел мәктәптә эшләгән кеше бит мин!

Мәктәп директорым Роза Гарифовна

Хәсәнова беренче остазым иде. Үзе инде арабыздан киткән булса да, эш-гамәлләремне аныкы белән чагыштырып карыйм, аңа карап тигезләнәргә тырышам. Сигезенчедә укыганда мине мәктәпнең комсомол секретаре итеп сайладылар. Ә икенче елны инде мине, тугызынчыда укучы кызыйны, мәктәпнең планеркасына чакыралар иде. Анда мәктәп

директоры, өч завуч, парт-оешма секретаре, профком председателе һәм мин булабыз. Завучларның берсе – минем рус теле укытучым, парт-оешма секретаре физикадан укыта, ә профком председателе минем класс житекчем иде. Ул елларда вокал-инструменталь ансамбльләр бик популяр иде. Мәктәпнең ансамбле булсын дип хыялланып йөрибез. Тимер-томыр тапшырып акча эшләмәкче булабыз. Кая! Ул тиен-нәрне дистә еллар жыеп та бер гитара алалмыйсың! Тагын киңәшкә директорга йөгерәм. «Уйлагыз! Синиң комсомол оешмаң бар бит! Үзем дә уйлармын», – ди. Берничә көннән сорый бу, трамвай тукталышындагы белдерүләргә карыйсыңмы, ди. Караштырдым... Көчек сату, фатир сатып алу турында гына язып элгәннәр. «Начар укыйсың, – ди Роза Гарифовна. – Мәктәп янында гына трамвай-троллейбуслар идарәсә бар, аларга дворник кирәк! Безнең никадәр әби-бабайлар бар бит, шуларны урнаштырыгыз да, график буенча класслар кар көрәсен, территорияне чистартсын. Менә сезгә акча, менә сезгә оркестр!» Аның каравы, алган инструментларыбызны инде күз карасыдай сакладык.

Укытучы булу – балачак хыялым иде.

Университетның тарих факультетына имтиханнар тапшырдым: ике «дүрт»ле, ике «биш»ле. Әмма конкурстан уза алмадым. Өстенлек армиядән кайткан егетләргә бирелде. Ә үзем укыган 82 нче мәктәптә пионервожатый урыны бар, һәм директорыбыз аны минем өчен саклап калган иде. Кичке бүлеккә укырга кердем. Чөнки гаиләбез бик тыйнак яшәде. Әнием Зоя Петровна күп балалы гаиләдә үскән, сугыш чоры баласы, еш авырый. Әтием Петр Иванович – гади шофер. Ике бала үстек, мин зурысы идем. Бернинди блат та, танышлар да юк. Шуңа күрә әни гел: «Бар да үзеңнән генә тора. Сиңа укырга кирәк. Һәм бик яхшы укырга! Тормышның үз кулларыңда!» – дия иде. Кичке якта укып, яраткан мәктәбемдә эшләдем, уку белән эшне бик рәхәтләнәп алып бара алдым.

Пионервожатый булып эшләгәндә мәктәпкә бер генә данәдә «Воспи-

тание школьников» дигән кызыклы журнал килә иде. Директорыбыз беренче булып танышып чыга да укырга миңа бирә. Аннары озаклап сөйләшеп утырабыз. Ул һәрвакыт: «Мәктәп өчен нинди яңалык таптың? Үзең өчен нәрсәләр ачтың?» – дип кызыксына. Шулкадәр күп сораулар бирә, укып кына калмыйча, анализлы да белергә, кайбер әйберләргә үзегезнең эштә дә кулланырга кирәк була. Икенче курста укыганда инде мин 4 нче «А» һәм «Б» классларында тарих дәресләре алып бара башладым. Ә Роза Гарифовна 4 нче «В»га үзе керә. Дәресне ничек үткәрергә, планны ничек төзәргә, һәр баланы ничек тыңлый белергә... Барысына өйрәтте ул!

Дүртенче курста... оештыру эшләре

буенча завуч идем! Бөтен Казан өчен гайре табигый хәл булды ул! Роза Гарифовна РОНОны да, ГОРОНОны да минем эшли алуыма ышандырган тәки!

Аның киңәшләрен алтын кагыйдәләргә

тиңлим. Мин партия райкомында эшли башлаганда, директорыбыз инде пенсиядә иде. Аңа республика ветераннар советын житекләргә тәкъдим иттем. Анда да ул күп нәрсәгә күзләремне ачты. «Таня, син нәрсә, әллә күрмисеңме? Аларның бит пенсия акчасы бик аз! Инвалидлык буенча ник ел саен документ-кәгазь тутырып, китертеп жәфалыйлар? Аларның аягы үсеп чыкмый бит кабат!» – дип, жан әрнүе белән әйтә иде.

Үзем Социаль яклау идарәсендә эшли башлагач, ялынып, аны беренче тернәкләндерү үзәгенә завуч итеп чакырдым. Тәжрибәле укытучым анда да акыллы киңәшләре белән булышты. «Таня, ул балаларга хезмәт күрсәтүче персонал кирәкми. Авызларына каптырып, артларыннан жыеп, без аларны мөстәкыйль тормышка әзерли алмыйбыз. Аларга киләчәктә үзләрен генә яшәргә өйрәтә торган күнекмәләргә бирергә кирәк», – диде. Гажәеп талантлы укытучы, шәп психолог иде ул. Үзен һәрвакыт пионер директоры дип йөрттеләр. Хәер, укытучыларымның һәркайсы зур шәхес иде!

Яраткан хатын, килең, әни, дәу әни

Бар кешегә дә эләкмидер андый бәхет!

Тугызынчы класста укыганда безгә күрше 44 нче мәктәпнекеләр дә килеп кушылды. Егетләр дә шактый. Шулар арасында Ларионов Евгений да бар. Менә шул бер күрүдә гашыйк булган миңа! Без бер-беребезне мәктәптән үк яхшы беләбез. Мәктәп һәрвакыт кешеләрне танырга өйрәтә, минемчә. Күрәм: ул бик җаваплы, тәртипле, аңа таянырга була. Исеме үк намуслы, турылыклы дигән мәгънәне аңлата. Бик ихлас, сабыр кеше. Хатынының кайчак тәүлекләр буге эшләвенә, өйдә кайнар аш та булмавына башка ирләр риза да булмас иде.

Искиткеч гаилә җанлы ул. Моңысы инде тәрбиядән киләдер, аларда гаилә традицияләре көчле, әти-әнисе бик акыллы кешеләр иде. Минне үз кызлары кебек кабул иттеләр. Мин аларның яраткан, һәрчак көтеп алына торган кадерле кешесе булдым.

Тиз генә әзерли торган ризыklar

Әйбәт килеп чыга минем. Кыздырган бәрәңгемне и мактыйлар инде. Бәйрәм табынына һәрчак үзем ясаган салатларны куям. «Беркем дә синеке кебек тәмле «Селедка под шубой» ясамый», – ди кызым. Яшь чакта тортлар пешерергә ярата идем.

Талонга алынган каймак, он, шикәрне бергә туглап пешерәсең дә, телеңне йотарлык «Каймаклы торт» әзер!

Кызыбыз Юля бик креатив! Әтисе ягына охшап (Евгений КАИ тәмам-

лады), математика юнәлешеннән китте: финанс-икътисад институтын тәмамлады. Башта социаль учреждениеләрдә баш бухгалтер булып эшләде, аннары банкка күчте. Ләкин барыбер дә иҗади характеры үзгәренеп итте: ТИСБИда укып, психолог дипломы алгач, күңеленә хуш килгән эштә – балалар үзәгендә эшли хәзер.

Оныгым тугач, әби булуымны бөтен

дөньяга ишеттерәсем килде! Полинабызны беренче тапкыр кулыма алгач, бәхеттән нишләргә белмәдем! Бәби белән машинада кайтып барганда, юлда Сбербанкта туктап, сөнечтән «Возрождение–Яңарыш» фондына кечкенә оныгыбыз Соловьева Полина исемнән акча күчәрдәк. Белмим, шулай эшләү дәрәҗә булгандырмы, ләкин мин Полинабызның бу тормышка игелекле гамәлләр белән аяк басуын теләдем. Үскәч, үзе дә шундый изге эшләр башкарыр әле ул! Минтимер Шәриповичка да бу хакта әйттем. Шундый ошады аңа! Соңрак, минем исемемне әйтмичә генә: «Хәтта яңа туган сабыйлар да хәйриячелеккә кушыла, ничек шатланмыйсың моңа!» – диде.

Озакламый Полинабызга ун яшь тула. 6 нчы гимназиядә укый ул. Укытучылары искиткеч! Үскәч кем булып, әйтә алмыйм. Компьютерлар белән дә кызыксына, берара ветеринар булам дип йөрде. Яраткан мәчесе Джесси әнә дүрт пәси баласы алып кайткан. Күңелле бездә!

■ Мин бик бәхетле кеше! Аңа кияүгә чыгуым да язмыш бүләгедер. Янәшәмдә башка кеше булса, тормышымда бу югарылыкка күтәрелә алмас идем. Шушы эшемне яратканымны, хатын-кыз буларак шуның белән бәхетле икәнәмне аңлый ул, мине ничек бар – шулай кабул итә.

АНЫҢ ГОМЕРЛЕК КАГЫЙДӘЛӘРЕ

■ Кызлар, исегездә тотыгыз! Ничә яшәтә булуына карамастан, хатын-кызның прическасы һәрвакыт матур, аяк киеме теләсә кайсы очрак өчен уңайлы булырга тиеш! Мәктәптәге йорт эшләре укытучыбыз, үзгә гел карап, матур булып йөрергә ярата торган Нонна Андреевна, безгә әнә шул кагыйдәне бик яхшы сөңдерде.

■ «Баскыч юарга гына чыксаң да, син инде урамда – халат кимә, күлмәк ки! Кеше арасында матур йөр...» Әнинең шул сүзләрен еш искә төшерәм. Без ул чакта Әмәт бистәсендә яши идек.

■ Диплом эше итеп... үземә пальто тектем!

Мин дипломлы тегүче бит. Өч ел буена Менжинский исемдәге клубта эшләүче курсларга йөрдем. Киёмгә аерым мөнәсәбәттем шуннан киләдер. Мәктәптә эшли башлагач, бар күлмәкләремне үзем тегә идем. Әтигә дә күлмәкләр тегеп кидердем. Әтине бик яратканга, алар аеруча матур килеп чыга иде.

■ Син бу көнне барысынан да яхшырак күренергә тиеш! Моңысы – Идел буге партия райкомының беренче секретаре Ольга Ермакова киңәшләреннән. Аны без җитәкче хатын-кыз эталонны итеп кабул итә идек... Ул әзерләгән беренче пленум мәгариф темасына багышланды, ә мин ул чакта инструктор идем. Кирәкле барлык материалларны тупладым. Пленум өчен бөтенесе әзер кебек. «Ә син нинди киёмнән буласың?» – дип сорап куймасынмы! «Бу – синең пленумың, синең темаң. Бу көнне син барысынан да яхшырак, матуррак күренергә тиеш!» – диде.

■ Онытма, киемеңә карап каршы алалар, акылыңа карап озаталар, дияргә ярата иде әни. Һәм шуннан үзгә өчен нәтиҗәләр ясайсың инде. Матур ясалган чәч белән генә ерак китә алмыйсың әле. Башыңда да нидер булырга тиеш.

■ Киңәшмәдә йә берәр чарада чыгыш ясарга җыенсам, күп нәрсәне алдан ук ачыкларга, күп укырга тырышам. Бу очракта Минтимер Шәрипович эталон, әлбәттә! Ул Президент чыгында Президент ярдәмчесе булып эшли башлагач, аның игътибарлылыгына, һәр нәрсәдән хәбәрдар булуына таң калдым.

■ Иң матур җырым җырланмаган әле! Бу – тормыш девизым минем. Бар җырларым да шәп. Мәктәптә эшләгәндә дә, социаль яклау өлкәсендәге елларымда да, Президент ярдәмчесе булганда да, «Возрождение–Яңарыш» фондында, Дәүләт Советында яңа идеяләр белән янганда да... һәр чорның үз җыры булды. Лирика да, күңелле ноталар да, моң түгел торганы да, күз яшьлеләре дә... Ләкин иң матур җыр алда әле. Ул нинди, әйтә алмыйм, ләкин ул алда, иртәгәсә көнебездә!



Яңа проект » ТАССРның 100 еллыгы уңаеннан

ТАССР
ПРАЗДНОВАНИЕ 100-ЛЕТИЯ
ТАТАРСКОЙ АССР
ТАТАРСТАН АССР ТӨЗЕЛГЕН
100 ЕЛЛЫГЫН БҮЙРӨМ ИТҮ
1920-2020

Ярты миллионлы тираж белән бөтен СССРга таралучы журнал тышында сурәتلәре басылып чыкканнан соң тормышларында нинди үзгәрешләр булды икән аларның? Бу проект шул хакта да... Татарстан тарихында аларның – ул чорда «Азат хатын», бүген инде «Сөембикә» булып басылуы журналыбыз геройларының да салган эзләре бар. Еллар сарысы сеңгән фотолардан елмаючы ул сөйкемле хатын-кызлар – республикабыз кичкән юлларның тере шаһитлары.

АК ХАЛАТТАН УЗГАН ЮЛ





Фото: Анна Арахамия



«**Равилә ДАИШЕВА:**
Гадәти тормышта мин
дә куркам. Әмма ак
халатымны киюгә ул хис
юкка чыга. Үземне сәхнәдәгә
артист кебек сизәм – монда
бары үзең генә ышана
аласың. Әнинең нәсихәтен дә
беркайчан истән
чыгармадым – «Авыру кеше
урынына үзеңне куеп кара».

»

1975 ел. Казан. Шәһәр читендә – бүгенге ДРКБ (Республика балалар клиник хастаханәсе) урнашкан урында ак каеннар шаулый. Зур төзелеш башланырга әле берәз вакыт бар. Ә менә булчак хастаханәнең баш табибы Евгений Васильевич Карпукхин инде кадрлар туплау белән мәшгуль. Сәмәрканд медицина институтын тәмамлап кайткан педиатрны монда биш куллап каршы алалар. Яшь табиб инде Термез шәһәрендә иң тәҗрибәле оториноларингологларның берсе Мария Чубаровадан әлегә белгечлекнең күп серләренә төшенергә дә өлгергән. Казанда белем күтәрәп, балалар оториноларингологы таныклыгына ия була.

ДРКБ 1977 елда беренче кечкенә пациентларын кабул итә. Колак-борын-тамак авырулары бүлегендә – медицина фәннәре кандидаты, КДМИның ЛОР авырулар кафедрасы ассистенты Рудольф Андреевич Нечипуренко кул астында эшли башлый Россиянең сәламәтлек саклау отличнигы, югары категорияле табиб-оториноларинголог, фониатр Равилә Даишева. Санитар авиация белән республикабызның иң ерак почмакларына кадәр барып, сабыйларны дөвалаган яшь табибәнең даны тиз тарала. «Бөтен өметез сездә», – дип, эти-әниләр аңа килә. Берсе бигрәк тә күңеленә кереп калган. «Өч-дүрт яшендәгә бер малайны алып килделәр. Моңарчы куелган диагнозы – яман шеш. Ул елларда әле балалардагы яман шешләргә операцияне Мәскәүдә генә ясыйлар иде. Баланы карый башладым, чынлап та, онкологиягә охшаган. Әмма ныклабрак тикшерә башлагач, күрәм: шешнең структурасы ничектер бүтән, үлекле. Мамык белән акрын гына чистарта, үлектән аралый башладым. Беләсезме нәрсә тартып чыгардым? Губка кисәге! Ул инде яры белән капланган, кан тамырлары белән уратылган иде. Аны бит инде миңа кадәр ничә табиб караган, әнисе күпме күз яше түккән. Шуңа күрә үк балага дөва биреп, стационарга салдык. Бер атнадан ул инде шатлыктан сикергәли-сикергәли өенә кайтып китте». 1986 елда ординатура тәмамлап, хезмәт юлын МВД сырхауханәсендә олылар табибы булып дөвам иткәндә дә «балачакта мине дөвалаган идегез», дип, хәзер үз балаларын житәкләп килүчеләр күпме була әле!

Равилә Һидиятовна Даишева – «Азат хатын»ның 1980 елгы февраль саны тышлыгы героинясы. Табибәнең иң гадәти бер көне була ул февраль иртәсе. Сменага утызар баланы кабул итеп өлгерәсе бар. Ни өчен фотога төшерүләрен сорарга да вакыт тими кала. Термиздан әнисе – үзе дә табибә-гинеколог Тәслимә ханым ӘбүбәкEROVA шалтырата: «Үзең күрдеңме соң, сине бит журналда чыгарганнар!» – ди.

Ә бит Равиләнен юлы бөтенләй башкача башлана – музыка мәктәбен тәмамлаган кызны имтиханнарсыз гына музыка училищесына кабул итәләр. Әмма кызның гына күңеле канәгать түгел. Хәер, бернәрсә дә очраклы түгел. 1987 елны Киевта О. С. Коломийченко исемендәгә отоларингология институтын тәмамлап, фониатр белгечлегә алуында музыканы тоя-ишетә белүе мөһим роль уйный. 2010 елдан Муса Җәлил исемендәгә татар дәүләт опера һәм балет театрында җырчыларның тавыш ярыларын дөвалый Равилә Һидиятовна. Бик сирәк белгечләрнең берсе ул.

Лилия ГӨРӘЕВА



1984 елда Асия тормышында бик зур вакыйга була – аңа фатир бирәләр. 26 яшендә үз фатирың ишекләрен ачып кер әле! Алай гына да түгел – проектың үзең сызган йорттан! Бу ике шатлыкның, мөгаен, икенчесе беренчесенә караганда зуррак та булгандыр... («Жаваплылыгы да!» – дип өсти ул үзе!) Инженер буларак, аның иң беренче эш тәҗрибәсе «Оргсинтез» заводы белән бәйле. Аннан С. Сәйдәшев исемендәге Дәүләт Зур концертлар залын, Казан Милли мәдәният үзәген төзүдә катнаша. Казан дәүләт университетының актлар, спорт заллары корпусларында да хезмәтенең эзләре калган. Бу исемлек бик озын... Әлеге биналарның берсе диварына да аның исеме язылмаган: яннарыннан узганда, аларга карап, керткән өлеше турында үзе генә искә төшерә. Ә бу язманы укыгач – сез дә искә төшерерсез. Республиканы, Казаныбызны төзекләндерү, шәһәр-бистәләренең йөзен заманча үзгәртү, бизәү белән беррәттән аның бу тормышта тагын бер бик зур максаты бар: туган авылын – Яшел Үзән районының Югары Шырдан авылын яшәтү, авылдашы, бөек мәгърифәтче Каюм Насыриның туган җирен замандашларына таныту, исемен мәңгеләштерүгә үз өлешен кертү. «Акведук» проект компаниясе директоры, Татарстанның атказанган төзүчесе Асия Наил кызы ГОБӘЙДУЛЛИНА белән ул узган юл, шәһәрдә ул төзегән биналар, ул кылган игелекле гамәлләр турында сөйләшәбез.

«ИРТӘГӘ СОН БУЛУЫ БАР...»



Эльмира
ШӘРИФУЛЛИНА

– Асия Наилевна, минемчә, сезнең уңышларның башы мәктәп елларыннан ук башлана: сабый гына килеш, алдыгызга зур максатлар куеп, калага укырга юл алуыгыздан...

– Безнең Югары Шырданда сигезьеллык мәктәпне башлангыч итеп үзгәрткәч, укуны дәвам итәр өчен ике юл калды. Берсе – бездән җиде чакрым ераклыктагы Олы Ачасыр урта мәктәбенә йөрәп уку, икенчесе – Казандагы 10 нчы интернат-мәктәптә белем алу. Әнием: «Үзең сайла, кызым», – диде. Мин шәһәр мәктәбендә укуны әйбәтрәк булыр дип таптым. Бу вакытта миңа унбер яшь. Казанга баручы поезд безнең авыл яныннан иртәнге сәгать өчтә үтә. Шулай итеп, ул елны сентябрьдән башлап, һәр дүшәмбе сәгать ике тулганчы торып, букчамны күтәрәп, поездга чыга башладым. Дөрәс, ялгыз түгел идем. Казанның Шамил Усманов урамында урнашкан, хәзер 2 нче гимназия дип үзгәртелгән интернат-мәктәптә, төрлебез төрле сыйныфларда булсак та, байтак авылдашларым белән бергә укыдым.

1975 елда мәктәпне алтын медальгә тәмамлап, Казан төзүче-инженерлар институтына укырга кергәнсез. Кыз баланы нигә нәкъ менә төзелеш өлкәсе үзенә тартты икән?

– Сәре бик гади: абыем Рушан шунда белем ала иде. Күреп торам – яратып укый. Бер көнне аңардан: «Институтыгызда кызлар да бармы?» – дип сорадым. «Студентларның яртысы кызлар», – дип җавап бирде ул. Әнием: «Табиб булырсың дип уйлаган идем», – дисә дә, теләгемә каршы төшмәде. Без, аның дүрт баласы, бүгенге көндә ирешкән уңышларыбыз, тәрбиябез, тор-мышка карашыбыз – барысы белән дә әниебез Саниягә бурычлы. Әниңнең йогынтысы зур булды: барыбыз да югары белем алдык. Чит җирләргә китмичә, Казанда төпләнергә, бер-беребезгә булышып яшәргә, авылны беркайчан да онытмаска, туган йортны ташламаска тиешлекне дә күңелләргә ул сәңдерде. «Балаларым теләсә кайда яшәп интекмәсен», – дип, булган акчасына Казанда йорт сатып алды. Мәктәпне тәмамлагач, мин дә шунда яши башладым. Студент елларында дүрт туган бергә тордык. Безнең өйдә коммунизм хөкөм сөрдә: булган акчабызны бер урынга куябыз, кирәк кеше шунан алып тота иде. Ул чакта олы абыебыз Рәшит белән апам Наилә инде А. Е. Арбузов исемендәге институтта фәнни хезмәткәрләр иде, Рушан абый белән мин – студентлар. Шимбә көнне барыбыз бергә авылга кузгалабыз. Анда әни көтә! Әниңнең бөтен яшәү мәгънәсе без идек!

Без – фронтовик балалары. Кызганыч, әтиебез Наил кыска гомерле булды. Шуңадыр, бик ашыгып яши һәм күп эшкә өлгерә ул: Казан елга техникумында укый, рус теле һәм әдәбияты укыта, 1943 елның ноябрендә инде фронтка китә. 1945 елның февралендә Кенигсберг шәһәре өчен барган канкойгыч сугышларда каты яралана. Санитарлар аны очраклы рәвештә мәетләр арасын-

Борынгы Римда, Грециядә су китертү җайланмалары акведук дип аталган.

нан табып алалар... Сугышта булган бер ел да биш ай вакыт эчендә күрсәткән батырлыклары өчен әтиебез ике тапкыр «II дәрәжә Дан ордены», «III дәрәжә Дан ордены», «Кызыл Йолдыз» ордены, «Батырлык өчен», «Сугышчан казанышы өчен», «1941–1945 елларда Германияне җиңгән өчен» медальләре белән бүләкләнә. Үз-үзен аямый көрәшә! Госпитальдә дәваланып, туган авылыбызга әйләнеп кайткач, эшен дәвам итә: мәктәптә укыта, читтән торып Казан дәүләт педагогия институтын тәмамлый, мәктәп директоры вазыйфасын башкара. Ул елларда бөтен авыл халкы аңа тартыла: кемдер киңәш сорап килә, кемдер документ тутыртырга... Мәктәпне уңышлы тәмамлаган балаларны югары уку йортына әзерли, авыл активы белән эшли, төрле җыелышларда үтемле чыгышлар ясый... Авыл халкы боларны әле дә хәтерли. 1964 елның 20 июлендә гаиләбезгә генә түгел, бөтен авылга кара кайгы килә: йөрәге туктап, әтиебез су коенганда суга бата. Нибары 38 яшендә...

Асия Наилевна, сез бүген җитәкче-директор.

Мондый зур дәрәжәгә бер көндә генә ирешмиләр...

– Институтны 1980 елда тәмамладым һәм юллама буенча «Главтатстрой» оешмасы карамагындагы 2 нче төзелеш трестына эшкә урнаштым. 1921 елда ук нигез салынган, зур уңышларга ирешкән, талантлы җитәкчеләре, алдынгы төзүчеләре белән даны еракка таралган дәрәжәле оешма иде бу. Өч меңнән артык кеше



Аларның проектлары буенча төзелгән биналар Казанда да, республикада да аз түгел.

генә эшли! Минне проектлар бүлегенә билгеләделәр. Безнең трестка шәһәр күләмендәгә әһәмиятле, җаваплылыгы зур булган төзелеш объектлары бирелә иде, мин дә, инженер буларак, алардан читтә калмадым. Унсигез ел эчендә гади инженердан проектлау буенча баш белгечкә кадәр күтәрелдем. Беренче ун елымны сайлаган һөнәрмә өйрәнү еллары дип атасак, икенче унъеллык туксанынчы елларга туры килде. Илдәге сәяси һәм икътисадый үзгәреш жилләре кешеләрнең уй-фикерләренә шактый йогынты ясады. Бер яктан, авыр вакытлар дип искә алсак та, нәкъ менә шул елларда яңа мөмкинлекләр ачылды. Мин дә яшем, тәҗрибәм буенча әйләнә-тирәдәге вазгыятьне аңлап эш итәргә эзер идем.

Димәк, «Акведук» оешмасы шул елларда дөньяга аваз салды?

– Төзелеш өчен проектлар әзерләүче «Акведук» оешмасы 1998 елда барлыкка килде. Мин үзем проектлау буенча баш инженер вазыйфасын башкарам. Коллектив артык зур түгел, әмма барысы да талантлы, фикерле кешеләр. Менә шулай уңга-сулга тайпылмыйча, сайлаган һөнәребезгә тугры калып, бер-беребезне аңлап, татулыгына эшлибез. Оешманың иң зур байлыгы, әйткәнемчә, бер-берсен ярты сүздән аңлый торган ижади хезмәткәрләр, инженерлар, архитекторлар, конструкторлар... Безнең өлкә шактый катлаулы: ул тырышлык, тирән белем, тәҗрибә таләп итә. Җаваплылык сорый! Без гадидән – катлаулыга, кечкенәдән зурга таба атладык. 1998–2002 елларда ул вакыт өчен үтә дә кирәкле булган күп санлы автозаправка станцияләрен проектладык. Берничә генә катлы торак йортлар буенча заказлар алдык. Ә дәүләт заказы буенча башкарган беренче эшебез – Казан дәүләт ветеринария академиясенең дистә еллар төзелмичә тукталып торган тулай торак бинасын реконструкцияләү иде. Автозаправка станцияләре буенча туплаган тәҗрибәбез 2002 елдан башлап «Акос», «Фобос», «ТрансТехСервис» кебек оешмаларга зур автосалон проектларын ясау эшенә курыкмыйча алынырга булышлык итте. Берничә генә катлы торак йортлардан башлаган проектлар кыска вакыт эчендә егерме бишәр катлы торак йортларны төзү эшен документлаштыру дәрәжәсенә күтәрелде, «Ава-Казань» кебек күп функцияле биналарны проектлауга юл ачылды. «Унистрой», «Бриз», «Завод «ЖБИ-3» кебек исемнәре мәгълүм заказчыларыбыз белән дә уртактан тел табып яшибез. «Акведук» проектлау оешмасы барлыгын хәзер төзелеш эшләре белән шөгылләнүче күпләр белә. Безнең белән санлашалар. Башкарган эшләребезнең соңгыларын гына санасак та, оешмабызның эшчәнлеген күз алдына китерү кыен булмас. Павлюхин урамында урнашкан «Возрождение», Карбы-

шев урамындагы «Комсомолец» торак комплекслары, Гадел Кутуй урамындагы торак йортлар, автосалоннар, кунакханәләр... «Сытый папа» ресторанны, Щапов, Ульянов-Ленин, Маяковский урамнарында, тарихи урыннарда төзелгән торак йортлар... Күп алар!

Инде сүзне тизрәк эш-гамәлләрегезнең бөтенләй башка юнәлештәгеләренә борасы килә. Сөз – атаклы мәгърифәтче, галим Каюм Насыйриның якташы. Белүемчә, аның исемен мәңгеләштерү буенча байтак эшләр башкарасыз.

– 2015 елда шырданлылар белән киңәшләшеп, «Каюм Насыйриның туган җирен яңартып торгызу» исемле фонд оештырдык. Алдыбызга авылыбызны уятып җибәрү, килгән-кайтканнарда да шул фикерне җиткерү; тирә-юньне карап, чистартып, төзекләндереп, заманча сулыш белән яши торган авыл дәрәжәсенә күтәрү; тарихи истәлекләрне саклап калу бурычы куйдык. 2015 елдан 2025 елга кадәр эш планы төзедек, устав кабул иттек. Шырданны бүген торгызырга кирәк, иртәгә соң булуы бар, дигән максат куйдык. Эшне башлау өчен, әлбәттә, матди чыгымнар кирәк иде. «Акведук» аларның күбесен үз өстенә алды... Ничек кенә катлаулы булса да, әлегә шул планнан читкә тайпылганыбыз юк. Җиңүнең 70 еллыгына, Бөек Ватан сугышында батырларча һәлак булган, шулай ук сугышта катнашкан барлык авылдашларыбызның исем-фамилияләрен барлап, гранит ташка уйдырып, монумент-һәйкәл куйдык. Чигенеш ясап әйтим, эшебез төгәлләнер алдыннан әтиңең Краснокамск шәһәрндә яшәүче сеңлесе Флера апабыз шалтырата. «Фин сугышында вафат булган Габбаз абыйны исемлеккә керттегезме?» – ди. Ярый әле вакытында әйтте – өлгердек. Бабайның энесе Габбаз абыебыз монументка 300 нче кеше булып теркәлдә.

Планнар зурдан иде безнең: 2016 елда авылыбыз чишмәләрен торгызу; 2016–2017 елларда – мәчет; 2018 елда «Чәй йорты» төзү, «Каюм коесы»н сафка бастыру; 2019 елда Сабантуй мәйданын тәртипкә китерү, XIV–XV гасырларга караган, халык хәтерндә «Изге зират» буларак сакланган каберлекләрнең тирә-юнен тотып алу, һәйкәл кую, төзекләндерү... Саналганнарның барысы да әйтелгән вакытта эшләнә! Быел безнең максат – музей-китапханә бинасын эшләтү. Ул ишекләрен быел ачар дип көтәбез.

Каюм Насыйриның туган нигезендә аның үз куллары белән казыган коесын яңартуны да әйтеп уздыгыз. Тарихи кое!

– «Каюм коесы», дөрестән дә, авылның тарихи урыннарының берсе һәм бик әһәмиятлесе. Коега 200 ел! Аны, чынлап та, Каюм Насыйри үз куллары белән казыган, ул аларның нәсел нигезе урынының ышанычлы сакчысы да. Килгән кунакларга бу турыда сөйләргә дә, күрсәтергә дә кирәк. Проектын ясап, коега бура индереп, яңарту эшләре тәмамланды дигәндә, башка тагын бер уй килде. Каюм Насыйри исән чагында кайтып йөргән йортның фоторәсемен, элмә такта ясап, репродукция рәвешендә күрсәтсәк, күз алдына китерү өчен күпкә

■ Каюм Насыйри гаҗәп дәрәҗәдә күпкырлы шәхес: мәҗрифәтче, язучы, тәрҗемәче, галим, этнограф, картограф, каллиграф... Егерме дүрт ел буге өстәл календаре чыгару; мөселман дөнъясында беренче буларак Коръән гыйбарәләре сүзлегә төзү; педагог-укытучы буларак дәрәсләкләр язучы; татар халкының гореф-гадәтләре, йола-кануннары турында хисапсыз күп материал җыю... Шуның өстенә, су юлы ачылгач ук, беренче пароход белән кайтып, туган авылында балалар өчен Сабантуй үткәрү. Туган як табигатендәге үсемлекләренң дөвә үзлекләрен өйрәнәп, киләчәк буыннар өчен теркәп калдыру. Татар халкының милли ризыклары, аш-су әзерләү, ничек туклану турында бай мәгълүмат туплау... Галим Мәсгут Гайнетдин: «Аның популярлыгы белән ул чорда һичкем ярыша алмаган», дигән сүзләр язып калдырган.



отышлырак булачак бит. Шулай эшләдек тә. Аннан авылдашларыбызны, якташларыбызны, дәрәҗәле кунаклар, район вәкилләрен чакырып, «Каюм коесы»н ачу тантанасын үткәрдек.

Асия Наилевна, ә бүген якташлары Каюм Насыйрины ни дәрәҗәдә белә?

– Мин үзем аның турында сәгатьләр генә түгел, тәүлекләр буенча сөйләргә әзер! Әңгәмәдәшләрем, гадәттә, бүлдермичә тыңлыйлар! Нинди милләттән булуга карамастан. Каюм Насыйри хақында моңарчы бернәрсә дә белмәгәнбез икән диючеләр дә бар... Мин генә түгел, авылдашларымынның барысы да Каюм Насыйриның бөек шәхес, авылыбызның символы булуы турында һәрвакыт горурланып сөйләргә әзер. Шәхес буларак, ул, әйе, уникаль күренеш. Аның даһилыгы табигый акылында, дәрәс тәрбия алуында, шул ук вакытта бу – тирән белем, фәнгә мәхәббәт, тырышлык нәтиҗәсе дә. Без – аның якташлары, авылдашлары туктаусыз эзләнүдә. Булганнарына өстәп, аның турында яңа табылган бер генә мәгълүматны да югалтмаска, алтын бәрәбәрәнә тигләп сакларга тырышабыз.

Яңалык дигәннән, Каюм Насыйри гомере буге авылыннан аерылмый, теләкләренң соңгысы да Шырдан белән бәйле була. Авыл җыенында картлар икенче мәхәллә мәчете төзәргә кирәк дигән карар кабул ителәр. Бу җыенда Каюм Насыйри да катнаша. Безнең Гыйбадулла бабай, җыен карары буенча, төзелешне баштан ахырына кадәр алып барырга тиеш була, ә матди ягын Габделкаюм Насыйров үз өстенә ала. Архив документларында шулай язылган.

Авылдагы менә шушындый изге эшләр турында кайсын ишетеп, кайсын күреп үстек. Болар бит барысы да, Каюм Насыйри әйтмешли, тәрбия дәрәсләре.

Ә үз дәвамчыларыгызга сезнең бу эшләр кызыклымы, алар аның ни дәрәҗәдә әһәмиятле икәнен аңлыймы?

– Кызым Мәрҗам университетта юриспруденция буенча икенче курста укый. Уку белән беррәттән яраткан хобби белән дә шөгыльләнә – бию студиясен җитәкли. Шәһәр кызы ул... Әмма минем авыл белән шөгыльләнүемнең вакытлы мавыгу түгеллеген яхшы белә. Киләчәктә аның карашы да авылга борылып дигән өмет белән яшим... Ә башка туганнарымның, мәсәлән, бертуган апамның үсеп килә торган оныклары авылны бик яраталар. «Каюм Насыйриның туган җирен яңартып торгызу» фондының былелгы планы буенча музей-китапханә төзелеп беткәч, ул аларның да, авылыбыздагы барлык балаларның да яраткан урыны булып дип уйлыйбыз. Шуңа омтылабыз.

Туган авылыгызда башкарган эшләрегез, бу унъеллык планга гына сыймыйча, читкә дә чыгып китә шикелле. Шырданда сез үткәргән «Мөнәҗәтләр бәйгесе» искә төште әле.

– Мөнәҗәт әйтү – халык авыз иҗатының бик борынгыдан килә торган төре. Анда безнең тирән тарихыбыз да, гореф-гадәтләребез дә, йолаларыбыз да; ата-бабаларыбызның яшәү рәвеше, күңел халәте, чичәнлегә дә чагыла. Аллаһыга сыгыну, ялвару, мактау, фажига авазы да. Анда тәрбия, әхлак, туган тел моңы да... Ә иң мөһиме – мөнәҗәтләрне бүгенге көндә башкаручылар гына түгел, иҗат итүчеләр дә шактый икән. Бу эшкә яшьләребезнең күңел биреп кушылуы сөендерде. Конкурс тирә-юнь авылларны да, өлкәннәрне дә, яшьләрне дә җанландырып җибәрде. Безнең фонд авылыбызны җанландыру, торгынлыктан чыгару, кунакчыллыкны саклап калу өчен оештырылды да. Шуңа күрә, төзекләндерү эшләре белән рәттән, рухи байлык бирүче чараларны да онытмыйбыз. Ел саен Каюм Насыйриның туган көнендә уздырыла торган төрле очрашулар матур традициягә әйләнде. «Мөнәҗәтләр бәйгесе» дә Каюм бабабызга бер хөрмәт билгесе ул.

РЕКЛАМА ХОКУКЫНДА

ЗАМАН ҺӘМ БЕЗ

ЖИРГӘ КҮКТӨН ДӘ КАРАРГА КИРӘК

Язучы
Марат
КӘБИРОВНЫҢ
тормыш
кагыйдәләре



Авылда йөрер өчен велосипед алдым. Күрәм: бу сәпитнең нәрсәсәдер дәрәс түгел. Элеккесе җиңел, җайлы иде. Вәт. Нәрсәсә начар икән дип, элеккеге велосипедлар белән чагыштырып чыктым. Бөтенесе дә үз урынында. Мин генә бүтән. Вакыт агышы әнә шул инде ул. **БУ ДӨНЬЯДА БАР ДА ЭЛЕККЕЧӨ, ТИК БЕЗ ГЕНӘ БЕРАЗ БҮТӘНБЕЗ...** Мин менә шуларны уйлап зарланам да, инәй көлә: «Йөзгә җиткәч, илле яшенә дә яшьлек булып күренер әле», – ди.

Көнәңә әллә ничәшәр тапкыр үземне даһи дип атым. Мин язам. Ниндидер уңышка ирешәм. Шулар уңышларымны яратам. Чөнки аларга ирешкәнчә әллә күпме ялгышлыклар ясым һәм үземне булдыксыз дип атым. **УҢЫШ БЕРКЕМГӘ ДӘ БЕРКАЙЧАН ДА ҖИҢЕЛ БИРЕЛМИ.**

УҢЫШ – ЯРАТКАН КЫЗ, СӨЙГӘН ЯР КЕБЕК. АНЫ ЯУЛАРГА КИРӘК. Мин яуларга тырышам. Яулым. Һәм шулар белән яшим. Кемнәр нинди генә гаеп тапса да, ә сез болай эшли алмыйсыз, дип җавап бирәм. Эчтән генә.

Мине танырга яки танымаска мөмкин. Тик мине башка беркем белән дә алыштырып булмый. Менә бу – критерий. Иҗат кешесе берәү булырга тиеш. Бердәнбер һәм кабатланмас. **МИН ЭШЛӘГӘННЕ ТАГЫН КЕМДЕР ЭШЛИ АЛА ИКӘН, МИН ЮК ДИГӘН СҮЗ.** Ә мин бар!

МИЛЛИЛЕК ҖАНДА, ӘСӘРЛӘРДӘ БУЛА УЛ. Менә мин әле авылда ятам. Монда миллилекне күпертүче юк. Татарча сөйләшеп, татарча яшәп ятабыз. «Милләтем, халкым» дип кычкырып йөргәнчә, шулар халык укырлык әсәрләр язарга кирәктер. Тик монысы күпкә авыррак.

ЯЗУЧЫ ҮЗ УКУЧЫЛАРЫ ӨЧЕН ГЕНӘ ҖАВАПЛЫ БУЛА АЛАДЫР. Авылыбызда бер әсәрәмне дә укымаган кешеләр бар. Ни дип әйтим инде... Алар – укымый торган кешеләр. Бернәрсә дә укымыйлар. Мине дә башкалар яраткан өчен генә яраталар. Шуларга карыйм да милләт исемнән сүз сөйләргә хакым юклыгын аңлыйм. Президент бар, милли оешмалар бар. Менә алар җавап бирә милләт өчен. Язучы андый вәкаләткә ия түгел.

МИНЕМ КЫЙБЛАМ – ИҖАТ. Эшләдем бит инде мин. Татар әдәбиятының офыкларын киңәйтәргә теләдем. Киңәйтәм дә бугай. Күрүче, бәяләүче генә булмады. Бәлки, бәяли алыр өчен дә үз дәрәжәдәге укучылар булу кирәктер. Ләкин бер нәрсәне яхшы беләм: миннән соң татар әдәбияты аз гына бүтәнчәрәк булчак. Бәлки, ул тиз генә сизелмәс тә, тик ул үзгәрчәк. Мин үзгәрткән кебек үзгәрчәк. Һәрбер әйбәт язучы әдәбиятны үзгәртә. Бер генә дәлил китерә алам, миннән соң миннән дә начаррак яза алмаячаклар.

ЯЗУЧЫ ҮЗ УКУЧЫСЫННАН ЗУРРАК, АЛДЫНГЫРАК, ӨСТЕНРӘК БУЛЫРГА ТИЕШ. Беркем дә үзеннән дә мескенрәк кеше белән аралашырга теләми.

ТАТАР ӘДӘБИЯТЫ УЛ ТАТАРЧА ЯЗЫЛА. ТАТАР ТЕЛЕНДӘ ТҮГЕЛ, Ә ТАТАРЧА. Без аз гына артта калганрак

кебек. Тик мин дөнья әдәбиятын күзәтәм дә алда булмавыбыз өчен сөенәм. Әдәбият бизнеска әйләнә. Үзенең зурлыгын жуя. Күпме бестселлерлар, хитлар, тагын әллә нәрсәләр бар. Мин аларны укыдым. Укымасам, күпкә бәхетләрәк булыр идем. Бездә әдәбият бизнес түгел. Бу әйбәт.

ӘДӘБИЯТ БЕРКАЙЧАН ДА БИЗНЕСКА ӘЙЛӘНЕРГӘ ТИЕШ ТҮГЕЛ. Ул кешенең уй-хыяллары, кичерешләре, хисләре белән уйный. Әгәр шуларны да бизнеска әйләндерәбез икән, кешеләктән берни калмаячак. Без кешеләктән чыгабыз дигән сүз. Татар әдәбиятының иң төп үзенчәлегә, бәлки, кешеләклелеген саклап калудадыр. Шулай дип аңлыйсым килә.

СОВЕТЛАР СОЮЗЫ ДИГӘН ЧОРНЫ ЯРАТАМ. Миңа ул гаделлек, кешеләклелек чоры кебек тоела. Бала чагымдай якын да, кадерле дә. Беләм инде, мин андый дәвердә мондый язучы була алмас идем. Йә төрмәгә утыртырлар иде, йә бүтән җиргә. Йә мин шулар системаны зурлый торган гади бер каләм иясе булыр идем.

Акчага табына торган хәзергә дәверне кабул итеп бетерә алмыйм. Акчага табыну дәрәс түгел. Кешеләклелек булырга тиеш. Кешеләр шуңа сиенсын. **КЕШЕЛӘР БЕЛӘН АКЧА ДА, ДАН ДА, МАЛ ДА ТҮГЕЛ, Ә КЕШЕЛӘКЛЕЛӘК ИДӘРӘ ИТӘРГӘ ТИЕШ.** Берәр вакыт шулай булыр әле ул.

Гомерем буена ирекле язучы булдым. Үзем бер дәүләт шикелле. Мин шуның өчен бик күп өстенлекләрдән баш тарттым. **ДАН-ДӘРӘҖӘЛӘР, ТИТУЛЛАР АРТЫННАН ЧАПМАДЫМ. МИН ҮЗ СҮЗЕМНЕ ӘЙТТЕМ.** Үз дәрәжәмне белдем. Үз сүзеңне әйтә алу өчен хокук кирәк. Ул хокукны үзең генә яулап аласың, аны беркем бирми.

Хокукың булса, җаваплылык кирәк. Мин һәр сүзем өчен җавап бирәм. Ул сүзләр өчен мин бүген генә түгел, ә үлгәч тә җавап бирәчәкмен. Сүз әйтү ул – ирек. Ирек – җаваплылык. Ирексез кешеләр генә бер үк сүзләргә сөйли. Ә ирекле кеше яңа сүз әйтә. Һәм ул үз сүзләре өчен җаваплы булырга тиеш. **ҖАВАПЛЫЛЫК ЮК ИКӘН, КЕШЕНЕҢ ИРЕГЕ КУРКЫНЫЧКА ӘЙЛӘНӘ.**

Синең тулысынча азат булуың өчен илең, халкың азат булу кирәк. **ЯЗУЧЫ УЛ ҮЗ ХАЛКЫННАН ЕРАК КИТӘ АЛМЫЙ. КИТСӘ, БӨТЕНЛӘЙГӘ КИТӘ, ХАЛКЫНЫКЫ БУЛМЫЙ.** Китмәсә, шулар халкы тирәсендә бөтерелә. Ә ирексез халык үз балаларының ирекле булуын күтәрә алмый. Син ирекле булырга мөмкинсең, тик моны гафу итсеннәр өчен бик күп тырышырга туры килчәк.

ИРЕК ӨЧЕН ТҮЛӘРГӘ КИРӘК. ИРЕКНЕ БҮЛӘК ИТМИЛӘР. Теләнәп тә алып булмый. Аны яулап кына була. Ирексез халык балалары өчен шәхес ирке беркайчан да шәхси файдага эшләми. Язучыларның халык хадиме булу сәбәбе, бәлки, шундадыр да. Очучы булырга теләгән идем. Баш очыннан самолетлар

узса, әле дә дөньямыны онытып карап калам. Артларыннан очып китәсем килә. Хәзер очалмам инде... Тик минем очканым бар. Парашют белән төшкәнем дә бар. **ӘЙБӘТ ЯЗУЧЫ БУЛУ ӨЧЕН ЖИРГӘ КҮКТӨН ДӘ КАРАРГА КИРӘК.** Яңадан тусам, мин барыбер очучы булып идем.

ҮЗЕМНЕ АВЫЛ МАЛАЕ ДИП УЙЛЫЙ ИДЕМ. ЮК ИКӘН, МИН ШӘҺӘР КЕШЕСЕ ИКӘН. АВЫЛНЫ ЯРАТА ТОРГАН ШӘҺӘР МАЛАЕ. Менә быел апрельдән башлап үзебезнең Сеңрәндә мин (Башкортстанның Илеш районы). Жир һәр мизгелдә минем шәһәр кешесе икәнемне сиздерә – йә утырткан нәрсәм чыкмый, йә кырау сугып китә, йә чүп баса. Әле менә атна бие язып утырдым. Ындырга чыксам – коточкыч. Бәрәңгене корт ашап бетергән, чүп баскан... Монда язарга ярамый, чүп утарга кирәк. Тик авыл миңа ошый. Ул хәрәкәтләнәргә мәҗбүр итә.

Хәзер бер нәрсәне ачык беләм: үзеңнеке булмаганнарга кызыгырга кирәкми. Ахыр чиктә, кешенең бер генә чын байлыгы бар, ул – аның гомере. Һәм башкаларның тормышын матурлау мөмкинлеге. **БЕЗ ҮЗ ГОМЕРЕБЕЗНЕ ЯШӘП, БАШКАЛАР ТОРМЫШЫН МАТУРЛАП КИТӨРГӘ ТИЕШБЕЗДЕР.**

МИН КАЗАННЫ ЯРАТЫП КИЛДЕМ. Яратып яшим. Нәрсә көткәнән беркадәр чамалап килдем. Менә бер буын язучылар үсеп чыга бит инде. Алар вузда бергә укыйлар, берберсенә таяныч булып, берберсен күтәрәп яшиләр. Безнең яшәтешләр алай була алмады. Без төрлебез төрле жирләрден килгән кешеләр. Без бер-беребезгә таяныч түгел.

КАЗАНГА КИЛГӘН ВАКЫТЫМДА МИН ЗӨЛФӘТ БЕЛӘН МӨДӘРРИС ӘГЪЛӘМНЕН ИСӘН БУЛУЫН ТӨЛӨР ИДЕМ. Аралашасым килә иде алар белән. Татар шигъриятенен иң югары ноктасы шуларда сыман иде. Барып чыгалмады. Нияз Акмалны бик ярата идем. Фәил Шәфигуллинны... Алар да исән түгел иде. Ә Роберт Миңнуллин, якташым буларак, колачлап алды. Икебез дә Сөн малайлары бит.

Рәзил Зәйдулла белән Газинур Морат туганыма әйләнделәр. Абылларым инде алар. Бүгенге татар әдәбиятының иң югары ноктасы шуларда бугай. Миңа шулай тоела. Минне иң якын дустан иткән Илфак Шиһапов. Ул таныштырып, иң кадерле кешемә һәм гомерлек баш мөхәрриремә әйләнгән Гөлнәра Сабирова. Сеңелләрем кебек күргән Йолдыз, Луиза, Ландыш, Эльмиралар... Эңеләрем кебек Рөстәм, Рузәл, Рифатлар... Рәзил Фәйзуллин, Марсель Галиев кебек өлкәннәрем... Ижатымның һәр баскычын күзәтеп барган Дания Зәһидуллина, Гөлия Гайнуллина... Жырларым аша минне таныткан Нәфкәтә, Хәния, Салават, Жәвит... Казанга килеп төшкәндә яңгыр сибәләп тора, күгәндә болыт иде. Әнә шул болытларны таратучы дустан Рәтмир Әхияров... И, барысын да исемләп санап та бетерерлек түгел икән. Казан миңа шулар кебек күренә. **МЕНӘ ШУШЫ ТАЛАНТЛАРНЫҢ БАРЫСЫН ДА БЕРГӘ ТУПЛАСАҢ, ДӨНЬЯНЫҢ ТӨЛӘСӘ КАЙСЫ ЖИРЕНДӘ КАЗАН ТӨЗӨП БУЛЫР ИДЕ.**

Казан кешеләре миңа ошый. Ижәт даирәсен әйтәм инде. Мин үзем яраткан, үземне яраткан кешеләр белән генә аралашам. Шуңа Казан кешеләре бик әйбәт булып тоела. Тик барыбызга да хас булган бер нәрсә бар: без кешеләрне күрә белмибез. «Кем узар»дан үзебезне, үзебезнекен күрсәтергә атлыгабыз. Алай булмый ул. Сине кемдер күрсен өчен башкаларны да күрергә кирәк. Сине күрсеннәр өчен генә дә түгел. **БЕР-БЕРЕБЕЗНЕ КҮРӘ БЕЛМИБЕЗ ИКӘН, БЕЗ ЯЛГЫЗ КАЛАЧАКБЫЗ.**

Ялгызлыкта дөреслек юк. Вакытлыча ялгызлык ул – минем стихия. Ялгызым гына урманда йөрергә, балыкка төшеп утырырга яратам. Болар – мин теләп алган ялгызлык. Хәтта ялгызлык та түгел ул, берүзең калу. Ә тормышта ялгыз калырга теләмәс идем. Мин гаилә кешесе. Хатын, балалар белән берәр көн сөйләшми торсам да эчем поша башлый. Мин үземне ялгыз итеп күз алдына да китерә алмыйм. Бик яхшы дусларым бар. Алардан башка кем инде мин? **КЕШЕ ЯЛГЫЗЛЫК ӨЧЕН ЯРАТЫЛМАГАН.**

МИН ЯЗАМ, ИЖАТТА ҮЗ ДӨНЬЯМНЫ ТУДЫРАМ. АНДА МИН ЯЛГЫЗ. БЕРДӨНБЕР. Аллаһ шикелләрең инде. Бу рәхәт ялгызлык. Ничек кенә әле! Беләм инде Аллаһ түгеллегемне. Тик мин монда нәрсә теләм шуны эшли алам. Бу – үзем теләп алган ялгызлыгым. Мин үзем теләп алмаган ялгызлыктан куркам.

Үземне яхшы беләм дип уйлыйм. Тик мин шулай уйлыйм гына. Чынлыкта, кеше үзенең әйбәт якларын белергә мөмкиндер. Ә начар якларын күршеләре беләдер. Яки дошманнары. Тик барысы да ялгышадыр. Чынлыкта кеше ул җиһан шикелле, аны айкап чыгу, тулысынча белү өчен бер гомер генә җитмидер. Мин үземне дә, башкаларны да яхшы белә алмыйм. **ҺӘР КЕШЕ – БЕРДӨНБЕР.**

Әти үлгәндә яшә ярымлык кына булганмын, аны хәтерләмим. Ул чакта әле әти авылында – Чуракайда яшәгәнбез. Ул бик чибәр кеше булган. Миндә чибәрлек булмады. **СӨЙКЕМЛЕ СӨЯГЕМ БУЛДЫ, ШУҢА ЧИБӘРЛЕГЕМ БУЛМАСА ДА ЯРАТТЫЛАР.** Әтием Рафаил ихлас кеше булган. «Ыштансыз» дип көлә инде әни. Миннән дә көлә. «Шул тиклем әтиң сыңары булырсың икән. Соңгы ыштаныңны салып бирергә әзерсең», – ди. Ярый. Булсын. Ә чынлап уйласаң, мине шул ихласлыгым өчен яраттылар. Әнием Әнүзәдән сабырлык алдым. Салкын канлы кеше ул. Мин дә салкын канлы һәм сабыр булырга омтылдым. Омтылдым гына, гел алай килеп чыкмады.

Юмор ул – безнең үз-үзебезне саклау коралы. Бу илдә юморсыз булмый. Барысын да чынга алып яшәсәң, йөрәгәң тотып үләргә мөмкинсең. Үземнең бөтен барлыгыма юмор аша карыйм. Мактанчыграк кеше кебек күренәмдер. Тик ул мактанулар да – юмор аша. Ирония белән. **ӘГӘР СИН ҮЗЕҢНЕ ЗУР ДИП УЙЛАУДАН ҮЗЕҢ КӨЛӘ АЛМЫСЫҢ ИКӘН, ҮЗЕҢНЕ ЗУР ДИП УЙЛАМАСКА ТИЕШСЕН.**

Ландыш ӘБҮДӘРОВА әзерләде.



ЖЫЛЫ, ИХЛАС, САМИМИ! КИРӘКЛЕ!

КЫЗЫКЛЫ ХӘБЭРЛЭР: «Абитовлар гаиләсендә бәйрәм! Яраткан жырчыларыбыз Гөлсирин Абдуллина белән Азат Абитовларның өйләнешүләрәнә бер ел! Беренче ел – иң авыры, диләр. Бер-береңне, холкыңны сыныйсың. Юл куярга, гафу итәргә өйрәнәсең. Гафу сорарга. Бер-берең өчен җаваплы булырга. Мөнәсәбәтләр әле җайлаша, хисләр кабат сынала гына. Менә ни өчен аны ситсы туй диләр. Гөлсирин белән Азат шушы балдай татлы, әмма шактый катлаулы чорны уздылар менә».

ФИКЕРЛЭР: «Хатын-кызларның һәммәсе дә чибәр инде ул – каләм тотканы да, көрәк тотканы да, ат иярендә гаскәр белән идарә иткәне дә... Шулай бит? Табигать тарафыннан ныклык, үҗәтлек, психиканың сыгылмалы булуы безгә туганда ук бирелә. Ә бүгенге заманда әлеге сыйфатлар – иң кирәклеләре...»
(Шагыйрә Гөлүсә Батталова)

АУДИОӘНГӘМЭЛЭР: «Мәхәббәтнең барлыгы-юклыгы бер елдан соң гына аңлашыла. Ә аңа кадәр – гашыйк булу, өрфия кебек хисләр... Бер ел эчендә менә шулар сынала. Йә ул мәхәббәткә әйләнә, йә бу кешедән алжып туктыйсың. Ә мин өч ай очраштым да кияүгә дә чыктым. Билгеле, бернәрсәне аңламый калганмын...» «Серләшик» подкастында Зәмирә Рәжәпова-Куприянова белән серләшәбез.

ФАЙДАЛЫ КИҢӘШЛЭР: «Кара карлыган ачы икән, беренчедән, сортына игътибар итәргә кирәк – кайбер сортларның җимешләре ачырак тәмдә була. Икенчедән, карлыган кояшлы һәм иркен урынны ярата: күлгәдә үскән куакның җимешләрендә шикәр җитәрлек күләмдә туплана алмый. Өченчедән, дым җитәрлек булмаса да карлыган ачы җимешләр бирә. Карлыган баллырак булсын дисәгез, крахмаллы ашламалар кулланып карарга мөмкин. Моңың өчен гап-гади бәрәңге кабыгы да ярый».

БЕРГӘ БУЛЫК!
БЕЗНЕҢ КАНАЛГА КУШЫЛЫГЫЗ!

БЕЗНЕ УКЫГЫЗ
Сайтта: www.syuyumbike.ru
Канал Telegram: t.me/suumbike
ВКонтактеда: vk.com/suumbike
Фейсбукта: www.facebook.com/syuyumbike
Инстаграмда: www.instagram.com/suyumbike_journal



«Бала тугач,
иремне
алыштырып
куйгандай
булды, икәү
генә
яшәгәндә ул
андый түгел
иде!» Күпме
хатын-кыз
бу турыда
ачынып
сөйли, дус
кызына
зарлана,
интернетта
жавап эзли
һәм авыр
йөк итеп
күңелендә
йөртә.
Үзгәрә-ә-ә,
кызлар,
бала тугач,
ирләр үзгәрә
икән ул!..



ӘТИСЕЗ БУЛАМЫ СОҢ?!



Раилә
ХӘЯЛИЕВА

«Юк! – диде таныш психологым. – Ялгышасың! Ирләр үзгәрми! Бала тапкан хатын-кыз үзе үзгәрә, шуңа күрә мөнәсәбәтләр катлаулана. Гормоннар, депрессия, талчыгу, фигураның без теләгәнчә булмавы, йокысызлык...»

Менә сиңа кирәк булса, дидем дә... Бу сүзләрдә хаклык та бар түгелме соң, кызлар?!

Танышларыбыз Рафаэль белән Наилә өйләрендә сабый тавышы яңгырасын өчен ничә ел хастаханә сукмагын таптадылар, нинди генә табибларның ишеген шақымадылар. Зарыгып бала көттеләр! Беркөнне Рафаэльдән смс-хәбәр килде: «Әти-әни булырга жыенабыз! Шыпырт кына шатланыгыз, күз тимәсен!» И сөендек бу хәбәргә, балагыз була, дип, үзебезгә әйттеләрмени?! Аларга инде ике балабызны ияртеп кунакка барудан да, очрашканда балалар хакында сөйләшүдән дә уңайсызланмый башладык. Үзләре дә шундый бәхетле, нурлы иде! Әйе, иде...

Уллары тугач, дүрт-биш айдан соң Рафаэльне бик күңелсез килеш очраттык. «Наиләнең бөтен вакыты балага китә, мин хәзер икенче бүлмәдә йоклыйм, – диде ул. – Сездә дә шулай булдымы?» «Булды инде, бездә дә төрле хәлләр булды, балалар җиңел генә үсми, иң мөһиме – исән булсыннар», – дип юаткалап та, «Сиңа Наилә төнлә тынычлап йокларга мөмкинлек биргән икән әле», – дип шаярткалап та озатып калдык «балтасы суга төшкән» яшь әтине.

Бу очрашудан соң ике айлап вакыт уздымы икән, ирем яңа хәбәр житкерде, Рафаэль әнисендә куна башлаган, өенә сирәк кайта, ди... Ничек? Бу сүзләр әле кайчан гына бер нәни почык борын турында хыялланган, бала туса, бәхетебез түгәрәкләнер иде, безгә башка бер ни дә кирәкми дип йөргән гаилә турындамы соң?! Түзмәдем, Наиләнең үзенә шалтыраттым.

– Баланы бит мин таптым! Ул бер авырлык та күрмәде! Төннәрен уянып бала ашатам, юам, җыям, үтүклим! – дип, телефонга ярсыды яшь әни. – Ә ул үзенә игътибар җитмәүдә мине гаеп-ли! Әни булу җиңел бирелмәде, үзең беләсең!..

Ир белән хатынның үпкә хисенә күмелгән, бергә төзегән дөнья икегә бүленгән, бала белән әниңең – «без»гә, ир кешенең «син»гә әйләнгән мәле иде бу...

Бүген бик четерекле бер мәсьәлә – бала тугач, яшь әтиңең гаиләдән читләшүе хакында сөйләшүгә чакырам, кызлар. Бу күренеш күпләрне читләтеп узмагандыр дип уйлыйм.

Тормыш законы шундый: туйдан соң яшь парлар бала турында хыялланып яши башлый. Әмма гаилә ишәйгәннән соң, көндәлек мәшәкәтләр, авырлыктар, тәрбия мәсьәләсенә төрле караш яшь әти белән яшь әни өчен зур сынауга әйләнә. Бу сынауга алдан берәү дә әзерләми аларны, барысы да үзе хәл ителер кебек тоела. (Безгә гаилә мәктәпләре кирәк! Кызларны – әни, егетләрне әти булырга өйрәтү генә түгел, бала тугач ир һәм хатын мөнәсәбәтләрен җайлау турында күбрәк сөйләргә иде яшьләрگә!) Соңгы вакытта бала тапканнан соң хатын-кызларда була торган депрессия турында күп сөйләнә. Инде менә яңа статус алган – яшь әти булган кешегә дә игътибар бирергә вакыт җиткәндер, шәт!

– Үземнең әти кеше икәнән тирәнтен аңлап кабул итү өчен миңа ярты ел вакыт кирәк булды, – ди Айрат. – Бала тудыру йортыннан чыкканда күңелем тулы рәхмәт хисләре генә иде. Өйгә кайткач, хатыным гел бала янында булды. Миңа игътибар аз дип, берәз үпкәләп йөрдем дә үземне кулга алдым. Улымны мин тәрбияләмәсәм кем тәрбияләр?!

Айрат белән дә килешми мөмкин түгел. Әти инстинктының ир кешедә соңрак кабынуы табигый хәл. Без, әниләр, бала белән тугыз ай алдан аралаша башлыйбыз. Беренче тибенүләре, үзен сиздерүләре, йөрәк тибеше... Әти кеше бу бәхет төргәген бала тудыру йортыннан чыкканда гына кулына ала бит, беренче тапкыр аны шунда күрә. Спектакльләр караганда, китаплар укыганда игътибар иткәнегез бардыр, татар хатын-кызлары элек-электән ирләрнең «әткәсе», «әттәсе» дип эндәшкән, «атагыз» дип сөйләшкән. Халкыбызның бу зирәклеген без дә кулланыйрга тиештер, мөгаен, үзен җаваплы хис итсән өчен, ир кешегә «әтисе» яки «әтибез» дип эндәшә башлау көчле зат өчен бер ярдәм, гаилә өчен матур гадәт булып иде!

Бала тугач ир-атларның үзләрен кирәксез дип санап, гаиләдән ерагаюларын яхшырак аңларга тырышып гаилә психологлары белән дә аралаштым, җаваплар, киңәшләр объектив булсын өчен, ир-ат психологларга да мөрәҗәгать иттем. Белгечләрнең бер уртақ фикере минем өчен зур яңалык булды. Бала туганнан соң Җир күчәре энә шул оҗмах исе килеп торган нәни төргәк тирәсендә әйләнә башлый. Дәү әти, дәү әниләр дә гел бәләкәч турында гына сорап, бар сөйләшү биләүсәләр, шешә, подгузниклар турында... Менә шул чорда ир кешенең балачак яралары, үпкәләре белән балалыгы (психологлар аны «внутренний ребенок» дип атай) уяна икән. Өйдәгеләрнең игътибары башка галәмгә юнәлгән мизгелдә ул үзенә дөваны читтән табарга тырыша, өйдәгеләр аның ачуын чыгара, күңелен төшерә. Хатынының нәкъ шул мизгелдә үзеннән ярдәм өмет итүен күз алдына да китерми икән ул. Гаиләдәге аңлашылмаучанлыктар ир

Бала алып кайтуыбызны теләгән ирем әти ролен кабул итәргә әзер түгел булып чыкты.

кешенең «балалыгына» наз һәм йомшаклык җитмәгәндә туа. Һәм бу күренеш «хатын» булудан туктап, батырларча «әни» ролен кабул итәргә омтылган хатын-кызның моны абайларга вакыты да, көче дә калмаган чорда барлыкка килә.

«Кызыбыз тугач, ирем белән бик еш әйткәләшә башладык. Ул, ачудан, миңа булышудан баш тартты. Бала тәрбияләү буенча да төрле фикердә идек. Балага бер яшь тулгач аерылыштык. Аның хәзер башка хатын-кызы бар. Ә мин гаиләмне саклап кала алмавыма үкенәм...» – дип хисләре белән бүләшә ялгыз бала үстерүче Айсылу.

Мондый вакытта яшь гаиләгә кем ярдәм итә ала? Әлбәттә, беренче чиратта, дәү әни белән дәү әтиңең роле зур. Якын туганнарда да мөрәҗәгать итәргә була. Бер-береңне тәнкыйтьли башлаганчы, кем беләндер бүлешергә, сөйләшергә, ярдәм сорарга, гаиләне саклап калырга тырышырга кирәк!

Уңайсыз буса да, тагын бер әйбер турында сөйләшик әле, кызлар. Баласы тугач, ирен башка караватта йокларга күчәрүчеләр бармы арагызда? Бала үз янында йоклаганда уңайлы, әлбәттә, имезәсәң дә, ирененнән агып төшкән жылы сөт тамчысын сөртеп алып, изрәп йокыга таласың. Ә аның хәле ничек икән? Күрше бүлмәдәге караватка ялгыз кереп ятучыны әйтәм? Хатын бала белән мәш килгәндә болай да икенче планга күчкән ир-атка төнлә дә бергә булудан мәхрүм калу... Тел төбен аңладыгың инде, әйеме? Гаилә психологлары да яшь әниләргә кичкә ирләрне белән аралашырга аз гына булса да көч һәм вакыт калдырырга киңәш итә. Баласына әни генә булу җитми, ир-атка назлы хатын да кирәк шул. Моңа аңласак, читкә йөрүче ир-атлар турында да азрак сөйләшер идек, бәлки.

– Минем хатыным бик җаваплы кеше, – ди урамда бала арбасы тартып йөрүче Илдар. – Ул барысын да үзе эшләргә тырыша. Балабыз тугач та ул гиперҗаваплы әнигә әйләнде. Бала үскәндә шулай кирәктер дип, мин читтәрәк булырга, күп вакытымны эштә уздырырга тырыштым. Әмма гаиләдәге киеренкелек торган саен үсә генә барды. Үземнең ялгышымны, гаиләдән читтә йөрүемне әнием аңлатып күрсәткәч кенә таныдым. Өйгә хәзер чәчәкләр алып кайтырга тырышам, әнибезгә әле шоколад ашарга ярамый, шуңа ул яраткан җиләк-җимешләрен алам. Хатыным барысын да үзе булдырырга тырышса да, минем жылы сүзем, ярдәм итәргә әзер булуымны белеп торы аның өчен мөһим булганны аңлайм. Эштән кайткач, бала белән һава суларга да үзем чыга башладым...

Сизәсезме, кызлар, ир кешегә үзен һәрвакыт кирәкле кеше икәнән тоеп, белеп торы кирәк. Хәтта бала туган мәлдә дә!

Хатын-кыз ирен ярата, эмма бала тугач аның уртак мөнөсө-бәтлөргә вакыты калмый.

Беренче кызыбыз тугач, ыгы-зыгы килеп яткан назлы тиктормаска әтисенең беренче тапкыр подгузник кидертергә тырышканын хәтерлим. Ике яктан ике каптыргычны ябыштырып куяр өчен барлык тормыш тәжрибәсен кулланды бугай, тәки. Армиядә – автомат, бакчада көрәк-сәнәк кенә тотарга өйрәнгән зур кулларың белән нәзберек подгузник путасын жайлап, таслап кара әле син! Ә миндәге курку хисен белсәгез! Артык каты тотмадымы, авырттырмадымы, кызыма уңайсыз түгелме?! Дәшмичә, шикләнгәнүемне белдермичә түзәргә кирәклеген аңларга фәрештәләр ярдәм иткәндер ул вакытта! (Гел өйрәтәсе килә инде без жүнсезнең!) Подгузникны жайлап, төзәтеп куйганда мактарга да жай таптым әле, әтисез буламы соң, янәсе. Безнең гаилә архивында тагын бер фото бар, «әти киендергән» дип атала ул: ике айлык кызыбызның кулында бияләйләр урынына носкилар, юка комбинезонның аяк өлеше генә киелгән дә, шуып төшөп китмәсен өчен, жиңнәре кызымның биленә бәйләп куелган. Көлкә булса да, ситуациядән чыккан, аптырап калмаган, дип бәяләдек без аны. Менә шулай, мөмкин булганын шаяруга бора-бора, кай арада саламын гына түгел, печәнән дә кыстыра-кыстыра, түзәбез, кызлар, тү-зә-без! Бала, гаилә, түгәрәк бәхет хакына. Ир-ат ничек көчле булып күренмәсен, гаилә дигән дәүләттә аның урынын билгеләүче дә, кирәклеген белгертеп торучы да без – хатын-кызлар бит! Балага эни ничек кирәк булса, әти дә шул кадәр кирәк!

Ә бит кайчак зур тавыш чыкмасын өчен бер жайлап сөйләшү, әти кешегә дә авырга туры килгәнән аңлауны гына да белгертү житә. Әнә ул, гаилә өчен дип, эштә күпме көч куя! Әти булуы белән горурлана, җаваплы булырга тырыша! Шул сыйфатларын күреп, үсендереп жибәрергә генә кирәктер, бәлки?! Уйлап карасаң, бар да бик гади кебек, ирләрдән безгә ярату, кайгырту, ярдәм итәргә әзер торулары кирәк, ә бездән – аңлау, жылылык, үзбездә бала карауга гына багышламыйча, ирләребезгә дә игътибарлы булырга тырышу сорала. Эмма менә шул гади фикерне тормышта кулланулары, ай-һай... Килешә-сезме, яшь әниләр?

Алда искә алган Рафаэль белән Наилә хакында әйтмәкче идем бит әле. Шөкер, аңлашты алар. Зирәк кайнана ярдәмгә килде – вакытлыча яшь гаиләне үзләренә сыендырды. Наиләгә бала карарга, берәз хәл жыярга ярдәм итте, кайвакыт Рафаэль белән икесен генә сөйләшергә, һава суларга чыгарып жибәрә иде. Мөнәсәбәтләр жайлана төшкәч, өчәү генә яшәүнең кадере арткач, яңадан үз фатирларына күчеп яши башлады яшьләр. Гаилә сынавын уздылар булса кирәк, әле күптән түгел генә икенче балаларын көтәләр дигән яңалыкны ишеттек.

ПСИХОЛОГ КИҢӘШЕ



Роза ШӘФИЕВА,
психолог

Яшь әтиләргә киңәш:

Гаиләдә бала тугач тормыш сезнең тирәдә генә әйләнмәячәген алдан аңлап куйсагыз иде, ир-егетләр. Сөйләшкән сүз, вакыйгалар бер ел тирәсе бары тик бала белән генә бәйлә булчак. Эмма вакытлыча гына икенче планга күчсәгез дә, бала өчен сез һәрвакыт иң кирәкле кеше булып каласыз! Тормыштагы, көн тәртибәндәге, хатыныгыз белән аралашулардагы үзгәрешләргә дә әзер булырга кирәк. Онытмагыз, хатын-кыз организмы бу чорда гормональ, эмоциональ үзгәрешләр кичерә. Аңа әле яңа халәттә үз-үзен кабул итү дә авыр бирелә. Бала туганчы яшь әтигә киңәшләр язылган китаплар яки интернеттагы мәгълүмат белән танышырга жай тапсагыз, бу чорны бергәләп узу жиңелрәк булыр. Бала көткәндә үк хатыныгыз белән булчак әти-әниләргә багышланган курслар узду да файдалы. Балагызның әнисен яратуыгызны күрсәтергә уңайсызланмагыз!

Яшь әниләргә киңәшләр:

Беренче чиратта үзегезне, сәламәтлегегезне саклагыз! Җаваплылыкны үзегезгә генә алырга тырышмагыз. Беренче көннән үк баланы юндыру, киендерүне әтисенә ышанып тапшырырга була. Күтәреп йөргәндә, юатырга тырышканда ата белән бала арасында эмоциональ бәйләнеш барлыкка килә, алар бербөтенгә әверелә. Ир кешедән ярдәм сорарга уңайсызланмагыз. Булышмый дип тә гаепләргә ашыкмагыз. Үзләре белгертергә тырышмаса да, кечкенә балага якин килергә, аны уңайсыз тотарга, аның белән аралашырга курка ир-атлар. Беренче айда бала сирәгрәк борчый, күбрәк йоклый. Ул вакытны күбрәк ирегез белән аралашырга тырышыгыз, җаегыз булганда ул яраткан ризыкларны пешереп куярга да, аны мактап алырга да иренмәгез. Аның өйгә кайтканына шатланганыгызны күрсәтегез. Сөйләшергә вакыт табыгыз!

Дәү әни-дәү әтиләргә киңәшләр:

Онык тугач, дәү әни-дәү әтиләрнең икенче сулышы ачыла гадәттә. Эмма балага карата булган әти-әни җаваплылыгын үз өстегезгә алмагыз. Яшь гаиләгә кысылмагыз. Һәр гаилә үзенең проблемаларын үзе хәл итәргә тиеш. Үзләре сорамаганда акыл өйрәтүдән, яхшылык белән зыян салудан саклангыз. Яшь гаиләнең үз чикләре, тәртипләре була, аларны хөрмәт итәргә, бар әйберне сөйләшөп, балаларыгыз белән килешеп эшләргә тырышыгыз. Бала никадәр генә кадерле булса да, гаилә тормышын алып баруны үзләренә җаваплылыгына калдырсагыз әйбәтрәк булыр.

МАКСАТЫБЫЗ – БӘХЕТЛЕ БУЛУ

Язмада бик кызыклы сорау күтәрелгән. Өйләнешкәннән соң, яңа гына әти-әни булган парларның һәрберсе бу кризис белән очрашадыр дип уйлыйм. Бала тугач ир-ат та, гаилә дә ниндидер бер стресс кичерә. Әмма моны зур фажига дип кабул итәргә кирәкми, ә рухи яктан эзер булырга гына кирәк, минемчә. Ирләрне дә аңларга буладыр. Сабые тугач, әни кешенең баласын күбрәк карыйсы киләдер, әмма бу очракта ир кеше читтә кала, аңа игътибар җитми башлый. Әле генә бер-береңне аңлап яши торган дус-тату гаилә иде... Һәм бала туа да, хатын кинәт сиңа суынды сыман тоела башлый... Артык катлаулы да, җиңел дә булмаган менә шундый ситуация килеп чыга. Тормыш булгач төрле хәлләр була, аңлашмыйча аерылышучылар да бардыр. Әмма гаиләне таркату өчен шактый сәер сәбәп булып тоела бу миңа. Мондый вакытта нишләргә кирәк, дигән сорауга төгәл генә җавап та биреп булмый, гаиләдәгә хәлләргә карап үзләре хәл итәргә тиештер. Ә минем рецепт: нинди хәл генә килеп чыкса да, төп максатыбызны онытмаска! Безнең максатыбыз – бер-беребез белән бәхетле булу, бергәләп балалар үстерү. Гаиләдә проблемаларны икең бергә утырып сөйләшеп кенә хәл итеп буладыр ул. Икең бергә нык булырга кирәк! Үзебезнең тормышыбыздан да хәтерлим: бала тудыру йортыннан кайткач, бала елаган тавышка һич түзеп булмас кебек иде. Иртән дә елый ул, кичен дә, йокың да йокы түгел, үзең дә... Ә аннары кинәт елаудан туктый сыман. Чөнки син аның елаганына ияләшәсең, ишетми башлайсың инде. Беренче бала тугач, чыннан да бик сәер халәт кичерәсең: бер яктан, ул сөенеп туймаслык олы бәхет, икенче яктан, ниндидер бер стадиягә күчү процессы башлана. Икенче, өченче балалар белән бу хәл җиңелрәк уза, син инде тәҗрибәле әти буласың, хатыныңны да күбрәк аңлайсың. Баштагы чорда балага бик күп игътибар кирәклеген дә беләсең. Әнисе кечкенәсе янында булганда, әти кеше олы бала мәшәкәтләрен үз өстенә ала.

Олы бәхет булып, дөньяны шатлыкка күмеп бала туган мәлдә, миңа игътибар итмисең, дип үпкәләп йөрү – бала-чагалык. Ир кешенең балалыгына зыян килә, ди бит психологлар. Хисләрне уздырып җибәрергә кирәк. Мөнәсәбәтләр үзгәрдә дип ачуланып йөрмәскә. Без бит ирекетләр, аек акыл белән рациональ фикер йөртәргә тиеш. Бер шагыйребез әйткәнчә, салкын сугышта кайнар баш та җиңелә. Үзебез гаиләдә кечкенә бала булудан туктап, җитди ир кеше ролен кабул итәргә кирәк. Кызып китәргә ашыкмаска, үзеңне дә, хатыныңны да аңларга тырышырга, балаң өчен сөенергә, аны кайгыртырга, бала турында күбрәк уйларга... Бергәләп бала мәшәкәтләренә күмелгәндә, юндырганда, уйнатканда яңа мөнәсәбәтләргә, әти роленә дә җиңелрәк ияләшәсең.

Фикерләренә Раилә ХӘЯЛИЕВА
язып алды.



Рифат СƏЛАХ,
шагыйрь

Ирләр күзлегеннән

ИРЕК ЯРАТАМ...

Дөньяга фэл-сәфи күзлектән карап, тирән уйлар белән яшәгән талантлы актриса. Гел эзләнүдә, бунтарь, куркусыз, шуңа да үзгәрешләргә эзер.

Сәхнәдә дә төрле булуына шул сәбәпче түгел ми-кән?! «Дөнья да, мин дә тагын да камил-рәк булырга тиеш» дигән шигарь белән яши кебек тоелды ул миңа. Аның хатын-кыз нәфислегенә берәз гына хулиганлык та салынган бугай әле. Г. Камал исемендәге татар дәүләт академия театры актрисасы, Татарстанның атказанган артисты **Ләйсән ФӘЙЗУЛЛИНА** белән сөйләшәбез.

Ләйсән, спектакльләрдә уйнавыңны караган саен сокланам: син һәрвакыт башка, яңа. Бу талантмы, әллә инде даими рәвештә камиллеккә омтылуыңмы?

– Башка артистлар да шулайдыр дип уйлыйм. Таланттыр ул. (Уйланып.) Мин иң элек шул герой булып карыйм, аңа охшаган кешеләрне эзлим. Характерының асылын табам да, үстерә башлыйм.

Һәрвакыт эзләнәм: ул образ ничек сулый, ничек йөри, ничей йоклый.. Үстерә торгач тупикка барып чыгам. Шул вакытта яңа образ туадыр да. Минем амплуа юк, шуңа күрә дә әлегә кинода төшә алмыйм. Үземне кинода бөтенләй яратмыйм. Камерадан да куркам. (Көлә.) Тормышта да төрле идем. Хәзер инде бер кешегә әйләнә башладым димме соң... (Көлә.) Мин эзләнүдә идем. Шуңа күрә дә сәхнәдә дә төрле булганмындыр.

Тормышта бер генә кеше булсам да, театрда әле мин бик күп образлар тудырырга эзер.

Шулай да тудырган образларың арасында тормыштагы Ләйсәнгә охшаганның бармы?

– «Томан»дагы Алия ролямне, син, дип әйтәләр.

Ләкин ул кичәге мин. Хәзер инде ул Ләйсәнне үзгәрттем. Башка уйлар, фикерләр, тоемнар белән яшим. 23 яшьтә кияүгә чыксам, бәлки, шундый жүләр булыр идем. Сөенеп тә куям кайчак. (Көлә.)





ничек бар – шулай » **Фикер**

Актер кеше сәхнәдә генә түгел, тормышта да гомере буге уйный дигән фикер белән килешсәңме?

– Бөтен кеше дә билгеле бер тормыш ситуацияләрендә уйныйдыр. Ләкин ул бит үз-үзеңне алдау, нидән булса да курку. Ә артист... Беләсәңме, артистның тормышта яшәп бетерелмәгән вакыйгалары, тормыштан алып бетермәгән эмоцияләре була. Ул аны сәхнәгә менеп тоярга тырыша. Шуңа күрә артистлыкка барадыр да. Сәхнәдә күбрәк ачылганга! Тормышта бик ябык кеше булырга мөмкин, чөнки бөтен эмоцияләрен сәхнәдә чыгарып бетерә. Әйе, без сәхнәдә ләззәт, игътибар, танылу алабыз. Ә тормышта шартлар югала бит: ут юк, сәхнә юк, тамашачылар юк. Шуңа да үзен башкача тоя башлый. Тулы канлы тормышта яшәр өчен артист сәхнәдә терапия ала, минемчә. Тормышта курыккан эмоцияне сәхнәдә чыгара ул. Шуның белән үзенә җиңеллек ала.

Артист булмасаң, кем булыр идең?

– Психолог. Ә бәлки, сәяхәтче... Китлар коткарыр, океан чистартыр идем. *(Хыялый күзләре белән көлә.)*

Ләйсән, социаль челтәрләрең караганда, син сәяхәт итәргә яратасың...

– Беркөнне санадым: 17 илдә булганмын. Иң ошаган шәһәр – Лондон. Экзотикалы Колумбиягә га-шыйкмын. Ә менә Австриядә яшәр идем. Ул бик камил ил. Чит илләрдә йөрү мине илһамландыра. Аның бит навасы да башка! Сәяхәтләрдән соң башкача яши башлыйсың.

Чит илләр белән генә түгел, чит телләр белән дә кызыксынасың дип беләм. Социаль челтәрләреңдә постлар инглиз телендә, хәтта, ялгышмасам, корей телендә дә...

– Өч ел инде инглиз телен өйрәнәм. Өч яшьлек бала кебек сөйләшә алам. *(Көлә.)* Юк инде, ярыйсы сукалым хәзер. Корей кинолары ошый. Рюкзак асып Корейга сәяхәتكә чыгып китүемә дә сәбәп шул булгандыр. Телләр бит ул яңа дөнья кебек. Билгеле, хыялларым да бар. Бәлки, киләчәктә... *(Бик серле итеп елмая.)*

Син бит әле антиквариатлар яратучы да...

– Әйе, бик яратам тарихи әйберләрен. Минем чулпыдан ясалган алкаларым бар. Алар бер га-сырлык. Өйдә «венский» урындыкларым бар. Антиквариатларның үзләренә генә хас энергетикасы. Кайчакта секунд хендкә барып әйберләр карап йөрергә яратам. Колумбиядә дә «бет базары»на бардым. Шаккатып йөргән идем. Хыялым – төрле маркалар ябыштырылган юл чемоданы алу. Аны алсам, тынычланым, мөгаен. Мондый чемоданны алыр өчен кабат сәяхәتكә чыгарга кирәк инде. *(Көлә.)*

Ләйсән, синең уңган татар кызы икәнәңне беләләр инде. Чиккән сөлгеләр, кулъяулыкларың «Зәңгәр шәл» спектаклен бизи. Элек сөйгәннәренә вәгъдә билгесе итеп кызлар кулъяулык чиккән. Син андый кулъяулык чиктеңме?

– Чигәм дә, бәйлим дә. Әле менә җәй кияргә «паутинка» бәйләдем. Вәгъдә кулъяулыгы чигеп биргән идем инде. *(Рәхәтләнеп көлә.)* Армиягә озаттым. Әмма ул кеше бүген янәшәмдә түгел. Якты бер истәлек булып калды. Хәзер нәрсә теләгәнәмне беләм. Аны киләчәгемдә күрәм. Мин аны тоям. Әлегә янымда күренми, бәлки, ул чит илдәдер. *(Көлә.)* Гаиләсез булуымны проблемага санамыйм. Ялгызлыктан курыкмыйм мин.

20 елдан соң Ләйсән нинди булачак?

– 53 яшьлек Ләйсән булыр! Тагын да бәхетлерәк, акыллырак, тынычрак. *(Көлә.)* Театрда түгел. Мин ул вакытта башка нәрсә белән шөгыльләнәрмен. Бәлки, берәр ирекле театрда иҗат итәрмен... Ирек яратам мин. Яхшы мәгънәсендә. Театрны бик яратам. Әмма беләм: ул – минем тормышымдагы бер чор гына. Дөньядә шулкадәр кызык әйберләр бар. Театр белән генә чикләнәргә ярамый.

Текст: Чулпан ГАЛИӘХМӘТОВА. Видео: Фәнис САДЫЙКОВ.

- QR-кодны ничек кулланырга:
1. Смартфоныгызга kiozk приложениесен урнаштырыгыз.
2. QR-сканерны ачыгыз.
3. Смартфонның камерасын QR-кодка якынайтыгыз.



ТАТАР МӘГАРИФЕ МИНИСТРЫ



Гөлнур
САФИУЛЛИНА

Хата киткән бугай дип, кабат тагын бер кат укыдыгызмы? Әйе, беләм, юк андый министрлык: бездә – Татарстанда да һәм, әлбәттә, аларның үзләрендә дә. Әмма язмамның героен – Сания Вахит кызы ШЕВЧЕНКОны, уенын-чынын кушып, Чиләбе шәһәрендә һәм өлкәсендә нәкъ менә шулай дип атыйлар.

– Кечкенәдән укытучы булам дип хыялландым дип әйтә алмыйм. Бигрәк тә татар теле укытучысы... Дөрес, өченче сыйныфка кадәр татар мәктәбендә укыдым әле мин. Аннан әти үзәбездән унсигез чакырымдагы рус авылына – Вострецового илтте. Шунда сизгезеллек мәктәпне тәмамладым. «Татарча укып, беркая да укырга керә алмаячаксың!» – диде ул миңа... Этинең мине зур кеше итәсе килә иде...

«Шулаймы? Керә алмыймы?! Ярый, карап карарбыз!» – дигәндер Язмыш, күрәсәң.

Вострецово мәктәбен тәмамлаучыларның күбесе алга таба укуын Уфа нефть техникумында дәвам итә торган була: Сания дә шул сукмактан китә. Дүрт классташы белән документлар тапшырырга дип баралар, әмма кайсы факультетны сайларга белмиләр. «Әйдәгез, кайда теләүчеләр күбрәк, чират зуррак, шунда керәбез!» – ди ул. Кызларның икесе рус теленнән имтихан тапшыра алмый, ә Сания керә. Бәхетеннән канатланып авылга кайтып төшә. Ниндидер йомыш белән күрше Мөкәрәмә апа кермәсә, нефтьче булып киткән булып идеме ул, юкмы, анысы билгесез. «Шул да булдымы һөнәр? – ди күрше апа кызны болытлардан жиргә төшереп. – Резин итек киеп бер буровойдан икенчесенә йөрергә жыенасыңмы? Ир-ат эше бит бу! Әнә Бәләбәй педучилищесына укучылар житми икән, шунда бар!»

Тагын юлга чыгып китә Сания. Бәләбәй педагогика училищесына аны кабул итәләр, әлбәттә. Рус мәктәбеннән соң татар бүлегенә эләгүе исә – үзе аерым бер тарих. Озакламый лекцияләр башлана. Ошый кызга! Фикере көннән-көн ныгый гына бара аның: «Бу бит, чыннан да, минеке! Укытучы булачакмын!»

Әйе, Язмыш инде барысын да сызып куйган була.

Гомеренең Чиләбе белән бәйләнүен әйтәм әле. Педучилищени тәмамлагач, үзе укыган Вострецово сизгезеллек мәктәбенә эшкә кайта – ике ел анда

укыта. Ә аннан Чиләбегә китеп урнашкан Миләүшә апасы янына кунакка дип кенә бара да, шунда кала. 1972 ел була бу. Шәһәрдә тормыш бөтенләй башка шул! Апасы ЧТЗ заводында эшли, ә бөтен буш вакыты Гата Шәрип улы Сәлимов житәкләгән театрда уза. Андагы рух! Андагы мохит! Гата Сәлимов апасына ияреп килгән Саниягә дә игътибар итә. Премьера вакытында спектакльләргә тәржемәче итеп чакыра башлый: кабул итү комиссиясендә руслар гына утыра бит. Сания Чиләбенең атаклы артистлары Нәзифә Хәбибуллина, Жәүһәрия Нәфыйковалар белән якыннан таныша. Әмма театрның гел үзенә тартып торыуының башка сере дә була әле: аның булачак ире – атаклы баянчы да шушы үзешчән театрда йөри...

Гата Сәлимов театры аны милли хәрәкәткә дә алып кереп китә.

Шәһәр китапханәсендә Татар-башкорт мәдәнияте үзәге (аны үзәре «татар-башкорт үзәге» дип кенә йөртәләр) оеша. Үзәкнең житәкчесе Рәшидә Сиражиева үз тирәсенә бөтен татар зыялыларын туплый: укытучылар, артистлар, шагыйрьләр... Сания дә еш бара китапханәгә: беренчедән, китап укырга ярата, икенчедән – милләттәшләр белән һәр очрашу бәйрәмгә әйләнә. Көнъяк Урал дәүләт университеты студентлары үтенечә буенча, китапханәдә татар теленә өйрәтү курслары эшли башлый. Атнага бер тапкыр – якшәмбе көннәрендә жыелалар. Сөйләшүләр гел татар китаплары тирәсендә әйләнә. Студентлар сорау арты сорау яудыра – җавапларны күп вакыт бергәләп эзләргә дә туры килә.

1988 елны Сания Шевченко укыткан 59 нчы мәктәптә дә «якшәмбе мәктәбе» эшли башлый.

– Рус теле һәм әдәбияты укытучысы Зөһрә Андреевна Минһаҗева тәкъдире белән тотындык моңа. Аның ата-аналар арасында нинди зур эш алып баруын

Уңышның канатландырганын белә Сания Вахитовна: шуңа дәрестә һәркемнең хатасын жиңел кичерә.

аңлата да алмам... Һәр татар гаиләсенә аерым хат язды. Укырга теләк белдерүчеләр бик күп жыелды: өлкәннәр дә, балалар да... Ул чакта шундый зур яңалык булды бу мәктәпнең оешуы. Инде рус телле аудиторияне ничек татар теленә өйрәтергә? Программа да, дәреслек тә, методик материаллар – берсе дә юк бит. Барысын да үзөбез яздык! Нульдән башладык... Күңелдә шундый зур сөенеч иде! Ниһаять, халыкны кузгаттык...

Теләктән генә тора – барысын да эшләргә була! Өлкәдә татар теле буенча олимпиадалар оештыра башлый ул. Әйтергә генә жиңел... Башта олимпиада биремнәрен кулдан язып чыга (компьютерлар кулланышка кермәгән чаклар әле), рейс автобусларына утырып, районнарда сайлап алу турлары уздырырга бара, үз акчасына жиңүчеләргә бүләкләр сатып ала... Иң беренче олимпиаданы Аргаяш районының Акбаш авылы мәктәбендә, башкорт теле олимпиадасы белән бергә үткәрәләр. Бөтен өлкәдән нибары 6 бала килә ул чак. Ә аннан министрлык сукмагын таптау башлана... 2004 елда гына татар теле буенча олимпиадалар Көнъяк Урал фән һәм мәгариф министрлыгының эш планына керә һәм рәсми рәвештә үткәрелә башлый. Булышчылары күп хәзер Сания Вахит кызының. Министрлыкның үзенә дә, Чиләбе өлкәсе татар конгрессына да таяна ала ул. Әмма бер нәрсә үзгәрешсез калган – олимпиада биремнәрен ул һаман да үзәзерли. Өлкә буенча узучы олимпиадада башта үз мәктәбендә, аннан район күләмендә жиңеп чыккан укучылар катнаша. Аны төрле елларда өлкәнең төрле төбәкләрендә – Үзбәгәрәктә, Конашакта, Мөслимдә уздырганнар. Соңгы ун елда исә олимпиаданың өлкә этабы Чиләбенең үзендә – Сания Шевченко эшли торган 81 нче мәктәптә генә үтә. «Күрше авыл, район мәктәбенә барганчы, зур шөһәргә килү балаларга кызыграк», – ди ул. Балаларны жәлеп итү юлларын гел эзләп кенә торалар. Бер елны, мәсәлән, татар теле олимпиадасында катнашучылар «Абзак» жәйге лагере-на бушлай путевка белән бүләкләнә: сәламәтлекләрен дә ныгыталар, телне дә үзләштерәләр.

Катнашучыларның белем дәрәжәсе үсү белән дә мактана алалар. Инде халыкара дигән статус алган бу олимпиадада аның шәкертләре дә призлы урыннар яулый. Денис Харасов, Ленария Мөслимова, Наилә Миңнуллина, Владислав Гыйбадуллин... Бу исемлек бик озын. Һәр шәкерте – укытучының горурлыгы, йөз аклыгы. Әле тагын шунысы да бар: татар теле буенча олимпиадада катнашучылар милли хәрәкәткә дә кушылып китә. Өлкә татар конгрессы үткәргән барлык проектларда катнаша башлыйлар. Алар арасынан

Фото: Юлия Вохминцева



«Татар теленә, мәдәниятенә аннан да тугры кешене табу авыр», – диләр Чиләбедә.



бөтен татар дөньясына билгеле лидерлар үсеп чыккан. Ленария Мөслимова – шуларның берсе. Ул бүген Бөтендөнья татар конгрессы Башкарма комитеты каршындагы Бөтендөнья татар яшьләре форумы рәисе. Әйе, күңелдә милли рух бер кабынса сүнми инде ул...

– Миңа балалар белән дә, зурлар белән дә эшләү ошый. Һәр группаның үз үзенчәлеге. Күңелдәге сорау гына гел кабатлана: «Нидән башларга? Укыту процессын ничек оештырырга? Моңарчы русча гына сөйләшкән кешене ничек татарчага өйрәтергә?» Соңгы сорау барысыннан да мөһимрәк... Кем өчен генә уздырсаң да, беренче дәрес алдыннан гел шуны уйлыйсың. Туган телдә сөйләшергә өйрәтү – аерым сүзләр яки гыйбарәләр ятлату гына түгел, ә укучыңны татар мохитына «чумдыру», шунда яшәтү ул. Моңа исә татар халкының гореф-гадәтләре, йолалары, тарихы, рухи кыйммәтләре, мәдәни мирасы аша гына ирешеп була. Бу юлда нинди форма, ысул, технологияләр бар – һәммәсен кулланам. Мониторинглар уздырам, анкеталар тутыртam – дәресемә һәркемне нинди теләк-ихтияж китерүен өйрәнәм...

1996 елда Сания Шевченко булачак укытучылар әзерли башлый. Татар теле укытучылары! Ул елны Чиләбе дәүләт университетында Өстәмә педагогик профессиональ институты ачыла. Татар студентлары татар бүлегенә дә ачарга сорыйлар. Уку – ике еллык, аны тәмамлагач, студентларга «татар теле түгәрәге житәкчесе» дигән сертификат тапшырылырга тиеш

була. Сания Вахит кызы укыту программасын үзе төзи, университетның гыйльми советында аны яклай. Лекцияләр башлана.

– Сизәм, белемем җитеп бетми... Студентларым бик кызыксынучан, берсеннән-берсе катлаулырак сораулар бирәләр. Чиләбегә күчеп килгәч, университет тәмамлаган идем инде. Кабат парта артына утырырга туры килде... Квалификацияне күтәрү өчен Казанга институтка укырга кердем. Тизләтелгән программа буенча белем алдым. Өч елдан «Татар теле һәм әдәбияты» белгечлеге буенча кызыл дипломым кулымда иде инде. Бу вакытта инде Чиләбедә милли тормыш кайный – студентларымны да шул хәрәкәتكә тартып кертә башладым...

Өч чыгарылыштан соң, институтта татар бүлегенә ябылып тора һәм кабат өч елдан соң гына яңадан эшләп китә. Бу юлы инде төркемгә татарлар гына түгел, чит телләр факультетыннан башка милләт вәкилләре дә килә. Өстәмә педагогик профессиональ институтының директор урынбасары булып ул елларда Чиләбенә танылган шоумены Руслан Мәжитовның әтисе Рифкат Хәким улы эшли. Студентларны татар төркеменә тарту өчен ул бик күп көч куя. Тагын бер сөенчел яңалык була: сертификатны чын диплом алыштыра! Өстәмә белгечлек алып – татар теле укытучылары булып чыгалар. Кызганыч, нибары бер чыгарылыш булырга өлгерә: бүлек тагын ишекләрен яба.

Ә Сания Вахит кызының теләүчеләрне татар теленә өйрәтүдән туктаганы юк!

Чиләбе татар конгрессы каршында инде ничә еллар татар теле курслары алып бара. Аның дәресенә кем килсә дә, татарча сөйләшми калмый диләр: моңарчы туган телен белмәгән татарлар да, руслар, украиннар, башкортлар да. «Телләр өйрәнүгә сәләтең бармы-юкмы – анысы мөһим түгел, Сания Вахитовна дәресенә элгү генә кирәк!» – диләр Чиләбедә. Татар теленә үзгә булган мөһабәтне ничектер тирә-юнендәгеләргә күчерә белү сәләте бар анда. Күпләр аның бу курсларны бөтенләй бушка алып баруын исә, шәт, белми дә торгандыр...

– Татар теле музыка кебек яңгырый бит ул. Мин андагы моңны тыңлап беркайчан туймыйм... Туган телемдә аралашкан һәр минуттан ләззәт алам. Ихлас әйтәм бу сүзләргә! Чит җирдә, чит халык арасында яшәүчеләр мине аңлар... Якшәмбе мәктәбе – икенче өем кебек. Монда һәр мизгелем – эзләнү, мин монда гел ашыгам: укучыларым өчен кызыклы мөгаллим булырга, аларга үземнең энергиямне, белемемне бирергә, ниндидер яңалыкка өйрәнергә, барысына да өлгерергә... Балалар янында әйтерсәң лә мин үзем дә балачакка кайтам: алар белән бергә уйныйм, җырлыйм, биим, алар кебек үк хыялланам. Шуңа балаларга кирәклеге тоюдан да зур бәхет юк! Укытучы эше шуның белән үзенчәлекле дә инде ул – һәр балага яратуыңны бүләр итәргә, аны шәхес итеп кабул итә белергә кирәк. Ә укучыңның ниндидер бәйгедә, олимпиадада, ярышта җиңгән ишеткән мизгелләргә

нәрсә белән чагыштырыйм икән? Ул шатлыкның бит чиге юк!

Туган телнең кадерен аңлаганга 1996 елда «Иман» тапшыруын алып барырга ризалаша да Сания ханым. Кемдер өчен татар телендә сөйләшүне ишетү өчен моның бердәнбер мөмкинлек булуын уйлый да... Чиләбе телевидениесе тарихында татар телендә беренче тапшыруны 1994 елда Салисә Гәрәева башлап җибәрә: экран аша милләттәшләрбезгә өлкәдәге соңгы яңалыклар, китаплар турында сөйли. Ул Казанга күченеп китеп баргач, Чиләбе өлкәсе хакимиятенен дин эшләре буенча комитеты ярдәме белән тапшыруның юнәлешен үзгәртүгә ирешәләр.

– Телевидение минем өчен бөтенләй ят, яңа өлкә иде. Тапшыру айга ике тапкыр егермешәр минут чыга. Сценарийларны үзем язам, катнашучыларны үзем табам... Алты ел эчендә бик күп нәрсәгә өйрәндем. Иң беренче чиратта – теләсә нинди аудитория алдында да югалып, каушап калмаска. Дин әһелләре белән булган әңгәмәләр рухи дөньяга да яңалык алып килде: дингә мөнәсәбәтем, карашым үзгәрде. Башкалар кебек үк атеист итеп тәрбияләнгән идем бит... Язмыш миңа шулай халкыма хас булган һәр нәрсәне якыннан белү, өйрәнү, ярату мөмкинлеген бирде...

Сания Шевченко – Көнъяк Уралда татар милли хәрәкәтенен башында торучыларның берсе. Ул инде озак еллар Чиләбе татар конгрессы башкарма комитеты рәисе урынбасары вазифаларын башкара. «Аның кебекләре башка юк!» – диләр.

Яңалыкка омтылу – жанында аның.

Чиләбенен үзе эшләгән 81 нче мәктәпне татар үзәкләренен берсенә әйләндерүе дә күп нәрсә хакында сөйли. 2009 елда мәктәп белән Чиләбе татар конгрессы арасында хезмәттәшлек турында шартнамә төзелә. Конгресс оештырган бик күп чаралар аларда уза: татар теле һәм әдәбияты буенча өлкә олимпиадасы, Муса Җәлил шигырьләрен сөйләү буенча укучылар бәйгесе, «Татар кызы», «Нәни җәүһәрләр» конкурсларының сайлап алу турлары... Чиләбе татар конгрессы рәисе Лена Колесникова тәкъдире белән аларда татар теле

һәм әдәбияты, сәнгате кабинетлары булдырылган, Муса Җәлилгә багышланган музей оештырылган... 2015 елда Чиләбе шәһәр Думасы карары нигезендә мәктәпкә Муса Җәлил исеме бирелгән.

«Татар кызы» бәйгесенен сайлап алу турына килгән кызларның һәрберсе беренче минуттан ук Сания ханымның укучысына әйләнә: кызлар моннан үзгәрәп, милләткә тагын да якынаеп, тамырларының тирән икәннән аңлап кайтып китәргә тиеш. Бөтен әңгәмәләр дә шул максатка юнәлдерелә. Ә Сания Вахитовна сөйли белә! Аңлатып, төшендереп, үтемле итеп. Горурлыкның ни икәннән, тугрылыкның, гаилә кыйммәтләренен... Гореф-гадәтләр, йолалар, тарих... Тел...

Иң авырткан җир – тел... Чиләбе өлкәсендә дә татар теле укытылган мәктәпләр бармак белән генә санарлык: Уй, Нязепетровск, Конашак, Чибәркүл (Бишкил авылы), Чесма (Рәдүт авылы) районнары... Туган телне ничек саклап калырга соң?

– Авыр сорау... Тел өйрәнү өчен, әлбәттә, мохит булырга тиеш. Ә безнең шартларда ул мөмкин түгел диярлек. Телгә өйрәтүне кечкенәдән – балалар бакчасынан ук башларга кирәк, аннан мәктәптә, югары уку йортларында дәвам итәргә. Гаиләдә өйрәтергә! Татар тамырлары булган атаклы кешеләр турында күбрәк сөйләргә! Телгә өйрәтүче кадрларны күбрәк әзерләргә: укытучылар, тәрбиячеләр, түгәрәк җитәкчеләре... Ә моның өчен, әлбәттә, дәүләт сәясәте кирәк. Туган телне саклау өчен жаны көйгәннәр никадәр тырышса да, шунсыз күпкә ирешә алмаячак... Туган телен белмәгән кешедә аны өйрәнергә теләк тудыру, анын «уяту», милли тамырларын искә төшерү дә бик мөһим. Рухи ихтияҗ кирәк! Менә шул вакытта, хәтта тел аңа эше, карьерасы өчен кирәк булмаган шартларда да, ул аны өйрәнәчәк. Мин үзем туган телне белү башка телләргә өйрәнүгә күпер булачагын да гел әйтәм – яшьләр бүген телләр белергә бик омтыла. Каюм Насыйринен сүзләрен искә төшерәм: «Кеше нинди дә булса чит тел үзләштерергә тели икән, ул, беренче чиратта, үз туган телен белергә тиеш»...

Ике кыз тәрбияләп үстергән Сания Вахитовна. Өч оныгы бар. Кызлары үз юлыннан киткән – педагоглар. Олы кызы – Лилиясе – татарча иркен сөйләшә. Кечесе – авыррак, әмма әниләре мәктәптә үткәргән һәр татарча чараның эчендә кайный. Оныкларның олысы узган ел татар теле буенча олимпиадада җиңеп чыккан. Үткән уку елында үз мәктәпләрендә һәм район күләмдәге олимпиадада инде оныкларның кечкенәләре дә катнашкан. Бу яктан йөзә ак...

Аңа бирелгән бүләкләргә санамадым – алар бихисап. Сания Вахитовна өчен иң кадерлеләре – «Татарстанның атказанган укытучысы» дигән мактаулы исем һәм Татарстан Республикасы Президентының Рәхмәт хаты. «Димәк, башкарган эшләрем Татарстанга, бөтен татар дөньясына, чыннан да, кирәк!» – дип сөенә ул.

Әлбәттә, кирәк!

Сания Вахит кызы Шевченконың Чиләбенен татар мәгарифе министры икәнлегенә ышандыра алдыммы?!



■ Чиләбе өлкәсе татарлары конгрессы рәисе Лена Колесникова үзенең урынбасарлары – Сания Шевченкога һәм Ирек Сабировларга һәрвакыт таяна ала.


Хәзинә » халкыбызның күңел бизәкләре

ШУШМА БУЕ ТАЛЛАРЫННАН



Лилия
ГЭРӘЕВА

Балтач, диюгә, күз алдына җиләкле тау битләре, игеннәр күкрәп үскән колхоз кырлары (күмәк хужалыкларны саклап кала алган район бу!), кояш төсенә буялган капкалары белән балкып утырган нык татар авыллары һәм... талчыбыктан үрелгән җиһазлар килеп баса. Әле моннан дистә ел элек кенә Балтачка юлыбыз төшкәч, Карадуганның тал чыбыгыннан үргән әйберләр цехына кереп, аһ итеп чыккан идек. Татарстанның башка районнарында да, мөгаен, талчыбыктан үрү осталары бардыр, ә менә Балтач – халкыбызның борынгы бу һөнәрен фабрика дәрәжәсенә кадәр күтәргән төбәк.



...Смәелнең су буе урамында кара-каршы торган ике йорт бар. Ике йортның да чормасында төрле сортагы тал чыбыклары кибә, икесенең дә коесына бәйләм-бәйләм чыбык батырылган. Тәрәзәләрдән башлап капка төпләренә кадәр шау чәчәктә утырган бу йортлар авылның горурлыгы булган осталарныкы. Заманында Шәяхмәтов Мөхәммәтнәби дә, Якупов Харис та талчыбыктан төрле йорт кирәк-ярагы үреп дан тоткан. Мөхәммәтнәби аганың әтисе Шәһиәхтәм дә тирә-якта атаклы бер оста була. 1961 елда Чепьяда талчыбыктан үрү цехы ачылгач, Мөхәммәтнәби абыйны чакырып, яңа хезмәткәрләргә талчыбыктан үрү серләренә өйрәтүен сорыйлар. Мастер булып калуын да үтенәләр, ләкин ул авылыннан китәргә теләми. Әнә шулай, кара-каршы торган ике йорт, ата һөнәрен балага өйрәтеп, талчыбыктан үрү осталыгын бүгенгәчә яшәтеп килә. Мөхәммәтнәби абый да, Харис абый да бу дөньяда юк инде, ләкин үреп калдырган бишәкләре өй түрендә әле дә тибрәнә, гөл чүлмәкләрендә гөлләр үсә, кәнәфи-урындыклары да хужаларына тугры хезмәттә.

Бүген Смәелдә бу эшне дәвам итүче бер генә оста бар – Харис абыйның улы Рәис Якупов. «Сүз кешесе түгел, эш кешесе ул безнең. Күп сөйләмәс», – дигәннәр иде Рәис белән танышканчы. Яраткан, күңеленә биреп эшләгән һөнәрен турында, су буенда үсеп утырган гап-гади тал чыбыгынан үз кулларың белән тудырган матурлык турында (чынлап та матур!) сөйләми буламыни?! Вакытын гына бик дөрес сайламаганбыз менә. Кыш көне киләсе булган: басу-кырларда эш беткәч, терлек-туар абзарга кереп, останың кулы берәз бушагач... Менә шул чагында остаханә агачның хуш исенә тулыр, гәрәбә төс күзгә чагылдырыр иде.

Агач йоклый

Карап торышка гади генә бер агач бу тал. Шуны киптереп, телеп, нидер үреп буласы иң әүвәл кемнең башына килгәндер, анысын инде белә алмабыз, чөнки бу һөнәрнең тарихы меңнәрчә еллар белән исәпләнә. Иң борынгы кәрзиннәр безнең эрага ка-

Талбишәкләре өчен Мөхәммәтнәби ага 1980 елда Мәскәүдә Бөтенсоюз күргәзмәсендә беренче дәрәжә дипломга лаек була.

дәр 6500 елга карый. Сыгымалы җиңел агачтан үрелгән бу әйберләрныкыгы белән дә, матурлыгы белән дә хәйран итә.

Әмма бишәк яки кәнәфи булып түргә менгәнче, кәрзингә яки гөл чүлмәгенә әверелгәнче, тал чыбыгының әллә ничә төрле халәт кичәсе бар әле. Бер кайнарға керәсе бар аның, бер суыкка... Чималны кимәлгә китергәнче, оста үзе дә ике пешеп, өч яна әле. Җиңел генә эш түгел диюем.

Әгәр сез Смәелгә июль азагы, август башында килсәгез, Рәисне өйдә туры китерә алмассыз. Шушма буенда булып ул. Юк, балык каптырыр өчен түгел, кышка җитәрлек талчыбык җыярга дип килә ул елга буена. Тал агачларының инде августтан кышкы йокыга талганнарын моңарчы белмәгән идем, Рәис әйтте. Яфраклары ямь-яшел үзенең, әмма кайрысы инде үзгачына ябышкан – агач йоклай. Шуңа да тал чыбыгын арыш ега башлаганнан алып (авыл кешесе вакытны үзгәчә билгели!) август башына кадәр әзерлиләр. Сереме? Серә гади: бу вакытта мең чыбык өзәсәң икән, меңенә дә кайрысы куба. 6 августта җыелганнарының чирегенекен инде кубарып булмаячак. 9 августтан соң берсе дә купмас. Шуңа да кырык эшен кырык якка ташлап, Шушмага ашыга егет. Өч-дүрт көндә 25-30 мең талчыбыгын җыеп бетерергә кирәк.

– Аны комбайн кебек рәттән урып бармыйсың, эшкә яраклыларын, яхшыларын гына сайлайсың, – дип, берәз чабудан да тартып куя оста. – Җәй көне өлгерә алмый калсаң, тал яфрагын койгач, ноябрь урталарына кадәр кабат барып җыярга мөмкин.

Чыбык җыю ярты эш, әле аны эшкәртәсе бар. Менә монысы вакытта, көч тө, ярдәмчеләр дә сорый. Оста каршыма зур гына рогаткага охшаган агач куя: «Аеры агач бу. Тал чыбыгының яфрагын, кайрысын сал-

дыра торган җайланма. Менә бу ярыгына чыбыкны куеп, кулыңа урап тотасың да бар көчәң тартасың. Җәй көне җыелганнарын пешереп торасы юк, кабыгы болай да куба. Көз көне җыелганнарын кайнатырга кирәк». Эшнәң бу этабы язын – көннәр җылыта башлагач башкарыла.

– Фабрикаларда кыш көне дә кайнаталар, безнең андый мөмкинлек юк, – дип аңлата Рәис. – Көз көне җыеп алып кайткач, чыбыкларны капронга төреп куям да, язга кадәр тора ул. Җил белән яңгыр гына тимәсен. Кабыгын салдыргач, күлгәдә киптерәм. Кояштан чыбыкның төсе кызара, караңгы урында киптергәннәре ак төстә. Кипкән чыбыкны ничә еллар сакласаң да була.

Җырлы бишәк

«Бездә бишәк әллә ничек

Талдан, җырдан үрелә.

Җырлы бишәк, җылы бишәк

Эленә өй түренә».

Роберт Миңнуллин сүзләренә Оскар Усманов көй язган җыр әнә шулай башлана. Бүген аны Илнар Сәйфиев яратып башкара.

Сөн таллары гына түгел, Шушма таллары да җырлы-моңлы. Үзе җырлы, үзе җылы Балтач бишәкләренә бүген дә сорау зур. Әллә кайлардан киләләр. «Сарафан радиосы» тәүлек әйләнәсе эшләп тора. Хәтта җырчыларның клипларында да күренеп китә тибрәлмәле Балтач бишәкләре!

Талбишәкнең ниндиләрен генә үрми Смәел остасы: түшәмгә эләр торганнарын да, идәнгә куеп тибрәтәр торганнарын да... Без килгәндә дә остаханәсендә биш бишәк тора иде. Кайсыларын үзе үргән, кайсыларын реставрацияләргә китергәннәр. Арада әтисе яки күршеләре Мөхәммәтнәби абый үргәннәре дә очрый. «Һәр останың үз кулы. Берәү дә берәүне кабатламый. Хәтта бер үк оста үргән ике бишәк төрле була», – ди Рәис.

Өйгән утынына гына да куна куй-
мый токмач жәярлек, дип соклана
авылдашлары Рәис Якуповның осталыгына.

Элбәттә инде, безне талбишекне үрү процессы һәм моңа киткән вакыт та кызыксындыра. Иң авыры, четерекле эше кайсысы икән? Бәлки әле ничек үргәнән дә күрербез.

– Һэй, алай тиз һәм җиңел генә булса! – дип елмая Смәел остасы. – Талчыбыкка кабат җан өргәнче, кабыгы салдырылып, яхшылап кипкән чыбыкны салкын суда тотасы бар әле. Кичтән кыршавын, төбен әзерләп калдырасы, тасмаларын теләсе... Бишек үрер өчен кирәкле бар нәрсә әзер булгач кына эшкә керешәсең. Мин, гадәттә, берьюлы өч яки ике бишек үрәм. Урындыкларны исә берьюлы унбишнә ясыйм. Гөл чүлмәкләре генә тарихка күчә бара...

Бишек үрер өчен талчыбыкның төрле сорты кирәк. Кыршавы өчен – 2-3 еллыклары, тасма телер өчен 3-4 еллыгы, кырыйларын үрер мәнәргә беръеллык чыбыклар. Әле беръеллык дигәнненең дә юанрагы кирәк, нечкәрәге... Болай гына караганда гади күз аны абайламый да, оста әйткәч күренә: бишекнең баш-башларына калынрак чыбыклар кулланылса, уртасына нечкәрәге куелган.

Ә менә тасма телер өчен дигәннә-
рен сәгатъкә карап әзерлисе! Ярты
сәгатъ барысын да хәл итә. Суда аз
гына артык тоттыңмы, аны инде те-
лермен димә. Тасма телә торган ста-
ногы – әтисе ядкаре. Хәер, ник ул
гына. Шөшлеләре, безләре, бөгәчә-
ләре – барасы да әтисе Харис
абыйның кул жылысын саклаган
кораллар. Бу һөнәре дә – әтисенәң
мирасы лабаса.

Ата мирасы

Кечкенәдән күрөп үссә дә, армиядән кайткач кына талчыбыгына карата кызыксыну уяна бүгенге останың. Югыйсә балачагы әтисенең эшлэгәнән карап, остаханәдә уза.

– Безнең чор балаларына бакча булмады, авылдагы балалар бакчасын сиксәненче елларда гына ачтылар әле, – дип сөйли Рәис. – Эни эштә, абый-апалар мәктәптә (*бишәү үсә алар.* – Л.Г.). Уянам да, әти янына мунчага киләм. Анда жылы, анда тәмле агач исе! Эти үзалдына күңелле сызгыра-сызгыра нидер үрә...

Рәис өйдәге кәнәфине күрсәтә:

– Кырык ел бу жиһазга. Әле дә берни булмаган.

Мондый кәнәфинен кечерәген без
Мөхәммәтнәби аганың кызы Әлфи-
нур апа яшәгән йортта да күргән
идек.

– Элегрэк аркалы урындыклар да
ясыйлар иде. Хәзер андыйны яса-
мыйбыз, арка бөгелешен бик нык
исәпләп, белеп ясарга кирәк. Артсыз
урындыкларны исә күп сорыйлар.
Ремонтка да китерәләр.

– Энэ тегелэрнеме? – дип, остаханэдэ торган урындыктарга ишарэлим. – Сэзнекэлэр ясаганмы?

– Безнекеләргә охшамаган, башка оста ясаган боларны. Без төбенә башка төрлө бизәк төшерәбез – лалә чәчәге, – дип, дүрт читтәге дүрт бизәкне күрсәтә Рәис. – Бөгәчәсе дә башка төрлө боларның... Әйтәм бит, һәр оста үзе ясаган әйбергә үзенчә кул куя. Сөз бая, иң авыры кайсы эш, дип сораган идегез бит. Ышанасызмы, юкмы, иң авыры – буяу. Кызартып кипкән талчыбыктан үрелгән бишәкләрне морилкалаганда ярый әле, эш тиз бара. Акка буяу мәшәкатьләрәк. Һәр үрмәсен, һәр ботак уемын жентекләп буярга кирәк бит.

– Бишек ул – ярты әни, дигән безнең халык, – дип сүзгә кушыла гомере буге шушы авылда балалар бакчасы мәдире булып эшләгән, үзгә дә ничәмә тапкырлар бишек тибрәткән Зөлхәбирә апа Мәннанова. – Бу хакта педиатрлардан да сораганым бар. Тугыз ай буена әнисенәң хәрәкәт уңаена тибрәнгән бала тугач та хәрәкәт сорый. Бу хәрәкәтне бары бишек кенә кабатлый ала. Анда жылы, уңай – нәкъ әнинәң кочагындагы кебек. Аның бит талчыбыктан үрелүенәң дә хикмәте бар. Иң чиста, иң табигый чимал бит ул. Борынгыларның һәр нәрсәсә дәрәс аларның.

...«Могҗизалар тудыралар
Таштан, агачтан, талдан.
«Смәел осталары», – дип,
Тарихка кереп калган...»

Балтач районының шигъри жанлы игенчесе, Россиянең атказанган агрономы Фаварис Галиевтан да яхшырак итеп әйтеп булмыйдыр бу осталар хакында. Могжизага тиң шушы һөнәр инде берүк югалып кына калмасын. Өй түрләрөндә тал-бишөкләр тибрәнсен, ул бишөкләрдә илгә-көнгә игелекле балалар үссен.



РӘХМӘТЛЕ БУЛУ

Илнар хәзрәт
ЗИННӘТУЛЛИН,
«Туган авылым»
мәчете
имам-хатыйбы



Илаһи ният кылдым

Рәхмәтле булу дигәндә без нәрсәләрне күз алдында тотарга тиеш?

— Бу гыйбарәнең мәгънәсе бездә гарәп телендәгесә белән туры килми. Тартар телендә ул «спасибо» дигәнне аңлата: ниндидер изгелеккә карата сүз яки эш ярдәмендә изгелек белән җавап бирү. Пәйгамбәребезгә, мәсәлән, изгелек эшләсәләр, ул үзе дә гел изгелек белән җавап биргән: аңа берәр бүләк бирсәләр, шулай ук тиз арада бүләк ясарга тырышкан; күчтәнәч белән керсәләр, үзе дә күчтәнәч биреп чыгарган.

Ә гарәпләрдә рәхмәтле булу дип әйтү «милость» дигән мәгънәдә йөри. Кемдер безгә яхшылык эшләсә, аңа: «Аллаһының рәхмәте булсын», — дибез. Ягъни изгелегегә карата сиңа берни дә бирә алмыйм, Аллаһы Тәгалә сине үзе зурласын, бүләкләсен, дибез.

Аллаһның рәхмәте булсын дию, икенче төрле әйткәндә: «Аллаһының сиңа изгелек кылу халәте булсын», — дию ул. Аллаһы Тәгалә сиңа изгелек, яхшылык кылып торсын, ә моңа гафу итү дә керә, җәннәтле итү дә, ярдәм итеп торуда, сиңа карата миһербан-шәфкатьле булу да.

Рәхмәт капкасы дип әйтү бар.

Нинди капка турында сүз бара?

— Аллаһның рәхмәт капкасы, диләр. Аллаһы Тәгаләнең кешеләрне гафу итәргә әзер торыуы дигән сүз бу. Бу капка кояш көнбатыштан чыкканчы, ягъни дөнья беткәнчә ачык булачак. Шул вакытка кадәр Аллаһы Тәгалә кешеләрнең тәүбәсен кабул итә һәм гафу итә.

Рәхмәт капкасы кеше өчен кайсы очракларда ябыла? Һәм бер ябылса, кабат ачыламы?

— Шәхсән кеше өчен рәхмәт капкасы сулышы өзәлгәндә — җаны бугазына килгәндә генә ябыла. Шушы вакытка кадәр аның тәүбә итәргә, Аллаһыдан гафу сорарга, Аллаһының рәхмәтенә ирешергә мөмкинчелеге бар. Ләкин Аллаһы Тәгаләнең шушы рәхмәте билгеле

бер кешеләргә ябык. Мәсәлән, мәшрикләргә, ягъни Аллаһыга ышанмаучы кяфер бәндәләргә, Аллыһыдан башка затка табынучыларга. Аллаһы Тәгаләнең ләгънәте төшкән кешеләргә шулай ук аның рәхмәте ирешми. Моңа зур гөнаһ кылучылар керә: кеше үтерүчеләр, арагы эчүчеләр, зина кылучылар, караклар... Коръәндә: «Кеше үтерүчеләргә Аллаһының да, бәндәләренең һәм фәрештәләренең дә ләгънәте булыр», — диелгән. Тәүбә иткәнчегә кадәр аларга берәү дә изгелек, яхшылык теләмәс. Үкенсәләр, гафу үтенсәләр генә яңадан Аллаһының рәхмәтенә ирешерләр.

Ә Аллаһының рәхмәтеннән мәхрүм калсаң нәрсә була? Кыямәт көнендә Аллаһ каршына килеп баскач, Аллаһның бу кешегә рәхмәте булмый икән, димәк, ул аңа изгелек теләми дигән сүз. Бу бәндә җәннәткә үз гамәлләре белән генә керергә мөмкин: Аллаһы Тәгалә аны якламаячак. Кеше: «Минем биргән сәдакам бар», — ди. Аңа: «Ул сәдаканың савабын син шул гөнаһ белән бетердең инде», — диләр. «Менә фәлән-фәләннәргә булышкан идем», — ди кеше. Аңа кабат: «Син аны бу гөнаһың белән юкка чыгардың инде», — диләр. Кешенең һәр изгелегенә бер гөнаһы туры килеп, изгелеге белән гөнаһысы тигез, ә кайвакыт гөнаһлар күбрәк тә булырга мөмкин. Аллаһы Тәгалә бу кешегә савапларын арттырып җибәреп булышмаса, ул җәннәтле була алмаячак. Бу бәндәсенә карата рәхмәтле булган очракта, ул: «Гөнаһларың күп, ләкин рәхмәтемә ирешкәнсең (син — мөселман, тәүбә иткәнсең, гафу сорагансың, изгелекләр күп кылгансың — Аллаһка якынаерга тырышкансың), димәк, синең гөнаһларыңны гафу итәм», — ди. Пәйгамбәребез дә: «Кеше җәннәткә Аллаһының рәхмәте белән генә керә. Хәтта мин дә», — ди. Шуңа күрә без кылган изгелекләрнең максаты — Аллаһының рәхмәтенә, аның аерымы бер карашына ирешергә тырышу. Шуңа ирешсәк,

кылган изгелекләребезнең савабы арта, гөнаһларыбыз гафу ителә — Аллаһы Тәгалә дә безне яклап караячак.

Бу дөньяда исә Аллаһының рәхмәте бөтен кешегә дә ирешә, хәтта кяферләргә, мәшрикләргә дә: ул аларның күп гамәлләренә күз йомып карый. Шунда ук җөзасын бирми. Аллаһының рәхмәте бөтен кешегә, барча үсемлекләргә, барча җан иясенә төшә. Шуңа күрә дөньялыкта мөселман кешесе дә, мөселман булмаган кеше дә бертөсле яши. Мөселман булмаганы яхшырак, баерак та көн итәргә мөмкин әле. Безнең кайчак: «Мөселман булгач, намаз укыгач, ул бит бөтен яктан да яхшырак яшәргә тиеш», — дип тә уйлыйсыбыз килә. Логика буенча шулай бит: Аллаһы Тәгалә үзе ярдәм итәр кебек. Ләкин әлегә кагыйдә бу дөньяга карамаска да мөмкин. Җир өстендә Аллаһның рәхмәте кешеләргә тигез төшә: ниндидер байлыктар, өстенлекләр һәркемнең тырышлыгына, эшчәнлегенә карап та бирелергә мөмкин. Ә менә кыямәт көнендә барысы да башкача: кеше җәннәткә, әйткәнемчә, Аллаһының рәхмәте белән генә керә алачак. Анда мөселманнарның дәрәжәсе зуррак булачак. Менә ни өчен бу затның ризалыгына омтылырга кирәк тә.

Мөселманнар җәннәткә тәмугта гөнаһларын яндырып бетергәч булса да керәчәк, ә мөселман булмаганнар беркайчан керә алмаячак. Аллаһның рәхмәтеннән мәхрүм булгач, аларга изге эшләре дә булышмаячак.

Кабатлыйм: Аллаһының рәхмәтенә ирешү өчен, беренче чиратта, мөселман булырга, аңа ышанырга, кушканнарын үтәргә, аннан үзең дә кешеләргә рәхмәтле булырга тиеш. Таныш һәм таныш булмаган кешеләргә сәбәп белән һәм сәбәпсез изгелек кылырга кирәк: елмаеп карарга, сәдака бирергә, киңәшен белән булышырга, малың белән бүлешергә... Болар да рәхмәт, һәм аларның мәгънәсе тирән.

Күңелем тәрәзенә?!
Әллә ниләр эзләмәгез –
Күңелем тулы яралар...
Тәрәзәләре пәрәлде –
Һәр күңелдә бар алар.

* * *

Жилләрдән мин тормыйм качып –
Тәрәзәм минем ачык.
Йә, яшен, суксаң сук –
Язмыштан узмыш юк...
Узмыш юк!

Тормыштан да тормыйм качып –
Күңелем минем ачык.
Йә, кайгы, суксаң сук –
Яшьлектән узмыш юк...
Узмыш юк!

* * *

Өзелмә, үзәгем, өзелмә,
Керсәм дә картаимый көземә,
Үкенеп карамам көзгегә:
Алтын ул – саргаю төсә лә.

Көмештән киеник, көмештән,
Ул безгә кайчан да килешкән.
Зарланма син безнең өлештән –
Үзебез лә аны өләшкән.

Каргама, күңелем, Алланы:
Алгысып бар инде талганың,
Ялкынлап бар инде янганың...
Бездән тормый инде калганы.

Төрәнмә, йөрәгем, хыялга.
Хыял ул – хәерсез пыяла:
Ватыла да, кисеп, коела –
Уела да жаным, уела.

Житкәндер ул безнең гомергә –
Күмелсен өметләр күмергә.
Ни насыптыр әле күрергә...
Сүрелмә, учагым, сүрелмә.

* * *

Ә минем башым авырта.
Ә минем гамем юк бернидә.
Утырам берсүзсез. Ә сез
Шаулашасыз тирә-юнемдә.

Елмаеп утырам: мин дә бит
Кайнашканмын кичә үзәктә.
Мәш киләсез бүген дә.
Ә мин?
Мин бүген сезне күзәтәм.

Ә миңа кызык. Мин – читтә.
Сөйләшәсез кызып, аһ итеп...
Мин катнашмыйм бүгенге көндә.
Мин аның сүзсез шаһиты.

* * *

...Елар әле дидегезме,
Үксеп-үксеп, үкенеп.
Белдегезме, сиздегезме,
Көттегезме бу көнне?!

Инде көтәсездер, ахры,
Мескен башым игәнне.
«Жүләр булдым. Гөнаһларым
Ярлыкагыз», – дигәнне.

Үксеп-үксеп елауларым
Үкенүдән түгел лә –
Ачы яшем жүләрлекне
Юксынудан түгелә.

Арыдым

Бәргәләнә бер күбәләк,
Әй, омтыла, ымсына –
Күңелләр яктысына да
Жаннарның жылысына.

Очасы килә аның да
Сагындырып, сөйдереп.
Жылы эзли күбәләгем,
Канатларын көйдереп.

Бәргәләнә, бер күңелдә
Урын табарга теләп.
Якты эзли, канатларын
Бозлардан телә-телә.

Әй, берегез, кызганмыйча
Күбәләклек жылысын,
Күңелегезне ачыгызчы –
Жаным, кунып, хәл жыйсын.

Мөдәррис Әгъләмовка

Яз син, бала, яз, дидең.
Күңлең тулы наз, дидең.
Язың азган чагында
Үз акылың аз, дидең... –
Шундый усал остаз идең.

Язның көне аз икән,
Салкын күңел – баз икән.
Остаз барда яныңда
Оста гына яз икән.
...Шагыйрь көне аз икән.

Янып беттең гөлт итеп,
Йөрәгеңне көл итеп.

...Салам ятим шигырьне
Кабереңә гөл итеп –
Атмаган сөмбел итеп.

Югалттым...

Талчыктым. Арыдым. Ялыктым.
...Эзләдем якты ялкынны –
Утларда көйде канатым,
Жилләрдә китте яманатым.

Еладым. Рәнжедем. Оныттым.
Ялкынсыз яктыга юл тоттым.
Бозларга барып юлыктым –
Канатым канаттым.
Оныттым...

Өметем һаман да өзмәдем –
Мин утсыз жылы эзләдем.
Жанымны гына елаттым –
Яктысыз, юлны югалттым...

Авылыма

Авыл-авыл, сине сагынырга
Иртәрәктер әле яшьлектән.
Ялантәпи тормыш шаукымына
Йөгерең чыктым кайчан ишектән?

Бәллүендә тирбәткәне дә син,
Атынчыкта күккә атканы...
Иманымны тетрәткәне дә син,
Тәмләп-чәйләп гайбәт сатканы...

Төрле чагың булды, төрле төмәң –
Гел яраттым дисәм, алдармын.
...Зиратыңда аткан сиреньнәрне
Күңелемдә менә саклармын.

Күпме жәйләр үтте елый-көлә,
Күпме язлар ташып түгелде.
Тәрәзләрдән пыш-пыш килә-килә
Озатучы да син түгелме?

Тыкрыкларың бигрәк озын иде,
Бигрәк баткак иде юлларың...
Мин дә синдә үскән кызың идем,
Ни юлларда йөри улларың?

Аркалардан сөя-сөя генә
Гәрәбәдәй баллар ашаттың...
Инде череп барган нигезеңә
Кем беренче булып таш атты?

...Әй яраткан идем дә соң, авыл,
Хәтфә сыман бәбкә үләнән.
Кабат яратырга соңрактыр шул –
Күрми калдым үлгәнне.



Язучы Роза Мулланурова хикәяләрен хатын-кызлар аеруча яратып кабул итә. Чөнки ул аларның хәл-халәтен, язмышын, сөенечләрен һәм күз яшьләрен үз йөрәге аша үткәреп яза. «Сөембикә» укучыларын язмалары белән куандырып торучы журналист Роза Камалетдинова да – шул Роза апабыз инде! Ул һаман иҗатта, эзләнүдә. Быел Татарстан язучыларының Фатих Хөсни премиясенә лаек булды. Бу санда аның өр-яңа хикәясен тәкъдим итәбез.



Роза МУЛЛАНУРОВА

ГОМЕРЛЕК СЕР

(Хикәя)

Хәбирәнең тоткага сузылган кулы һавада эленеп калды. Чыр-чу килеп бала-чага ни бүләшә анда? Капканың эчке ягыннан ишетелгән чәрелдек тавыш өнсез итте:

– Сөймим! Сөмсез! Сөйкемсез сөяк! Сөальче!

Йә Хода, сабырлык бир! Йөрәк өшөтерлек ямьсез сүzlәр кемгә аталган икән!

Аңа түгелдер ич? Булмас, булмас! Уе миен яндырып үтте. Башын күтәреп тирә-якны күзләрлек хәле калмады, кемдер арттан этте гүя. Аягын көчкә сөйрәп, галошын лыштырдат-маска тырышып, кире борылды. «Кеше-кара очрамаса, күрмәсәләр ярап ие!»

Әллә урам киңәйгән? Аягы жиргә тими, өч басасын бер сикереп ике араны очып узган чаклар кая китсен – сугыш урлаган! Дәрт-дәрманын картлык – карт аю ялмаган. Юанырга шүл житәр дип, хатирәләр өеп калдырган. Иң кадерле мизгелне – Рәүфенең жылкәсенә башын куеп тын калган таңны хәтердә яңартып, кайтарып булсае яшьлекне!

Күршедә балалар чыр-чуы... кайтасыларын өйткән иде Дөррия. Хәбирә дә түземсезләнеп көтә аларны. «Ерак әбекәй, нихәл?» – дип, Мөсәвир кереп житәр төсле: таңнан торып камыр куйды. Келә шылтыратуын өнәми, артык кашыкка санылармы әллә аны? Кунак кунакны сөймәс, өй иясе берсен дә сөймәс, хужабикә үзе күпсенәме?

Капка келәсен элә керде. Кереп, бимазалап йөрүче булмас та... «Какма кеше капкасын, үз капкаңны кагарлар», диярлек адәм заты калмады. Кордашлары мәңгелек йортка тау башына күченде. Ахирәт дус – тик икәү калдылар авылда: Дөррия дә ялгыз башы гомер сөрүче Хәбирә генә. «Ике чабата – бер киём хәзер без», – дигән була. Хәбирәгәме соң Дөрриягә житү! Күлэгәсе, шәүләсе ул аның! Шәүлә күк яшәргә үзе риза булгач! Ике чабата – икесе көндәш шул алар. Беркемгә берни сиздерми яшәү рәхәт түгел дә, моны кем белә?

Дөнъя гамьнәренә бирешми Дөррия. Һаман шат, бәхетле. Рәүф нәселе – Рәшит улы таяныч, терәк булды үзенә. Оныклар нәкъ бабалары төсле юаш. Хәер, Рәшитнең Мөсәвире «Әбекәй» дип, Хәбирә өчен үлеп тора. Күршедә генә яшәп тә, «Ерак әби» – елак әби булып калды Хәбирә, шунысы аяныч. Ерагайды аралар. Тәкъдирме?!

Дөрес, Дөррия мәжлес, кунак жыйса, Хәбирәне дә калдырмый. «Бергә гомер иткән күршекәем!» дип, түргә утыртырга яскына кайчак. Кукраеп түрдә утырамы соң Хәбирә? «Син олырак, син ерактан килгән», дип, түрдән урын бирердәй кунак, шиксез, табылачак. «Күршекәй», урыныннан күчә-күчә, ишек катына ук кала. Кеше көен көйләп, савыт-саба өләшеп йөри торгач, аш-суга якын килмәвен абайлап, берәрсе аһылдаса да: «Чит кеше түгел,

монда мин үз кеше», – дип үткәреп жибәрә. Чит тә түгел, үз дә... Үзеңнеке – үзәктә, дип түзәргә калгач, сер биреп тормас инде!

Рәүфнекеләр табын тутырып утырганда, Хәбирәнең йөрәген ут-ялкыннар чорнаганын кем белсен? Шуңа куана: нигезе буш-ятим түгел. Сукмакка тузан кундырмый яшьләр. Рәүфнең Рәшите читкә китмәде, шушы нигездә гомер итә. Улы Мөсәвир – рәссам. Ашкынып кайта. «Ерак әбекәй, портретыңны ярыйм, стенага элп куярбыз. Сагынмакка!» – дигән иде дә, Хәбирә үзе эреп төшмәде. «Булдыра алсаң, бабаңның рәсемен яса! Фотосурәте дә калмады ич. Без әле исән, килеш-килбәте күз алдында чагында...» – дип сөйли генә башлаган иде, Дөррия килеп кушылды: «Якын әбекәң белән янәшә ясарсың аны, яме!» – дип, дилбегәне, гадәтенчә, үз кулына алды. Дәртләнеп тотынса да, очлап чыга алмады Мөсәвир бу эшен. Еракка, Герман жиренә китәсе булды. Практикага, диде. Кем белә, бәлки, бабасының эзләрен эзләп, барлап йөргәндер. Булмас димә, дөнья бу!

Дөрриягә керми яшәргә риза булып иде, газизләрдән-газизе – итәгендә үскән Рәшитен күрми бер көн түзалмас Хәбирә. Яшәү көче бирүче, фани дөнья белән бәйләп, тартып торучы җеп, аркан Рәшит аның өчен! «Әнкәй» димәде, «Ерак әбекәй» дип ачылды теле. «Ерак, димә, «якыным» дигән!» – дип, Хәбирә үзе башын бутады. Барыбер якын күрә ул аны. Жан тартмаса, кан тарта. Ә жаннар... Мәңге өзгәленерме?

Көн дә кереп хәл белешү, гадәт кенәме, йолага әйләнгән. «Кайсыбыз алдан китәр, соңгы юлга кем кемне озатыр», дигән уй, телдән ычкынмаса да, күңелне бимазалый. Эш-мәшәкәт гомер узганын сиздермәсә дә, офык артында түгел ул көн.

Яшисен яшәде Хәбирә! Шөкер итәрлек, туксанны куа. Тик Рәшит өчен йөрәге өзгәленә. Ике тапкыр йөрәк өянәге кичерде, чак исән калды. Гомер буе балалар укытты. Яратып эшләде эшен. Абрыйлы, белемле, чын мөгаллим, диләр аны. Эреләндерәбез дигән булып, авыл мәктәбен ябулары белән килешмәде. Сүрелде янып йөргән галим-мөгаллим. Яну-көюен сиздермәскә тырыша. Кәефсез йөргән күрә Хәбирә дә. Узгынчы чир була күрсен, дип теләк теләүдән уза алмый.

Тәрәз төбен тутырып үсеп утырган тамчы гөлләр – моңлы гөлләр дә, нинди киңәш бирергә белмәгәндәй, мөлдерәп карап тора кебек. Алкаланып, асылынып төшкән чәчкәләре күбәләк канаты сыман ачылып, жанланыр да очып китәр сыман.

Үзен белә-белгәннән бирле тамчы гөл үстерде ул. Нур сирпеп, балкып чәчкә аткан чакларын ярата шул. Бүлмәсе яктырып киткәндәй була. Аннан... тамчы-тамчы булып яшьләре тама, жанга сагыш сара. Елап-елап өзелеп төшүләре читендер гөл чәчкәсенә дә. Оя-оя булып, тәрәзә төпләрен тутырып үскән, бергә гомер иткән гөл... Күбәләк канатына ошатуы сәер дә... Каян искә төшә: Рәүф Хәбирәне бәләкәй чакта «Күбәләгем-түгәрәгем» дип үрти иде! Шуңа кадерледер дә алар. Хәер, бүтән гөл, яшь ботаклардан үрчеткән башка гөлләр инде болары. Әмма бер тамырдан бит!

Әллә хыяллана инде?! Әнкәсенә моңлы көе тел очына кунганын сизмәде дә:

...Тукта, җилкәй, исмә, исми тор!

Узган гомер, искә төшми тор!

Туксанга аяк баскан Зөлхәбирә әбиең шул чакларны сагынып елап ятсын инде! Шаккаткыч бит бу! Кемнәрнең генә исем-аты, йөз-кыяфәте истән чыкмаган, ә Рәүфкә бәйле мизгелләр гел хәтер түрендә. Әкият! Канаты көйгән күбәләк – чын исеме шул икән! Узган гомер онытыла димени! Истәлекләр... Кайсылары бик кадерле, кайсы үкенечле. Шатлык-куанычы, кайгы-хәсрәте, михнәт-газаплары, хата-ялгышлары – бар да артта калган! Теләсәң дә сызып, бозып ташлый алмыйсың, фәрештәләр гамәл дәфтәренә теркәп куйганны. Уң яктан, уң кулыма бирсәләрчә, дип теләргә генә кала. Күңелгә ятышлысы, ятышсызы – һәммәсе хәтер сандыгына таслап салынган. Нигә шулайдыр, Рәүф искә төшә дә, күз аллары яктыра аның. Әй, гомерләр...

... – Өйләнәм!

Олы якта гәп куерткан ике җиткән егет – күрше Рәүф белән Ингам абыйсы үсмер кызны әллә күрмәделәр, бала-чагага санап, тел яшерүне әллә кирәк-сенмәделәр? Хәбирә чаршау белән бүленгән бәләкәй бүлмәдә оекбаш бәйләп утыра иде. Кулында биеп торган бишинәнең берсе учына кадалды. Канатканчы иренен тешләде, еламады.

– Өйлән! Тик белеп өйлән. Өйләнү, өйле булу! Сөйләнү түгел! – Ингам абыйсы, сынап, дикъкәт белән Рәүфкә текәлгән. Күршесе дулкынлана. Өйләнү уе башына кергән икән, ниятеннән кире кайтмас. Үжәт ул. Сүзен җилгә очыра, юкны бушка аударып торган түгел. Кай арада егет корына керде соң әле ул да?

– Туганыңнан якын дустаның, еландай телләрен чыгарып, сиңа сер ача. Ә син, акыл өйрәтәсең. «Кәләш чибәрме, ничә яшьтә, ата-анасы кем?» ише гап-гади сорау биргән булып, кызыксыну галәмәте күрсәтергә иренәсең, ахрысы...

Берсен-берсе ирештереп, төрттереп сөйләшү рәвеше ят гадәт түгел аларга, моңа үпкәләмиләр дә... Ә бүген Рәүфнең тел төбөндә кинәй сизелә. Ингам да бирешми:

– Сер капчыгын төбеннән тотып селкегәнәңне сабыргына көтеп торам әле.

– Беләсеңме, хушсыз итә икән ярату! Бер күрүдә гашыйк булуга ышанмый идем. Аны бер күрсәң, син үзең дә... Тик, чур! Нәфесеңне сузма! Миңа насып яр ул!

– Чибәрлек туйда кирәк...

– Акыллы, сылу! Күрсәң, чәчләре... озын! Күзе – зәп-зәңгәр. ФАШта укыйм ди... Хыял әлегә. Мин риза. Табиб булса... Ямь керер авылга! Их, әнкәй дә исән булып иде.

ФАШның ни-нәрсә икән белми иде Хәбирә. Фельдшер-акушерлар мәктәбе икән. Рәүфнең ялкынлы нотыгына Ингам абыйсы ис китү галәмәте күрсәтмәде.

– Алтын балык эләктермәкче ахры син?

– Эләкмәс дисеңме? Аңа кызыгучы... буа буарлык. «Тимерне кызуында сугу мәслихәт», – дияр иде әнкәй. Бердәнбер дустаның сер чишәм, ул ышанмый.



– Миңа димәгәе, бүген үк өйлән! Ниятең изге. Сөйләнү генә булмасын.

– Ятсаң-торсаң, ялгыз башың. Тормышмыни бу? Әлдә ярый, син бар иптәшкә.

– Сез, диген! Бер гаилә ич без! Күрше хакы – Тәңре хакы.

– Сиңа галәмәт зур бурыч – башкода вазыйфасы йөкләнә, дус...

– Һмм, башкодаларсыз, заманча гына өйләнәп булмыймыни соң?

– Булмый! – диде Рәүф кистереп. – Без икәүләп... кыз сорарга барабыз.

– Хәзер үкмәни?

– Уенга борма! Чынлап әйтәм. Горөф-гадәтне яңартып, икәү барып төшәбез.

– Кая? Ерак юлны өнәмим.

– Якын да түгел, алай ук ерак та түгел. Сәхрә дигән авылны беләсең ич?

– Исеме шәп. Сәхрә! «Сәхрәләргә чыksam печән билдән...» Жырлап жибәримме?..

Ә Хәбирәнең күңеле – мөлдәрәмә! Күңеле тулуын сиздәрмәскә азаплана иде.

– Гыйшык-мыйшык чире белән чирләргә иртәрәк әле сиңа, сеңел. Үз насыйбың табылып. Беркайчан, беркемгә үзеңне кимсетергә ирек бирмә. Горур бул! – Абыйсы аңлады аның хәлен. Киңәш бирүе ярады. Яшен эчкә йотты кыз бала. Ике йортны бер итеп, бер ишегалдында уйнап үскән дуслар ич алар. Күршеләр генә!

Зөлхәбирәгә ул чакта унбиш, егетләргә унсигезәр яшь тулып килә иде. Ингам белән Рәүфне бертуганнар дип уйларлык. Бергә үстеләр, аерылмас дус булдылар. Зөлхәбирәне икесе дә сеңелләре итеп, үз, якын күрде. Абыйсының холкы кырысрак, Рәүф йомшак күңелле. Әнкәсе Бәдерниса абыстай улына тугыз-ун яшьләр чагында ук гүр иясе булды. Ахирәте Гәрифә түти әллә жәлләп, әллә бергә үскән күрше хакын хаклап, ятим малайны канат астына сыендырырга тырышты.

Рәүфнең әтисе Хәбибулла агай кулыннан эш килә торган балта остасы, эшчән ир иде дә... Яратып гомер иткән хатынының вафатын авыр кичерде, нык биреште. Чит авылларга чыгып китә дә, кемгә бура бурап, кемгәдер мунча мүкләп, ә кышларын исә итек басып гомерен сата. Икешәр-өчәр ай зимагурлыкта йөргәч, шактый гына керем белән кайтып та төшә. Карт анасы хозурында калган улы исән-саумы, югалмаганмы, адашмаганмы – берсендә дә гаме юк. «Син бит минем бергенәм» дип, инде ятсына, ата кешенең сирәк назларынан кыенсына башлаган улын кочаклап туйганчы елый да... тагын чыгып китү жаен карый. Әгәр игелекле күршеләре – Зөлхәбирәләренең әниләре Гәрифә түти акыл биреп тормаса, Ингам белән утырып дәресләрен хәзерләмәсә, кая барып чыгар, ничек жан асрар иде ятим улы, белсә, моны бер Ходай гына белгәндер.

Кайталы-китәле йөри торгач, Хәбиб-оста хәбәрсез югалды. Үтереп ташладылар дисәң дә... Яшәү ямен жуйды, юкка чыкты. Кайгы-хәсрәткә түзми, карт әбисе дөнья куйды. Дөм ятим Рәүф тырышып укы-

ды, югалмады. Колхоз эшен изеп эшләде. Иген иккән эшчәннәрнең хезмәтен табигать тә юмарт бүләкләде. Хезмәт көненә колхоз ашлыкны мул өләште, келәт-амбарлар тулды. Әтисе житкергән йорт өр-яңа, таза иде.

Чәч көлтәсе уттай янып торган киленне авыл өнәп бетермәде. «Жирән» дип тел озайтучысы да, «Даррия-дөрли» диюче дә табылды. Килен «ә» дигәнгә «жә» дип торучылардан түгел, авызларын тиз томалады: «Дөррия» – энжә бөртеге ул. Әткәй яратып кушкан исемемне бозмагыз, ә Дарриянең мәгънәсе кинрәк: «бәндәләрне саклау өчен бәла-каза китерүче зат» дигәнне аңлата», – диде. Рәүф беркемне күрми, күзен алалмый кәләшкә карап тора. Гәрифә түти ялгызын туры китереп: «Ак йөзле хатын-кызга күз тиючән. Исәрләнмә!» – дип тә әйткәләде. Кияү көлдә, исә китмәде.

«Бәндәләрне сынау өчен бәла-каза китерүче зат!» Хәбирә шул сүзгә күңеленә якын алды, хәтеренә бикләде. Бәла буласын сизеп, шомланып аңгы-миңгә йөрде.

«Герман сугыш башлаган!» Аяктан егардай хәбәрдән тыннар кысылды.

Рәүф белән Ингам абыйсына «повестка» бер көнне килде. Икәү бер атка утырып, «Герман жире кара үлән, / Әллә кайтам, әллә үләм...» дип, моңсу жырлар жырлап авылдан чыгып киттеләр. Дөррия-кәләш: «Мин дә китәм, мин – медичка!» – дип, ирләрдән калмаска теләп талпынса да, алмадылар. Хәер, медичка дигәнә – хыял жимеше, ФАШ дип мактануы – Рәүф кебек асыл егетнең күзенә төтен жибәрү генә булган, ахрысы...

Хәбирәнең гоманлавын әнкәсе өнәмәде: «Адам юрар, Ходай юллар», – дип куйды.

Ялгыз йортта Дөрриянең озак юанмаячагы көн кебек ачык иде. Алай да уртак хәсрәт үпкә-сапкаларны оныттырды. Хәбирә белән аралары жылынган иде. Рәүфнең Гәрифә апаларга атап язган хатын: «Минем ярты жаным авылда – Дөррия янында калды дип белегез. Мәрхәмәтегездән ташламагыз аны!» – дип тәмамлавы да эзсез узмады. Авыр сынау еллары миһербанлы булырга өйрәттә. Ачык, эшкә карусыз, ут кебек янып торган Сәхрә кызын Рәүфнең авылдашлары үз итеп өлгергән иде инде.

Ә бер көнне Дөррия кош тоткандай балкып Хәбирәләргә йөгереп керде.

– Гәрифә апа! Теләгем кабул булды! Мин китәм! – дип, аны кочаклап алды.

– Кая? Сугышка, ут эченә керәм, дип куанасыңмыни? И бала! Әллә Рәүфнең анда табалырмын дип хыялланасыңмы? – дип куркынып сорады Гәрифә түти.

– Юк, сугышка түгел! Укырга китәм, – диде Дөррия, ишекле-түрле йөрөнәп. – Бу сугыш тиз генә бетмәс. Госпитальләргә шәфкать туташлары күп кирәк. Минзәләдән укырга чакырып язу килде. Теге чакта, Рәүф очраганда, укырга кердем дип йөрсәм дә, мине кире бордылар. Алмадылар. Ачу итеп мин кияүгә чыктым. Үзләре чакыра хәзер.

* * *

– Аерым булды юллар... Аерым булды еллар...

Рәүф, кушучы белән башын уа-уа, әрнеп-сыкрап әйттеме моны? Әллә Хәбирәнең уе гына идеме? Хәтеренә тирән уелып калуы хак. «Сүнмәс утлар булмый, мәхәббәт тә шулай». Рәүф авызыннан ишеттеме монысын да, үзе уйлап чыгардымы? Хәтерләми.

Көтмәгәндә-уйламаганда, ишекне киереп ачып, жилләнеп килеп кергән хәрби киемле ир-атны танымый торды Хәбирә. Бөтенләй икенче кеше иде ул, үзгәргән! «Күбәләгем-түгәрәгем, оныттыңмыни?!» – дип килеп кочаклагач, югалып калды.

Ингам абыйсыннан «батырларча сугышып һәлак булды» дигән кара кәгазь генә калды. Рәүфтән дә хат-хәбәр өзелгәнгә байтак. Тик сүнмәгән өмет кенә пыскый иде әле. Өмет тә итмәгән күрешү-очрашу Тәкъдир идеме? Язмыш шаяруы, Хак Тәгаләнең сынавымы, әллә хөкемеме?! Сорауларның берсенә дә әле дә җавап табалмый Хәбирә.

Биш бармагыңдай якын иткән, туганлашып беткән, елап аерылган якыныңны югалту – олы хәсрәт. Әмма очрашу да тетрәндерә икән. Гаҗәп, хәйран хәл булды бу.

Хәбирә Свердловск ягыннан урман кисүдән кайткан иде. Окоп казу, торф чыгару, шахта эше кыз-хатын жилкәсенә төште. Авыр эшләрдә ватылды Хәбирә кебекләр. «Кудылар», дип сөйләүгә ияләштеләр. Үз теләге белән китәр идеме кыз-кыркын чит-ят җиргә? Кирәк! Кушалар! Куалар! Тыңламасаң, төрмә. Өч сүздә күпме мәгънә!

Сөйләү-сөйләшү рәвеше шундый иде ул елларның. Имгәнми, югалмый кайтып керә алсаң, зур бәхет инде. Хәбирәнең исән-имин кайтуы хөрмәтенә әнисе кызу итеп мунча якты. Утын чутлы, әмма киём-салымны кыздырмый ярамый! Бетләп беттеләр.

Икәүләп юынып чыккач, Гарифә түти: «Яккан мунча әрәм кала. Хәл белешкән дә юк, савап булыр, апамнарны чакырып карыйм», – дип юлга җыенды.


Ул китеп озак та үтмәде, ишек шыгырдап ачылды. Хәбирә аптырап, борылып караса, шаккатты: улмы бу, әллә түгелме? Рәүф абыйсы кайткан! Исән!

Нәни чактагыча кочагына сыенды. Бөтен күзәнәкләрен, жанын, тәнен моңарчы татымаган рәхәтлек куырып алгандай булды: тансык, кадерле иде аңа бу хис!

Балачактан гашыйк бит ул Рәүф абыйсына! Егет: «Өйләнәм!» – дип сүз чыгаргач, ят хистән хушсыз калган кебек сизде үзен! Башканы яр итте ир, ә ярату яралары исән!

Хисләнеп торыр чак түгел. Рәүф фронтка узышлый, нибары ярты тәүлек вакыт урлап, авылга сугылу әмәлен тапкан. Каты яраланган. «Батыр ярасыз йөрми», – дип көлеп уздырды анысын. Госпитальдә дөваланган. Фронтка, алгы сызыкка барышы, димәк, ярамаслык түгел хәле. Бер күрешү – үзе бер гомер.

Хәбирә учакны тергезеп, самавырын яңартып җибәрде. Ризык... Иң тансык сый кабыклы бәрәңге инде. Анысы да бетеп киткән икән, хәерсез.



Рәсем: Наталья Васильева



Рәүфнең юл биштәре бөтенләй үк буш түгел.
Бәйрәм икән, бәйрәм булсын!

Сүз ялганмады. Фронтвикның теләген, Энже бөртеге хакында хәбәр ишетергә теләп кымыржуын сизә Хәбирә! Сизә, тик ни белә, ни әйтә ала ул аның хакында?

«Фронтка китәм, шәфкать туташы булам» дип хыяллануын сөйләр. Аннан соң никадәр гомер узган, күпме сулар аккан. Теләгенә ирешкәндер, ул сугыштадыр.

– Үзем дә инде!.. Кыр госпитальләрен урый-урый шактый йөрелгән. Югалттык без бер-беребезне. Хатларга җавап язмады. Әллә хатлар адашты, әллә үзебез! – Рәүф көрсенеп куйды. – Ашкынып кайттым, очрар дип өметләнеп, и юләр! – Бу кадәресең әйтмәсә дә ярар иде, атылган уктай сүз яралый икән. Хәбирәне сагынып кайтмаган ул.

– Сәламәт тәндә – сәламәт акыл, диләрме? Мунча парлы, суынмагандыр, юынып чык һәйбәтләр! – Әнисенең апаларын чакырырга китүе дә истән чыккан.

– Арканы ышкысаң... – Шаярып әйттеме, әллә юри сынар өченме? Кызарды...

Сабын күзгә кырып салырлык та калмаган, бар булганы – селтеле су да баш юарга ярый торган әче эремчек суы. Мунча жылы. Кайсы нәрсәнең кайдалыгын күрсәтеп биргәнче төн уртасы авышты. Тирләтте, шулай да сер бирмәде Хәбирә.

– Чишен! Аркаңны уам! – диде.

Рәүф ашыга-каушый эчке киemen салганда искәрде: Ходаем, теткәләнгән арка-күкрәктә жөй өстендә жөй, рәтле-башлы төзәлеп тә бетмәгән. Ничек түзә әдәми зат!

– Чиста күлмәк китерәм, боларын калдырырсың, – диде Хәбирә. Керләнгән эчке киemenнән селтеле суда чылатып, сыгып куйганда да, кайтып кергәч тә күзләреннән яше туктамый акты да акты. Кызгану, ярату, ничек булса да хәлен җиңеләйтергә омтылу – барысы бергә кушылган, буталган иде.

Таң сызыла башлаганда да ятмаган иде әле Хәбирә. Кичләтеп кенә күрше авылга киткән әнкәсе куна калды. Апасын утыртып килерлек ат-арба табалмагандыр.

Әзрәк черем итеп алгач, күңеле күтәрелеп киттеме, Рәүф торып ук утырды.

– Йокла әле, иртә бит! – Хәбирәне тыңламый, тарсынмый сөйләргә кереште.

– Уйлым-уйлым да уемның очына чыга алмыйм. Егет ир булсын өчен өч шарт үтәлергә тиеш, диелгән. Нәселен дәвам итәрлек баласы... Ник сөйләп торам соң әле? Һәммәсеннән мәхрүм итте безне бу сугыш. Бетәр чамасы да күренми. Гөнаһсыз гомерләр өзелә, өзеләчәк. Иң яманы – нәселеңне корытулары... Аяусыз, кабахәт сугыш бу! Ирексездән «Мине үтерерләр ахры», дигән уй миңә керсә, исән калуың икеле.

– Ә син уйлама! Бүген исән бит без. Энже бөртегәң дә табылыр. Кызганыч...

– Сугыш хатын-кызны аямый. Күрдек... Пе-пе-же дигәннән дә! Яздылар...

«Пепеже» ни ул?» – дип сорап тормады Хәбирә. Берни сорашмады. Берәүне дә яманламады. Кадер кичәсе кебек кыска төндә гөнаһ, сугыш дигән сүз онытылды.

Бер-береңә сыенып утыруның нинди ләззәт, рәхәт бәхет икәннен соңрак аңлар йөрәк. Наздан бигрәк жылы, жан жылысы кирәк кешегә. Иң кадерлесе, тансыгы шул!

Ә иртән иртүк, ат жигеп, җизнәсе белән апасы Гарифә түтине озата килде.

– Утынга кытлык. Әнкәң: «Мунча яктык, эссесе сүрелсә дә пары, жылы суы җитәр, юынырсыз», – дип кызыктыргач, килеп җиттек, менәтерәк! Кичтән ат булмады. – Керә-керешкә ваемсыз гына сөйләнгән җизни кеше сагаеп калды. Кыз янында куна калган хәрбине күреп, ни уйларга да белмәгәндер. Мулла-мунтагайны Себергә сөргәндә көчкә котылып калган үтә диндар карт яшь җилбәзәк гамәлен юнәлгә юрыймы соң!

– Хәлләр... Хәлләр булган! – Күзе белән тишәрдәй булып яшьләргә карап торды. Мунчадан чыккач, йомшарды тагын: – Кем, Хәбибулла углы Рәүфетдин, Сәхрә кызын хәләл җефетлеккә алган идең түгелме? Никах укытып матавыкланмадың шикелле.

– Авыл сәвитенә барып язылыштык. Канунча... Дөррия исемен урысча яза белмичә, Хабибуллина Даррия, дип теркәделәр, – диде ир, телен көчкә әйләндереп.

– Дуррия димәгәнгә рәхмәт, дура булыр ие. Әмма дә ләкин никах лязим, – дип үз сүзен җөпләде картлач. – Зина кылу зур гөнаһ. Тәһарәтлемен, Аллаһ кушмаган эш булмас, укыйм никах. Килешмәсәгез, өч тапкыр «Талак!» диярсең. Ризамы?

Гарифә түти дә, апасы да хуплап торгач, ирексездән ир белән хатын булды да куйды яшьләр. «Талак!» дияргә тел әйләнмәде. Чәйләр эчкәч, аулакта калдылар...

– Улым булсын! Нәселем киселмәсен! – Дога, иман кәлимәсе итеп шул сүзләргә пышылдады Рәүф. «Туган җирем, жан сөйгәннәр, газиз кавемем өчен!» – дип, утка керергә әзер асыл затның теләге фәрештәләрнең «Амин!» дигән чагына туры килде.

Ә Хәбирә йөкле икәннен аңлап алгач, ни куанырга, ни кычкырып еларга белмәде. Ил-көн күзендә ул – ялгыз, ирсез хатын-кыз. «Теләмәсәң, берәүгә дә белгертмәбез!» дигән шаһитлары – мулла җизни белән карчыгы озакта тормый фани дөньядан үтте.

Ачлык, мохтажлык бугаздан буды. Авыр эшкә чыдамыйча кырда кышлаган башакны ашап агуланып та кырылды фәкыйрь халык. Каян юнәтеп, ничек тамак туйдырырга белми тилмергәндә сөенечме бәби табу? Ирсез, «жилдән тапкан, зиначы», дип ил теленә керсәң... Чәчең белән жир себерсәң дә, гайбәткә киртә куя алмассың. Хәл-халәтен Рәүфкә белгертергә адрес та юк. Ахыры хәерле булса ярый ла!

Корсагындагы яралгыны сыйпый-сыйпый аз еламады Хәбирә. Рәүфтән килгән хат: «Сагынам. Көт! Хәлиткеч сугышка керергә торабыз. Бәлки, соңгы хатымдыр бу. Энҗедән хат бар. Җавап язарга вакыт юк», – шул хушлашудың дип кем уйлаган?!

* * *

Көпә-көндөз саташырдай булып йөргөн шул көннөрдө энже бөртегедэй ялтырап Дөррия үзе кайтып төште дө Хәбирәне чарасыз итте. Кемнең ире соң Рәүф?! Ничек тиз, көтмәгәндә кайтып керсә, яшен ташыдай балкып, кинәт китеп тә барды. Кайту-китүен күрүчә булмады. Үзенекеләрдән башка берәү дө белми никах турында да.

Дөррия кайткан шәпкә күршеләргә сугылды. Ябыккан, йончыган, күңелә шат.

– Бардым. Күрдем. Кайттым. Сугыш минем өчен үтелгән этап. Яраланып, ярты саулыгымны куеп, исән кайттым. Мәхшәр озакка бармас, бетәр! Яшәрбез!

Үзе турында тәфсилләп сөйләмәсә дө, Хәбирәнең хәл-әхвәлен тиз тоемлады:

– Син, кызый, нидер яшерәсең. Күзгә туры карый алмыйсың, – дип башлаган иде, Хәбирә тәмам югалып калды. Житмәсә, агарынып, укшырга ук тотынды.

– Кайчаннан? – Кырыс иде Дөррия, усал. – Яшермә, күреп торам. Күпмелек?

– Өч ай тирәсе! – Ватылып-чирләп урман кисүдән өч ай элек кайтуын сөйләгән иде. Рәүфнең кайтканын белмәдеме, төпченеп тормады.

Хәбирә жиңел сулап куйды.

– Нишләргә уйлыйсың? – Сорау алырга ук тотынды, тагын ни күрер башкае!

– Белмим. – Каушавын яшерә алмыйча калтырана ук башлаган иде Хәбирә.

– Кем белер соң? Корсагың борыныңа житкәч, уйларсың да, соң булмагае.

– Чүлмәк салдырып караргамы? Куркам да! Ярдәм итәрсең, бәлки? Котылырга...

– Син әйтмәдең, мин ишетмәдем! Табасың! – Бөөргә таянып, боерык бирергә сугыш өйрәткәнме, туганда ук оста булганмы? – Бүтән куертмыйбыз юк сүзне.

– Ирсең... Әтисез бала... Ничек үстерәм мин аны?

– Үтерү жиңел дип беләсеңме әллә? Үсәр, үстерербез! Эш мәсьәләсен хәл итик башта. Зур өметләр төяп кайттым. Ниятем – авылда медпункт ачу. Рәхсәт алдым дисәм дө була. Әлегә бик жәелеп булмас. Башлап жибәрү авыр. Иң якын ярдәмчә, булышчым, бергә зур эшләр майтарырдай аркадаш итеп сине күрәм. Ризамы?

Кыр госпитален бомбага тотуларын, хәрабәләр арасыннан яралыларны өстерәп чыгарганда түшәм ишелүен, аягы имгәнүен, миңгерәүләнәп һушсыз ятуын – берсен дө сөйләп тормады. Сүзгә саран иде ул. Аксый-туксый чабарга, эшләргә әзер, риза.

Рәүфләрнең йорт-нигезендә медпункт коруны үзе уйлап чыгардымы, өстәгеләр хәер-фатиха бирдеме – жиң сызганып эшкә жигелде Дөррия. «Дөрли, дөрләтә бу», дип сокланды халык. Рәүфнең «Энже бөртеге»н истә тотып, «Бөртең Энже», «Энже», диделәр. Энжедәй балкып, күз өстендәге каш кебек кыйммәтле зат булып күренде ул.

Халык ач, ярлы, хәлсез, чир-чорга тиз бирешә. Дәва-савыгу серләрен белеп бетерми. Сугышның озын кулы авыл өстенә бәла арты каза ишәп тора: белмәгән, онытылган йогышлы авырулар баш калкытты.

Мескен адәмнәрне сындырып сыный заман: эч китү, тавык күзе, ютәл чире таралды! Ягарга утын, ашарга ризык калмагач...

Кыш аеруча рәхимсез, зәмһәрир суык үзәкләргә үтә. Кем – койма-киртәсен, абзар-келәтен, кем кара мунчасын сүтеп якты. Бет, кандала үрчедә. Өй борынча йөрәп дару өләшү, ничә йортка бер исән мунчаны ягып, ярдәмчәсез карт-корыны юындыру, өс киёмнәрен күмер үтүгә белән үтүкләүләр... Дөррия күп эшләрен үзе башлап йөрдә, алай да таякның авыр башы Хәбирә өстенә төште. Авыр, пычрак эшләргә аның кулы керде. Шәфкатә туташының ярдәмчәсе – «санитарка» вазый-фасы аңа йөкләнде.

– Бүген эшкә чыгалмас. Төне бую... бәбигә авырды. – Гарифә түти үзе дө көчкә йөри. Дөррия кайтканнан бирле ике ут арасында калгандай сизә үзен. Ялгыз калып, аның белән ачылып сөйләшергә курка. Рәүфнең законлы, язылышкан хатыны ул ич!

Ана жаны кызы өчен көяләнә. Сер булудан узды, хәле – хәл! Хак Тәгалә хозурына ирешкәндер никахы, ә бүгенгәсә авыр. Йөзгә кара яктың дип битәрләргә тел бармый. Үзе гаепле. Кәжә янында юри кәбестә калдыргандай, нәкъ шул кичне, кызны ялгыз калдырып, апасына китеп баруын күр! Терсәк якын да, тешләп булмый.

Холадан бигрәк, кеше сүзеннән курка бәндә. Сизмә-деләрме көмәнле икәнән – сүз чыкмады әлегә. Киң халатын жилфердәтеп йөргәч... Надан халык – кара сарык, дияр иде ире, фин сугышыннан кайтмады. Ялгыз үстердә улы белән кызын. Тәрбиясә житеп бетмәгәндер. Бердәнбер улы да «сугышып һәлак булды» дип юансынмы?!

Дөррия ашыгып чыгып китте дө, үзеннән калдырмый йөрткән юл сумкасын тотып кереп тә житте. Гарифә түтигә: «Су! Кайнары, суыгы житәрлек булсын!» – диде.

Әзер, барысы да әзер, дөнья күрмәгән хатынмыни ул! Дөрриянең кызына ярдәм итәргә атлыгып торуы күңеленә хуш килде: «Иманлы икән, шөкер!» – дип куйды. Көндәш дип уйлавы да... үзен юату өчен генә түгелмени? Рәүфнең кайтканын-киткәнән үзенекеләр күрдә, белдә. Йөрәгенә яра ясап, Дөрриягә ник сөйләп торсын? Чакырып кайтармадылар, үзе кайтты. Халык гамен кайгыртып, олы эшләр майтарып йөрүе авыл өчен бәхеттер, бәлки. Ул да адәм баласы. Миһербанлы, булдыклы. Андый хатынга көндәш булсаң да бик хуп. Хәер, Рәүф кайтыр да әйтер әле үз сүзен!

Аңлашу кирәк булгандыр да... «Кычытмаган жиреңне кашыма», – дия иде әбиләре. Өметләр болай да сүнәр-сүнмәс. Хәбирә Рәүфтән бер хат алды. Тик бер, бердәнбер. Дөрриягә дө килмәдә хат-хәбәр. Югалды өрлек кебек ир. Үз теләгә белән түгелдер. Берсендә Дөррия, ачылып китеп, хәрби госпитальдә эшләгән чагын искә төшерде. «Баш врач мәрхәмәтле, фидакарь жанлы чын табиб иде, бер яхшыга бер яман дигәннәре хак: хатыны... аждаһа! Көнләшеп, шәфкатә туташларының канын эчте явыз. Рәүфнең хатын ачып укыганын беләм. Нахак, гайбәт язып жибәрдеме, кинәт суынды арабыз...»



– Ир бала! Бәхетле сабый булыр! Тыпырдап торыр бу! – Маңгай тирен сыпырып, сөенеп әйтте моны Бөрте́к Э́нже. Асыл зат икәне күренеп тора, рәхмәт төшкере!

Хәбирә сөенергә дә, көенергә дә белми, мышык-мышык елап ята иде.

– Их, бәхетле дә син, Хәбирәжан! – диде Дөррия ямансулап. – Миңа мондый бәхет тәтемәс шул инде. – Сабыйны күкрәгенә кысып, үзе дә үксеп елый иде инде.

– Менә тагын кирәк булса! – Гарифәттәй үзе дә сизмәстән сүз жебен эләктереп алды. – Бетмәс кайгылар булмас, бетәр сугышы да. Кайтыр Рәүфебез дә...

– Юк, Гарифәттәй! Кайтмас. Иртән... хәбәр китерделәр. Һәлак булган Рәүф.

Дөнъяның асты өскә килде. Ә тормыш – дәръя, туктап тормый, үз көенә ага да ага икән. Тол хатыннарның кайгысында сабыйның гаме юк. Сөт, ими сорап елый ул.

– Бергәләп үстерербез! – Кайсы әйтте моны, Дөррияме, әллә Хәбирә үземе? Әмма шул сүз фәрештәләрнең «Амин!» дигән чагына туры килер дип кем уйлаган ул чакта!

Малайга Рәшит дип исем куштылар. Яшәү үзәннәннән ул «Хәбибуллин Рәшит Рәүф улы» булып атлап китте. Хәбирә аңа күкрәк сөтен имезде, астын алыштырды, юды, жыйды, карады. Ә туу турындагы таныклыгына: «анасы – Хәбибуллина Дөррия» дип теркәлде. Бөрте́к Э́нже шулай хәл итте. Хәбирә – ни чарадан бичара – гаять шикле тоелган шул карар белән килешми булдыра ала идеме? Сабыйның чынлап та Рәүф улы икәннен Дөррия белдеме, юкмы, әллә тәрбиягә алган ятим итеп кабул иттеме аны, бусы да сер булып калды. Рәшиткә жил-яңгыр тидерми үстерделәр икәү. Хәбирәгә дә ышанычлы түбә зарур, аның ярдәменнән башка тернәкләнеп китүләре икеле иде шул.

Үжәт, үзсүзле, әмма ярдәмчел иде фронт юлларын кичкән шәфкать туташы. Мәрхәмәтле табибә ярлы-ябагайны, чирле-чорлыны авызына каратты. Түрә-күрә дип сыгылып төшми, эшли дә, эшләтә дә белә. «Утсыз дөрләтә, сусыз юа, жилсез киптерә бу», диючеләр хаклы: ун кешелек эшне берүзе башкарып чыга!

Хатирәләр диңгезенә чумып, юрганын башыннан ук бөркәнеп, ишек-тәрәзәгә якын килми ята Хәбирә. Намаз дип тә үртәлми, яткан килеш укыр. Жанга тансык жылы – тынычлык иңәрме? Чәбәләнеп беткән уйлары тынгылык бирми, тарткалый, йолка, өзгәли гүя. Белә, төзәтә алмаслык хата ясаганын белә ул. Гөнаһлардан хали түгел адәм баласы, ялгыша. Әмма бу рәвешле түгел. Тәүбә, әстәгъфирулла, гөнаһысына күрә жәза тиештер шул.

Тыштан сиздермәскә тырышса да, үзен гаепле санап, эчтән сызып, янып яшәве хак. Шундый язмыш насып иткәнгә кемгә үпкәләсен соң? Үзенә. Дөрес гамәл кылмаганын белде, үкенде. Үз каныннан яралган туруннарының күзенә жен карчыгы булып күренерлек булгач, жуелмаслык олы хата ясавы хак инде. Төзәтергә соңдыр. Бу тормышта Сак белән Сок язмышына дучар адәмнең берсе... үзе булса, гажәпме!

Дөррия Рәүфләр нигезендә медпункт кору белән чикләнмәде, авылда хастаханә салдырды. Бу төбәктә яшәүче дистәләгән авыл халкы рәхмәтле аңа. Яратты табибә апаны гавам. Хәбирә күләгәдәрәк калды. Юк, кимсенми анысына. Гомер буге чирканмый кара эштә кайнагач, шул төс аңа. Әмма газизләре: «Ерак әбекәй» дигәндә, тәне чымырдап китә. Ерак түгел, бик якын бит ул аларга! Рәшит, Мөсәвир, оныклар чиксез кадерле аңа. Тәкъдирдә язылган дип юанса да, гомерлек сер төенләнгән, чишелмәс тә. Чияләнеп беткән төенне чишү кирәкме? Кулыңнан килмәстәйне уйлама, Хәбирә!

Михнәтле еллар артта калган, авыл яшәргән, ямьләнгән, яшелләнгән чак бит бу!

Укучылар саны азайды дип, авыл мәктәбен ябуны, эшсез калуын Рәшит жанына якын алды. Ул сау булса, Хәбирә дә барына риза булып яшәр иде. Бай, хәлле адәмнәр жыелышып шәп мәчет төзеп куйдылар. Үзе абруйлы, гыйлемле дип, мулла вазыйфасын Рәшиткә йөкләргә теләгәннәр иде. Авыруын әйтеп, үзе итагатьле генә баш тартты.

Хәбирә йокымсырый башлаган иде, капканы катыгына кактылар. Ул арада кемдер койма аша сикереп ишегалдына төште. Мөсәвир икән.

– Әбекәй! Баядан бирле көтәбез. Әткәй авырайды. Нишләп ятасың? Ни хәл бу?

– Сөмсез! Сөйкемсез сөяк. Сөймәс! – Бәйләнешсез сүзләр пышылдый, саташа иде, ахры, карчык. Мөсәвир аны чәчәклә жәймәсенә сак кына төреп, күтәреп утыртты.

– Әбекәем, киен! Бая «с» хәрәфенә башланган сүзләр сайлап, бала-чага мәш килә иде. Ояны татарча сөйләшергә өйрәтәләр, имеш. Шуны ишетеп, кире борылдыңмы?

– Әллә тагын... Сине көттем. Әллә нишләдем, башым әйләнә. Кем ул Уля?

– Соңыннан, әбекәй, тәртип белән ипләп аңлатырмын. Әти көтә, бәхиллек... – Әйтеп бетермәде, бүленде. – Сиңа житкерәсе хәбәрәм: бабамны – Рәүф Хәбибулла углын озак эзләттем. Германиядә әсирлектә вафат булган. Уртака каберлектә меңнәр жирләнгән. Каберенә үзәбезнең жир туфрагын салдым. Синнән откан доганы укып!

...Төркиядә укып кайткан яшь мулла мәкам белән «Йәсин» сүрәсен укый иде.

– Кардәшебезне жир куенына тапшырганда шартына туры китереп үтәлергә тиешле берничә кагыйдәне исегезгә төшерәсем килә, – дип сүзен дәвам итте ул. – Мәрхүмне кабергә Ана исеме белән төшерү лязим! Гыйлем жыйганда остазыбыз әйтә иде: Пәйгамбәребез Мөхәммәд галәйһиссәләм бер хәдисендә шулай әйтергә кирәклеген искәрткән. Ни өчен Ата түгел, Ана исеме белән? Хикмәт шунда: ананың кем булуында шик юк. Ә ахирәттә, кыямәт көнендә һәркем атасының исеме белән чакырылачак. Бөтен серләр фаш ителәчәк. Кемнәрдер хурлыкка калачак. Хатын – иреннән, ир баладан качачак. Аллаһ сакласын! – дип йомгаклады сүзен.

Яшь имамны дикъкат белән тыңлап торган Дөрриянең кинәт тыны кысылды.

– Хәбирә мондамы? Чакырыгыз анасын! – дип кысып чыгарды да телсез калды.

Илгә ябырылган олы кайгы – миллионнарча корбаннар биргән сугыш афәте без – балалар өчен дә зур сынау, балачагыбызны урлаган, бик күпләребезне ятим иткән кара көннәр булып йөрәккә уелып калган. Безнең чор баласы авыр физик хезмәт белән иза чигүләрдән тыш, сәяси яктан кыерсытылу газапларын да башыннан уздырды шул. Искә төшереп, күз алдына китерсәң, җаннар телгәләнә. Ләкин без барысына түздек...

БӘХИЛЛӘШҮ АВАЗЫ ӘЛЕ ДӘ ЙӨРӘКТӘ

– 25 июнь көнне бездә Татарстан бәйрәмен үткәрәләр иде. Шул бәйрәмгә әзерләнеп йөргән вакыт. 22 июндә иңбашына уракларны элөп, капчыкларны башларыбызга киеп, печәнгә киттек. Киткәндә берни дә юк иде, без кайтканда авыл капкасына ниндидер язу элгәннәр. «Бәйрәм турында язганнар, ахрысы», – дибез. Ә ул... сугыш хәбәрә иде.

Әңгәмәдәшем Сәкинә апа Мөбинова 1930 елның 12 февралендә Балык Бистәсе районы Зәңгәрле авылында туа. Сугыш башланганда 10 яшьлек булган баланың хәтерә ул көннәргә мәңгә онытмас.

– Онытылырлык булдымыни соң? – Сәкинә апа мөлдәрәмә күзләрен кызыл яраннарга төбөп, әкрәнгә генә җыр башлый: «Ленинград урамына мылтыгымны сөядем. Туып-үскән җирләремә кайтыр микән сөягем?» Инде ничә ел узса да, әтисә Габделмөбин абыйның сугыштан язган җырлары һәрберсә исәндә әле.

– Шул көннән үк авыл ирләренә повестка килә башлады. Бүгән – өчәү, иртәгә дүртәү китә... Зәңгәрле авылы 35 кенә йортлы. 35 йорттан 35 ир-егетне сугышка озаттык. Унҗидесә әйләнеп кайтмады... Июль аенда әтигә дә хәбәр килде. Ерак болында печәндә иде. Әни дә эштә. Бабай урманда колхоз умарталыгын саклый. Әби белән икәү төнлә бабайга бу хәбәрне әйтергә киттек. Туган апа мичкә ягып, төчә күмәчләр пешерә калды. Бабай төн дип тормады, сарык чалды. Әти таң алдыннан китте. Балык Бистәсеннән кузгалучы пароходның кычкыртканы безнең авылга ап-ачык ишетелә. Ул тавыш күпләрнең соңгы бәхилләшү тавышы булып, әле дә қолакта тора кебек...

....Әтиләрсез, абыйларсыз, ирләрсез тормыш башлана. Балачаксыз тормыш... Әниләре Мәрәмнисага биш кыз кала алар. Сәкинә – иң олылары.

– Бүгән 10 яшьлек балаларга карыйм да, без дә сабий булганбыздыр бит, дип әрни күңеләм. Сабыйлыктан бик иртә чыктык шул. – Сәкинә апа бер көрсенсә, бер елмаеп та куя. – Алай да балалык үзенекен итә. Бер кышны авыл кырыена самолет төште. Казанда җыелган «ТУ». Экипажы – яп-яшь кенә ике егет. Төзәтеп-төзәтеп кардылар, күрәсәң, булдыра алмадылар. Ахырдан ул самолетны колхозчы хатыннары сүтеп, чаналар белән район үзәгенә илтте. Безгә ике зур чаңгысы калды. Шулкадәр әйбәт шулар! Кинәндәк таудан шуып!

– Ач үлемнән безне сыер гына саклап калды, – ди әңгәмәдәшем. – Кычытканны, ат кузгалагын, сәрдә үләннән пешереп сөзәбез дә, бер ашлык итеп йомарлап, базга куябыз. Әни шуннан сөтлә аш пешерә. Сепараттан аерткан сөт кенә булса да, коры суга салып пешерү түгел инде. Ә ипинең без инде төмән үк оныттык. Әти киткәндә, әни ипи кыерчыгын тешләтеп, чоландагы тәрәзә төбенә куйган иде. Шундый ышану бар: ризыгы кайтканын көтеп тора, имеш. Ул ипи кисәгә шул тәрәзә төбөндә бер ел торды, ике ел... Тузаннар кунды аңа. Бер көнне кечкенә сеңлебез елый-елый ипи сорый. «Кайдан алыым?» – ди әни. «Әнә чоланда бар бит», – ди сеңлем, үксеп. Әнинең йөрәгә чыдамады, тузаннарын өрөп, ипи кыерчыгын алып бирде. И әрләдек инде: «Әтинең ризыгын ашадың, синең аркада әти кайта алмый бит хәзер!»

Ә әтиләре кайта аларның. Ленинград блокадасын баштан-ахырга кадәр кичеп,



Фото: Лилия Гареева

яраланып булса да кайта. Ул көнне дә хәтерли Сәкинә апа:

– 1944 елның 9 ноябры иде. Мәктәптән кайтып киләбез. Каршыбызга җан-фәрман кечкенә сеңлем йөгәрә. Үзә кычкыра: «Әти кайтты, әти кайтты!» Өйгә кердек, и оялабыз әти янына килергә. Язга чыккач, әтине кабат сугышка алырга повестка килде. Колхоз председателе районга барып, чәчү беткәнчә генә булса да калдырыгыз, дигәч, әтине калдырдылар.

Ил белән тилмереп көткән Жигу көнә дә исәндә аның.

– Беренчә класстан бергә укыган Хөсәенова Суфия белән мәктәптән кайтып киләбез. Түбәләрдә кызыл флаг кебек әйберләр җилферди: кем кызыллы яулыгын бәйләгән моржага, кем кызыл шакмаклы эскәтерен, кем күлмәген... Сугыш беткән икән. Ул көнне безнең «Кызыл Үрнәк №3» колхозы йорт саен он өләште – халык бәйрәм итте. Күз яшьләре белән коенган көн иде ул. Якыннары исәннәр – тиздән күрешү шатлыгынан, исән түгелләргә – мәңгегә хушлашу ачысынан елады.

Иң авыр сугыш елларында да яхшы укыган Сәкинә апа Мөбинова сугыштан соң 41 ел гомерен балалар укытуга багышлый. Килең булып төшкән нигезнең, Балык Бистәсе Олы Елга авылының Ак әбисе, мохтәбәр заты ул бүгән.

Лилия ГАРЭЕВА



АККОШ ОЧА...



Балет бәллүргә тиң: шундый ук зиннәтле, сокландыргыч һәм нәфис. Ул – хәрәкәт гүзәллегенең гәүдәләнешә. Хисләр, темпераментлар, характерлар давылы сыйган аңа. Бер тапкыр күрсәң (бигрәк тә балачакта), аны гомер буе жаныңда саклайсың. Балет ул чын мәгънәсендә күңел бәйрәме. Безнең өчен Казан балеты әнә шул гүзәллек дөньясы булды. Аның тарихында легендар һәм сокландыргыч исемнәр байтак. Бөтен гомерен балет сәхнәсендә идеал эзләүгә багышлаган «Терпсихора кәнизәкләре»нең иң күренеклеләре арасында Татарстан Республикасының халык артисты Сания ХАНТИМЕРОВА да бар.

Хантимеровлар шәжәрәсе нык тормышлы крестьяннар нәселенә барып тоташа. Этисе Татарстанның Норлат районында туган. Булачак балеринаның әнисе исә Нократ буенда үсә, аннары Свердловскида яши, соңрак гаиләләре белән Казанга күчәләр. Нәфисә һәм Хәсән Хантимеровлар гаиләсендә 1945 елда – Сания, 1948 елда энесе Әхсән дөньяга килә. Хәсән Хантимеров Бөек Ватан сугышында катнашып, яралана. 1952 елда шул яраларыннан дөнья куя.

Саниянең әнисе театрга йөрергә бик ярата, Казан балетының булачак примасы да аның белән бик күп спектакльләр карый. Нәфисә ханым Нияз Даутовның Свердловскидагы искиткеч чыгышларын хәтерендә саклап, балаларына аның хакында, ул катнашкан спектакльләр турында гел сокланып сөйли торган була. Әле опера һәм балет театрының үз бинасы да юк чакта Камал театры сәхнәсендә күрсәтелгән «Аккош күле» балеты кечкенә Санияне тәмам сихерли, кыз аны гомере буена күңелендә йөртә. Балеттагы әкияти героиня үзенең гүзәллегә, грациясә белән таң калдыра аны. Әлегә партияне Казан балетының 50 нче еллардагы примасы, Россия һәм Татарстанның халык артисты Нинель Юлтыева башкарган була. Хореография жене әнә шулай кагыла Саниягә. Соңрак алар дуслашып китәләр. Алай гынамы, Нинель Юлтыева яшь «грация»нең остазына әйләнә әле.

50 нче елларда Черек күлдәге балалар паркында оркестр уйный, балалар бии торган була. Кышын чыршы куела, шугалак ясала. Мәктәптәге бию түгәрәгенә йөргән Сания дә паркка еш килә...

1956 елда Казанда опера һәм балет театрының яңа бинасы төзелеп бетә. Сәләтле балаларны А. Ваганова исемендәге училищегә сайлап алып өчен Ленинградтан педагог-хореографлар килә. Сания дә шул балалар арасына элгә, конкурсны уңышлы узып, «Төньяк Пальмира»га укырга китеп бара.

А. Ваганова исемендәге академик училище Россиядә хореография Мәккәсә санала, зур традицияләре, планетаны сокландырган шәкертләре белән дан казана. Матильда Кшесинская, Анна Павлова, Вацлав Нижинский, Галина Уланова, Наталья Дудинская, Рудольф Нуриев, Михаил Барышниковның дөньякүләм даны шуннан башлана.

Чыгышы белән грек булган искиткеч педагог М. Франгпуло училищедагы балет тарихы музееда яшь талантларны тылсымлы бию сәнгате, император театрлары, актёрлык осталыгы, мавыктыргыч легендалар дөньясы белән таныштыра. Үзе дә музейга тиң бу мәгърур шәһәр булачак артистларда зыялылык, затлылык тәрбияли. Сания Хантимерова Ленинградта 9 ел укый, һәм ул бүген дә үзенең данлыклы остазларына күңелендә рәхмәт хисләре саклай.

1965 елның жәендә училищени бик яхшы билгеләренә генә тәмамлап, биюче кыз туган ягына әйләнеп кайта. Муса Жәлил исемендәге опера һәм балет театрына урнашып, Чабаксарга гастрольгә китә. Бер актриса авыргач, ике репетициядән соң ук аны

«Травиата»дагы испан биюенә һәм башка спектакль-ләргә катнаштыралар. Балет примасы һәрвакыт романтик спектакльләргә өстенлек бирә. Аврора, Мария, Жизель, Сөембикә партияләрен аеруча яратып башкара.

Балеринаның репертуары бик тиз байый бара. Ул кырыктан артык партиягә кабат жан өрә. Спектакльләргә тиз кереп китүе, рольне бик бирелеп уйнавы, искиткеч үзгәрү осталыгы күпләргә гажәпкә калдыра. Билгеле, бу бер дә очраклы түгел, чөнки актриса күп классик һәм мәшһүр партияләргә яттан белә, бер үк вакытта актёрлык таланты да булыша. «Балетта мине һәрвакыт актёрлык сәләтен күрсәтү мөмкинлеген кызыктыра иде, – ди Сания ханым. – Күп спектакльләрдә бер үк төрле хәрәкәтләргә башкарганда, аларны гәүдәләндерер өчен һәрвакыт хореографик интонацияләрдәгә аерымлыкларны эзли идем. Мәсәлән, шул ук арабеск төрле стильдәгә балетларда кабатланмас булырга тиеш бит».

Балеринаның романтик биюләре җиңеллеге, өрфиялеләгә белән аерылып тора. Үзгә бер җылылык, эчкерсезлек образларны йомшак яңгыраш, самимилек белән тулыландыра. Физик һәм нерв киеренкелекләрен җиңеп, сүзендә нык торучанлык һәм ихтыяр күрсәтеп, Сания Хантимерова үзенең илһамлы хезмәте белән тамашачыларның мәхәббәтен, коллективның хөрмәтен яулый. Аның бию сәнгатендә һәрвакыт ачык хакыйкать, фәлсәфи фикер, психологик тирәнлек ярылып ята.

Бөек Галина Уланова аның өчен һәрвакыт идеал була. «Илаһи актриса», – ди Сания ханым аның турында. Джордж Баланчин шаяртуынча, балет ул – хатын-кыз дөньясы, ир-ат исә анда мактаулы кунак кына булса да, Казанда үзен Ревдар Садыков, Салих Хәйруллин, Камил Гайнуллин, Наил Сәрвәрев, Виталий Бортяков, бертуган Ибәтуллиннар кебек партнёрлар белән очраштырганы өчен Хантимерова үз язмышына бик тә рәхмәтле.

1992 елда актриса Н. Римский-Корсаков исемендәгә Петербург дәүләт консерваториясенең балетмейстерлар бүлеген тәмамлый, театрда берничә постановка – «Борис Годунов» операсында Поляк акты, Илдус Якуповның «Джельсомино ялганчылар илендә» операсында пластика һәм биюләргә, Нәҗип Җиһановның «Алтынчәч» операсында биюләргә куя. Көнбатыш Европа һәм Россия балет сәнгате принциптарын шәрих хореографиясе үзенчәлекләре белән уңышлы берләштерә.

Татарстанның халык артисты Сания Хантимерова һәрвакыт иҗади эзләнүдә. Казан хореография училищесында укыта, үзенең бай тәҗрибәсен яшьләр белән теләп уртаклаша. Аның горурланырлык шәкертләре арасында Татарстанның халык артисты Луиза Мөхәммәтгалиева, Прага балеты солисты Игорь Жуков, Россиянең атказанган артисты Николай Шильников, Татарстанның атказанган артистлары Артём Белов, Михаил Тимаев, Станислав Сырадов, Айсылу Мирхафизханнар бар.

Татар балеты легендасының юбилее алдыннан без аның шәкертләре белән дә сөйләштек. «Сания

Сания Хантимерованы хаклы рәвештә татар балеты легендасы дип йөртәләр.

Хантимерова – талантлы балалар белән эшли ала торган искиткеч профессионал, – ди Артём Белов. – Аңа элгү – бәхет. Ул минем әти-әниемне белә иде, бөтен гаиләбез белән аралашты, балетта ясаган беренче кыюсыз адымнарны күзәтеп барды, ничек басып торырга, нинди хәрәкәтләр ясарга, нинди костюм тектерергә һәм аны ничек кияргә, кулны яки аякны сындырмас өчен нишләргә кебек һөнәри нечкәлекләргә төшендерде... Рус балет академиясендәгә педагоглары турында илһамланып сөйли иде. Мин стандартларга тәңгәл килергә тырыштым, аның бөтен киңәшләрен хәтеремә сәндереп бардым. Сайлаган һөнәремнең никадәр кыен булуын әкреләп аңлап, арып-талдым. Кайчандыр бөек Фаина Раневская әйткәнчә, балет – чәчәкләргә күмелгән каторга шул ул, сине күрәп алсыннар, мактасыннар, премьер ясасыннар өчен никадәр тир түгәргә кирәк! Арудан бөтен тән сызлый, тик күз яшьләрен түгә-түгә, канаган аякларга басып һаман бии-бии түзәргә кирәк – безне нәкъ менә шул фантастик түземлеккә, хезмәт сөючәнлеккә өйрәтәләр. Миңа ышанулары, һөнәри осталыгым камилләшүгә инанулары, бөтенесен ташлап репетицияләрдән качасы килгәндә дәрәс сүзләргә таба белүләре өчен данлыклы педагогларым Виталий Бортяков һәм Сания Хантимеровага рәхмәтем зур. Хәзер инде үзем дә педагог! Сәхнә дәвалый, алкышлар рухландыра, яшәү көче бирә. Мин укытучыларымны бик яратам һәм ихластан аларга энергия, дәрт, күңел юмартлыгы, мәхәббәт һәм яңа нәни аккошлар теләм!» «Сания Хәсән кызы – искиткеч йомшак күңелле һәм игелекле кеше, – ди Михаил Тимаев. – Әни еракта иде бит, ә ул янәшәдә генә. Аның киңәшләре, әниләрчә мөнәсәбәтә мөгҗиза тудыра: син инде «Спартак»та очасың, «Аккош күле»ндә явызлыкка каршы көрәшсәң, «Ромео һәм Джульетта»да мәхәббәттән исерәсәң. Ә сәхнә артында һәм залда ничәмә-ничә кеше синең өчен борчыла, синең белән бергә хисләнә... Әлегә гармония – гажәп халәт, сиңа гүя илаһи ләззәт ява! Театрның дуслары күп, тамашачылар яратып ихластан алкышлый, без исә бәхеттән, аккан тир һәм күз яшьләреннән лычма булып, баш ияргә чыгабыз, зал белән бергә куанабыз. Бездән дә бәхетләрәк кеше бар микән бу мизгелдә? Бар! Безнең ПЕДАГОГЛАРЫБЫЗ алар!»

Сания Хантимерова шәкертләре өчен янып яши, дистәләргә еллар дәвамында горур аккошлар тәрбияли, алар исә көн саен залны таң калдыра.

Флүрә ДӘМИНОВА,
Татарстанның атказанган
мәдәният хезмәткәре.

Кадрле
«Сөмбикә»
редакциясе!

1921 елның башында иле-без яңа икътисадый сәясәткә күчә. Бу – РКП(б)ның X съезды тарафыннан раслана.

Мондый сәясәт эшчеләр белән крестьяннар арасында ныклы бәйләнеш урнашуын тәмин итә. Ләкин 1921 елда моңарчы күрелмәгән корылык килә, илдә ачлык башлана.

Йөз меңнәрчә крестьян хужалыкларын һәлакәттән саклап калу өчен көрәш игълан ителә. Авыл хужалыгын торгызуда алга китеш күренә башлый. Чөчүлек мәйданнары арта, авыл акрынлап күтәрелә. Сука, кәтмән, чалгы, урак – авыл кешесенең төп коралы була. Ул вакытта техника куллану турында сүз дә юк әле, эшләр нигездә кулдан һәм ат көче белән башкарыла. Илдә ачлык-ялангачлык, хәерчелек хөкем сөрә. Авылым халкы ат урынына жигелеп эшли, михнәт-газаплар күрә, әмма күңел матурлыгын, яшәү дәртен жуймый, менә дигән балалар үстерә. Шундыйларның берсе – дәү әнием Зәйтүнә Борһан кызы Шиһабетдинованың тормыш һәм хезмәт юлы турында бер калын китап язарлык.

Ул чакта «Туры юл» дип аталган колхозга эшкә чыкканда дәү әниемә нибары 12 яшь була. Бераздан аны биш бригаданың берсенә бригадир итеп билгелиләр. 25 ат һәм үзе кебек 12-13 яшьлек малайлар-кызлардан торган бригада. Әле балалыктан да чыгып бетмәгән кыз өчен коточкыч авыр хезмәт була ул.

Өченче бишьеллык республиканың авыл хужалыгын үстерү бурычын куя: колхозлар һәм совхозлар алдына чөчүлек мәйданнарын киңәйтү, уңыш алуны күтәрү, терлек санын һәм терлекчелек продукциясен арттыруга ирешү.

Авылга тракторлар кайта башлагач, дәү әниемнәрнең хезмәте азрак жиңеләя, билгеле, ләкин анысы да озакка бармый... Бөек Ватан сугышы башлана. Авылның эшкә яраклы кешеләре ике тапкырга кими. Бөтен хезмәт карт әби-бабайлар, үсмер балалар, хатын-кызлар кулына күчә. Дәү әниемнәр «Барысы да фронт



өчен!», «Барысы да Жиңү өчен!» девизы белән эшлиләр. Фронтка ит, сөт, икмәк, киём озаталар.

Сугыш тәмамлангандан соң да әле авылга тиз генә жиңеллек килми. Бу вакытта инде дәү әнием чебиләр карарга күчә. Анда алты ел эшлэгәннән соң, аны яшь бозаулар фермасына күчерәләр. Соңрак сыер савучы итеп билгелиләр. Лаеклы ялга чыкканчы ул сыер сава. Хезмәт сөючән дәү әнием кая гына барса да бөтен көчен куеп эшли. Сугыштан бер кулын жәрәхәтләп кайткан Габдрахман бабам белән гаилә корып, балалар үстереп, зур тырышлык белән яшиләр.

1976 елны дәү әнием Зәйтүнә беренче дәрәжәдәге «Ана даны» ордены белән бүләкләнә. Алар бабам белән 9 бала: баһадирдай ике ул, чәчәктәй матур жиде кыз тәрбияләп үстерәләр. Гаиләдә дә, хезмәттә дә үрнәк әти-әни булалар. 1969 елдан дәү әнием Яшел Үзән район советына депутат итеп сайлана. Зәйтүнә дәү әнием елына 4 мең литр сөт савып, зур күрсәткечләргә ирешә. Ул чагында дүрт мең литр сөт саву – зур батырлык санала! 1971 елны аңа Атказанган авыл хужалыгы хезмәткәре һәм персональ пенсионер исемнәре бирелә. Шуңа ук елны Мәскәүдә халык казанышлары күргәзмәсендә катнаша, көмеш медаль яулый. 1971 елны – Хезмәт Кызыл Байрагы, ә 1973 елда Ленин орденына лаек була. 1980 елны дәү

әнигә «Хезмәт ветераны» медале, ә 1995 елны «1941-1945 еллардагы фидакәр хезмәте өчен» медале тапшырыла.

Быел ТАССР төзелүгә 100 ел булды. Шушы 100 ел эчендә Татарстан үсте, ныгыды. Республика шундый зур нәтижеләргә ирешкән икән, монда дәү әнием Зәйтүнә һәм бабам Габдрахманның да өлеше бар, минемчә.

Дәү әнием күптән вафат, бу язма аның рухына дога булсын иде.

Лилия ӘХМӘТОВА.

Казан-Яшел Үзән.

Журналыбызның инстаграм битендә апрель-май айларында «Көтә белгәннәр полкы» дип аталган флешмоб башлап жибәргән идек. Ел саен зурлап уздырыла торган «Үлемсез полк» янәшәсендә газизләрен Бөек Ватан сугышына озатып, аларның кайтуларын көтеп яшәгән әниләр, әбиләр, апалар исемнәре дә торырга тиеш дип уйладык. Күпләр бу флешмобка катнашып, кадерләләрән сугыш кырларыннан көтеп житкезә алмаган хатын-кыз якыннары турында мәгълүмат туплады. Мин дә иремнең дәү әнисе Фатыйманы тудырып-үстергән Нурлыжиһан дәү әниебез турында язып әлегә флешмобта катнашырга уйлаган идем. Әмма хатирәләрне барлап, бер учка жыям дигәндә генә яңа мәгълүматлар ачыла башлады, көтмәгәндә-уйламаганда гына бу тарихның дәвамы барлыкка килде...

Нурлыжиһан дәү әниебез – Апас районы Морзалар авылы кызы. Биш бала әнисе. Сугышка ул башта ире Солтанны, соңрак олы улы Равилне озата. Үзән алырлар дип күз алдына да китермәгән Равил абый әтисен атка утыртып Тәтешкә озата бараганда, бик кайгырып: «Исән-сау кайтсаң иде, әткәй!» дип өзгәләнә. Әмма озак та үтми, 1942 елның декабрендә Равил абыйның үзән дә сугышка алалар. Мари АССРның Суслонгер саласында хәрби хезмәт лагеренә элгә ул. Улының туган жирдән ерак китмәгәннен белгән ана бар байлы-

гын туплап, күтәрә алганча ризык салынган биштәрен асып, кышкы салкыннардан да курыкмыйча, Суслонгер якларына юлга кузгала. Ул чакта алар яшәгән Апас районы Каратун авылы кайда да, Мари урманнары кайда урнашкан! Йөз чакрымнан артык араны жәяүләп, юлда очраган авылларда төн кунакуна уза ул. Идел аша чыгар өчен ул вакытта тимер юл күпере генә була. Шул күпердән чыгар өчен, улына дип алган дистәләгән йомырканы сакчыларга биреп калдырырга туры килә дәү әниебезгә. Русча бер авыз сүз белмәгән килеш, бер тапкыр да аяк басмаган юллар узып, лагерын да, улын да барып таба ул. Һәм бу кышта тагын алты тапкыр шушы юл газыбын кичә – улын күрергә, аннан да битәр ачлыкка тилмергән газизенә мөмкин булганча азык-төлек алып килергә тырыша. Югыйсә улы: «Син киткәч үк, булган ризыгымны талап бетерәләр», – дип әйтеп тора үзенә. Шулай да, Равил абыйның: «Әнкәй, син килгәндә генә тамагым туя, башка чакларда чүплектәгә бәрәңге кабыкларына кадәр жыеп ашыйбыз», – дип итәгенә ятып елавын озак еллар искә алып сөйли әле дәү әни. Солдатка киткән баласының ачлык газыбын басыйм дип узылган чакрымнар булгандыр инде ул... Алтынчы тапкыр килүендә дәү әни улын очрата алмый. Мондагы изүләргә түзә алмыйча Равил абыебыз үзә теләп сугышка гариза язып китә. Балтыйк буе фронтында сугыша, кыю йөрәкле сапер була. Үзе дә миналар куелган Псков кырларында һәлак була. Нурлыжиһан дәү әниебез 1944 елның мартында кайгылы хәбәр ала...

Равил абый турындагы истәлекләрен дә, Нурлыжиһан әбиебез турында да безгә Фатыйма дәү әниебез еш сөйли. Тарихта калсын дип, быел районның «Йолдыз» газетасында Баһаутдинов Равил абыебыз турында язма да бастырды ул. Әлегә язма газета сайтында урын алгач, Равил абый тарихы белән тагын да яхшырак таныш кеше барлыгы ачыкланды. Ул кеше

белән танышып, аралашу җаваплылыгын дәү әни миңа йөкләде.

Хәйдәр абый Зәйнуллин белән социаль челтәрдә аралаша башладык. Сугышта катнашып, туган якларына кайтмый калган солдатларны эзләү, алар турында мәгълүматлар җыю белән ул күптән шөгыльләнә икән инде. Равил абый тарихын да җентекләп өйрәнгән. Безгә аның турында шактый күп яңалык житкерде. Яңадан документларын күтәрде, Равил абыйның батырлыкларын, кайда ничек көрәшкәннен тасвирлап язды, «Батырлык өчен» бирелгән медаль приказының нөсхәсен жибәрде. Хәйдәр абыйның һәр хәбәрән зур дулкынлану белән көтеп тордык. Равил абыебыз жирләнгән хәрбиләр каберлегенә урнашкан Псков өлкәсе Новоржевск шәһәренә хакимият башлыгына кадәр чыкты ул! Равил абыйның исеме язылган Мемориал тактаны, солдатлар каберлегенә махсус безнең өчен фотога төшереп жибәрделәр.

Әлбәттә, бу тарих гаиләбезнең дулкынландырды, безнең өчен зур табыш булды ул. Нурлыжиһан дәү әни гомер буге: «Равил әтисен, исән кайт, дип озатып калды, ә үзенә киткәндә, исән-сау кайт, дип әйтеп калучы булмагандыр», – дип өзгәләнгән. Әнисенә өметләрен аклап, өй капкасын исән килеш ачып кермәсә дә, Равил абый батырлыгы күңелләрдә, сугышның безнең гаиләгә кагылган бер хатирәсә итеп саклыйбыз. Бу тарихны балаларыбызга житкәргәндә, без, беренче чиратта, Нурлыжиһан дәү әниебезнең солдат улы өчен жан атып, кышкы юлдан алты тапкыр жәяүләп узган Каратун-Суслонгер арасы турындагы истәлекләрдән, ана йөрәгенә чиксез мәхәббәтте турында сөйләүдән башларбыз...

Раилә САБИРОВА.

Казан.

Хөрмәтле укучыларыбыз! Сездән хатлар көтеп калабыз. Безнең адрес: Казан, Декабристлар урамы, 2. e-mail: ssuim@yandex.ru



Күпме еллар инде йөрәтәмен
Сине йөрәгемдә,
Йөрәгемне каты чәнчү алды
Капыл үткән төндә.
Әллә авыр кайгың бармы синең?
Әллә бармы шигең?
Мин курыктым, югалтам дип сине,
Йөрәк куйса шиңеп.
Мостай Кәрим «Раузага» дип аталган
бу шигырен 1956 елда язган. Күрәсең, аның
күңелендә Раузасын югалту куркынычы үзен
гел искәртеп торган.
Хатынына багышланган шигырьләре күп
түгел сыман аның. Ләкин бу ике кешене, ул
гаиләне якыннан белүче гаилә әгъзасы була-
рак, андый шигырьләре аз булса да, аның
барлык ижаты Раузасы белән бәйләнгән дип
ышандырып әйтә алам. Язмамны шулай дип
әйтергә нигез булырлык бер очрактан – алар
тормышындагы бик авыр бер вакыйгадан
башлыйсым килә...



Нәзифә
КӘРИМОВА

МӘХӘББӘТ ФОРМУЛАСЫ

1964 елның матур жәе... Минем булачак кайнамам
белән кайнатам Кавказ тауларында, андагы танылган
язучы, шагыйрь Алим Кешоковның 50 яшьлек юбиле-
енда кунак булалар. Бәйрәмнән соң Эльбруска баралар
һәм аннан кайткан вакытта юл казасына очрыйлар.
Ниндидер бер могжиза белән генә тарлавыкка төшми
калалар. Шофер рульне кискен борып, нарат агачына
бәрелә. Машинаның алгы тәрәзәсеннән очып чыккан
Рауза йөзә белән ташларга барып төшә. Кайнатай жи-
ңелчә генә яралана, ә Раузасының башында ачык яра,
тез сөякләре чөрдәкләнгән, аңсыз... Тырнауз хастаханә-
сендә аңа операцияне Хәсәнби Каранашев исемле яшь
хирург ясый. Операция уңышлы үтә. Мостайның Рау-
засы аякка баса. Таулар иле белән хушлашканда Мос-
тай Кәрим хирургка: «Сез минем хатынымны гына тү-
гел, ижатымны да коткардыгыз!» – ди. Әгәр дә ул юл
казасы фаҗига белән беткән булса?! Бу турыда уйлавы
да куркыныч... Әле бит бу 1964 ел гына. Алда ижат

белән тулы 40 елдан артык гомер бар. Күпме әсәр
язылган ул вакыйгадан соң! Димәк, аның һәр әсәре,
шигырьләренен һәр юлы, тормышының бар уңышы
мәхәббәтенең исән, янында булуына мәдхия, хәтта ул
мәхәббәтнең җимешләре дисәк тә ялгыш булмас.

Мостай Кәрим бер истәлегендә: «Миннән еш кына
«Нәрсә ул бәхет?» «Нәрсә ул мәхәббәт?» дип сорыйлар.
Мин бу сорауны артык гади, бик акыллы булмаган
сорау дип атар идем. Чөнки бәхет белән мәхәббәт ул
бармак эзләре кебек. Һәр кешедә үзенеке, ул беркайчан
да кабатланмый. Кемгәдер бәхет өчен тулы кояш
кирәк, ә кемдер бәләкәй генә нур чаткысы белән дә
бәхетле», – дип яза.

Мине дә бу гаиләгә мәхәббәт китерде. Мин – алар-
ның бердәнбер уллары Илгизнең хатыны, ике оныкла-
рының әнисе. Шуңа күрә аларның мәхәббәте турында
язарга, искә төшерергә шушы язмалык кына булса да
хакым бардыр дип уйлыйм. Гомеремнең илле елы бу

Кем белә, бәлки аларны кайнатамның үз язмышына ишарәләгән билгеләрне таний белүе кавыштыргандыр?

гаиләдә, шуларның утыз биш елы әткәй, әнкәй дип йөрткән кешеләремнең яктылыгында, аларның барлыгын тоеп яшәү рәхәтлегендә узды. Якыннарыбыз инде арабыздан киткәч, күпләребезнең, их, менә моны сорыйсы калган икән, дип үкенгән чаклары байтак. Юк-лыкларына ышанмаган күңел, киңәшәргә теләгәндә дә, ниндидер шатлыклы хәбәр белән бүләшәсе килгәндә дә, үзләре инде бакыйлыкка күчкәч тә аларга омтыла. Бер минуттан барысы да искә төшә... Их, дип үкенеп куясың. Мин үзем әткәйдән күп нәрсәне тыңларга, сөйләтергә өлгердем. Язмамның геройлары илле елдан артык бербөтен булып, бер-берсен аңлап, хөрмәт белән, чын ярату, мәхәббәт белән яшәгән кешеләр. Аларның очрашу, беренче күрешүләре турында язылган истәлекләр бар. Ул турыда әткәй бик тәфсилләп сөйләгән иде. (Ә менә әнкәйнең аларның танышу тарихы турында сөйләвен хәтерләмим.) Кайбер әңгәмәләрдә аңа: «Сез инде ничә ел бергә яшисез, туйларыгыз ничек үткән иде?» – дигән сорауны биргәннәрен укыганым бар.

Ул сорауга әткәй болай дип җавап биргән иде: «Безнең бергә яшәүнең төгәл генә әйтерлек датасы да юк. Туйлар да булмады безнең... Ә менә танышу – анысы гәҗәеп бер тарих!»

Әткәй бу тарихны сөйләргә ярата иде. Чөнки язмыш дигән нәрсәнең барлыгын исбатлаган тарих аларның танышуы. Минем кайнатам язмышка ышана торган кеше иде. Әле балачагында ук, абыйсы Мортазаны өйләндергән вакытта ун яшьлек Мостафага Олы әнисе: «Син да маңгаеңа язылганы насыйп булып, тик кәләшеңне ерактан алырсың ахрысы – каш араларың киң. Берсе – мәҗрипкә, икенчесе мәшриккә караган», – дип әйткән була. Менә шушы «маңгаеңа язылган» дигән нәрсә аның күңеленә керә дә утыра.

– 1938 елның май ахыры иде, – дип сөйләвен башлаган иде кайнатай. – Әле басылып та чыкмаган поэмалар өчен акча түләделәр. Баедем! Базардан өр-яңа чалбар, аз гына киелгән туфлиләр сатып алдым. Өс-баш бөтен булгач, дәрт тә тик ятмый икән... Әнә шул иләс-миләс чакта сабакташ дуслым Вафин Закир әйтеп салмасынмы: «Ничава гына егет күренәсең бит әле син хәзер. Шәрип авылында менә синең өчен генә туган бер кыз бар. Укытучы. Киттекме шуны күзләргә?» – диде. Исемен дә әйтте.

Башта берәз югалып калдым. Кыз-кыркын янында йөргәнем юк иде. Шулай да: «Киттек!» – дидем. Төш ауганда без инде Шәриптә идик. Дуслымның иптәше дә без кайтуны чамалап торган, ахры. Табынны әзерләгән. Ләкин минем тамактан аш үтми – тизрәк теге кыз белән танышасым килә. Алар өч кыз каршыдагы өйдә торалар икән. Өчесе дә яшьләр, икесе – укытучы, берсе фельдшер. Минем ике күзем тәрәзәдә генә...

Ләкин, кызганыч, алар бу юлы очраша алмыйлар. Чөнки «аның өчен генә туган кыз», каникуллар башлану сәбәпле, Уфага, апасына кунакка киткән икән.

Дустының хатыны башка кызны димли башлый. «Анысы тегесеннән дә матуррак, син бит әле берсе белән дә таныш түгел, нинди аерма бар соң?» – дип үгет-

ләргә тотына. Ләкин «үзе өчен туган кыз» артыннан кайткан Мостай: «Булмагае тагын. Миңа калса, пар канатлы фәрештә булсын! Минем өчен генә тумагач... Үземнекен күрмәс әүвәл ятка күз салу хыянәт түгелмени?» – дип уйлый. Чөнки ул Закирның «Шәрип авылында синең өчен генә туган бер кыз бар», дигән сүзләрен бик нык инанып кабул иткән була. Ул кызның үзен көтмичә китеп барганына әзрәк үпкә сыман бер хис тә барлыкка килә әле күңелендә.

Киткәндә кайнатай кызның Уфадагы адресын сорап ала. Ләкин: «Ярый, барымын, табармын, ләкин үземнең шушы әрсезлегемне нәрсә дип аңлатырмын?» – дип уйлый да, адресны укып та тормыйча, кәгазьне ерткалап җилгә очыра... Һәм бу хакта: «Менә шулай, бу язда мәхәббәт миннән эзен яздырды», – дип яза.

...1939 ел. Кайнатайның беренче китабы дөнья күрә, ул эшкә урнаша, акча килә башлый. Студентның иң зур хыялы – тулай торактан фатирга күчү хыялы да, ниһаять, тормышка аша. Алар «Отряд кузгалды» дип аталган беренче китабын чыгарган Вәли Нәфыйков белән икәүләп фатирга күченәләр. Ул фатир – Социалистическая белән Достоевский урамнары киселешендәге почмакта урнашкан 47 нче санлы ике катлы агач йортның икенче катында яшәүче Һәдия апаның бер бүлмәсе була. Фатирга урамнан текә генә агач баскыч менә, ишек төбөндә бавыннан тарткач чылтырый торган кыңгыравы да була. Кем килгән беләсе килгән кеше, өстәгә тәрәзәдән карый да, аска төшеп тормый гына, келәгә бәйләнгән бауны тартып, ишекне ача. Ә инде кыңгырау бавын ят кеше тартса, тәрәзәдән башны тыгып, өстән генә: «Сезгә кем кирәк иде?» – дип сорыйлар.

Беренче тапкыр килгәндә, Һәдия апа яши торган бүлмәләрен күрсәтә. Бүлмәдә зур өстәл, икесенә ике карават куелган була. Менә шунда кунакка килеп йөри башлый инде барлык язучылар. Кайнатай ул хакта: «Дусларым белән кайткач, Һәдия апай юкны бар итеп, барны күп итеп табын әзерли торган иде», – дип искә ала. Минем бу урында Һәдия апа хакында да бер-ике сүз әйтәсем килә. Аның белән мин дә таныш идем. Бик гадел, берәз кырыс, аш-суга оста апа иде ул. Гаиләдә аны «Туган абыстай» дип йөрттеләр.

Менә язмамның иң мөһим урынына да килеп җиттем шикелле. Ул хакта кайнатай бик тәфсилләп итеп искә ала: «Утыз беренче декабрь иде. Мин эштән чыктым, тик ул көнне институтка бармадым. Ябалак-ябалак кар ява. Шуңа сокланып, хозурланып өйгә кайтып киттем. Капкадан кергәч тә көзен яфракларын коймый калдырган чия агачы тирәсендә талпынышып уйнаган кар бөртекләреннән аерыла алмый карап тордым.

Тормышта бернәрсә дә очраклы түгел, диләр. Очрашулар да очраклы түгел. Бу – язмыш.



■ 1943 ел. Сугышка китәр алдыннан. Иң авыр көннәр. 1942 елда уллары Илгиз туган булса да, алар әле һаман да язылышмаган. Менә шушы кайтуда Мостай: «Сугышта үлән-нитә калсам, баланың әтисе дигән графа буш булыр», – ди, һәм алар язылышалар. Сугыш дөһшәте, аерылу кайгысы, ниндидер шом аларның йөзләренә чыккан...

Башны күтәрми генә кыңгырауның бавын тарттым. Өстә ишек ачылып ябылды, ләкин келә күтәрелмәде.

– Сезгә кем кирәк иде? – диде миңа ят булган бер яңгыравык тавыш.

Менә шушы тавыш мине кинәт кенә урады да алды... Мин дерт итеп, башымны югары күтәрдем. Тәрәзәдә кара-кучкыл йөз балкыды. Балкыды да сүрелде. Ярым каушап, ярым шаярып:

– Сез кирәк, төшегез монда! – дип әйтеп салдым. Келә һаман ачылмый.

– Сызгыра белсәгез, сызгырыгыз! Сызгырсагыз төшәм! – диде дә кызыккай, матур борынын жыерып, елмаеп куйды.

Мин гомергә сызгырырга өйрәнә алмаган кеше.

– Сызгыруын сызгырмам, тик гәүдәгезне күрсәм, менә шулай суырып алырмын! – дип, иреннәремне бөрештереп һаваны суларга керештем.

Келә келт итте, мин баскычтан югарыга үрмәләдем. Ләкин, нигәдер, озак мендем. Йөрәгем ашкына иде бит, нигә шулай әкрән кыймылдадым икән... әле һаман да аңламыйм...»

Фатир берничә бүлмәле була. Ул баскычтан менгәнче, ишек ачкан кыз бүлмәсенә кереп китәргә өлгәрә. Ә зур бүлмәдә кайнатайның әтисе Сафа бабай белән бертуган энесе Ильяс авылга кайтып китәргә әзерләнәләр икән. Алар авылдан азык-төлек китергән булалар.

Капчык авызын бәйләргә дип Сафа бабай теге ишек ачкан кызны чакырып чыгара. Кызның сүс бау белән оста итеп капчык авызын бәйләгәнән карап тора да:

– Афәрин, сылу кызыккай! Кулың эшкә килешеп тора! Миңа синең капчык авызын бәйләвең хәжәт түгел, эшкә ничек тотынганыңны күрсәм килгән иде! – ди.

Авылныкылар юлга кузгала. Һәдия апа исә әле эштән кайтмаган. Өйдә алар икәү генә кала. Кайнатай бу тылсымлы минутлар турында болай дип яза:

«Танышыйк әле. Минем исемем Рауза!» – диде кыз, кулын сузып.

Мин аның кечкенә кулын учыма алдым.

– Рауза? Шәриптәнме?

– Ничек инде ул: «Шәриптәнме?» – Ул кулын тартып алды.

– Шәриптән! Сез ишек ачканда ук күңеләм сезне таныды.

– Әйе, былтыр мин анда укыттым... Һәдия апа сөйләдеме?

– Ул сөйләмәде... үзем... Узган ел дустым Закир Вафин мине Шәрипкә сезнең белән танышырга алып кайткан иде. Ә сез Уфага китеп баргансыз... Мин ифрат боектым. Күрмәсәм дә, үзеңә гашыйк булып киттем. Дәрәс эшләгәнмен икән».

Хәзер инде шунысын да әйтергә була: Рауза, чыннан да, Шәрип авылында Мостай очрата алмаган, ул чакта Уфадагы апасына кунакка киткән кыз булып чыга. Һәдия апа белән Раузаның әтисе Суфиян бертуган булалар. Менә шулай очраша алар.

Шушы очрашудан соң алар, сугыш елларын санамаганда, гомер буге бергә. «Бу очрашуга без гажәпләнмәдек тә кебек, – дип яза кайнатай. – Шәриптә аймыл булуыбызга торып-торып исебез китте. Инде байтак еллар узгач та, әгәр дә Уфада гына очрашкан булсак, Шәрип тарихы булмаса, бәлки, безнең очрашу исәнмәсаумыдан артып китмәгән булыр иде, дип уйлыйм. Чөнки ул вакытта Раузаның күзгә төшеп йөргән егете булган. Ә менә минем Шәриптә «үземә дигән насыйбы булмагач, башкасы кирәк түгел» дип, бүтәннәр белән танышудан баш тартуым Раузага тирән тәэсир иткәндер. Нәкъ илле ике ел без бергә, бу мөҗиза түгелмени?!» Бу юлларны ул 1990 елда яза.

Әнкәй бакыйлыкка күчкәч, әткәй тагын өч елга якын яшәде. Гаиләдә әнкәй һәрвакыт беренче урында торды безнең. «Менә әнкәгез нәрсә әйтер?», «Әнкәгез генә килсен әле!» – дип, безне «куркыта» да торган иде әле. Каләмәннән төшкән әсәрләре иң башта Рауза кулында булды. Раузасы аның беренче укучысы, беренче редакторы, беренче тәнкыйтьчесе дә! Ләкин кирәк вакытларда әткәй үз сүзен өздәрәп әйтә дә торган иде. Алар – бер-берсен хөрмәт итеп, мәхәббәт, ышаныч белән яшәгән гаилә. Әнкәй беркайчан да гайбәт тыңламаган. Ирең тегеләй, ирең болай дип, сүз ташучыларны ярты сүздә кисеп, үзеңне генә бел дип, кире бора торган булган.

Аларның тормышы башланган ике катлы агач йорт турында язучым да юкка гына түгел. Анда язмышка ишарә ясаган байтак кына мизгелләр бар. Уфадагы ул урам бүген Мостай Кәрим исемен йөртә, хәзерге көндә аның урынында күп катлы йорт торуга карамастан, йорт саны да элеккегечә калган – 47 нче. Аннан ерак түгел әткәйгә – Башкортстанның халык шагыйре Мостай Кәримгә куелган мәһабәт һәйкәл бизи ул урамны. Шулай итеп, мәхәббәт тулы тормышы кайдан башланса, бүген дә шул урамда халкының да мәхәббәтен казанып басып тора ул.

2020 елның икенче яртыеллыгына «Сөембикә» журналына язылучылар арасында бүләкләр уйнатырга вәгъдә иткән идек. Ул көн килеп җитте, җиңүчеләребез билгеле булды!

Бүләк уйнату чарасында «ТАТМЕДИА» акционерлык җәмгыятеннән вәкил – Альбина Сабировна, иң яшь укучыларыбызның берсе – Рәфидә туташ Галимҗанова, редакция хезмәткәрләре дә катнашты. Әлбәттә, бу чарага редакциягә килеп журналга язылучыларыбызны да, күп еллар инде безгә тугры калган укучыларыбызны да чакырасыбыз килгән иде. Әмма замана шартларында болай эшләү мөмкин түгел икәнлеген ачыкланды. Шуңа күрә без барысын да видеога төшереп, Instagramдагы сәхифәбезгә урнаштырдык.



БҮЛӘК ОТУЧЫЛАР:

1. Равил Нурисламов.

Саба районы (үлчәү).

2. Шәфкат Фәтхетдинов.

Әлки районы (үлчәү).

3. Али Сәмигуллин.

Казан шәһәренң 2 гимназия укучысы (электр белән эшли торган коймак табасы).

4. Нәсимә Шаһиева.

Минзәлә районы (электр белән эшли торган коймак табасы).

5. Миләүшә Зарипова.

Арча районы (блендер).

6. Лилия Купаева.

Әлмәт районы (блендер).



Җиңүчеләребезне чын күңелдән котлыйбыз, безнең бүләкләр тормышыгызга шатлыклар гына алып килсен!

Бүләк отмыйча калган дусларыбызга да күңелсезләнмәскә киңәш итәбез! Киләсе конкурсларыбызда нәкъ менә сезгә бәхет елмаер әле! Һәрвакыт бергә булайык, өегезгә зур бүләк булып һәр ай саен «Сөембикә» килеп торсын!

ЯЗМЫШ » булган хэл

АРТИСТЛАНА БЕЛМӘГӘНМЕН

Һәркем үз язмышы белән туа.
Берәүләрнең тормыш юлы озын
һәм туры, икенчеләрнеке – сикәлтәле...
Нинди генә булса да, аны үзебезгә
үтәсе – шулай язылган. Шул юлны
узганда егылып салынган яралар
тормыш тәҗрибәсен баета, яшәргә
өйрәтә икән...

Сабый чактан ук артык дәрес, бик тәртипле идем. Олы бала булганга, энеләремне карау, әти-әниемә булышу кечкенәдән төп вазыйфама әйләнде. Мәктәптә яхшы укыдым. Укытучылар мине башкаларга үрнәк итеп куйды. Тик утыздан артык бала арасында бер мин генә читтән торып укырга кердем. Ә бит мәктәпнең президенты идем! Алдан сөйләшсәң, кемгәдер нәрсәдер «төртергә» кирәк булган... Югыйсә әти-әниемә: «Танышыбыз ярдәм итчәк, акчагызны әзерләгез», – дигән нәр иде. Ә мин, беркатлы үсмер, ризалашмадым. Үз көчем белән керәм, янәсе. Беренче зур югалтуым – шул. Ул вакытта үземне дөньядагы иң бәхетсез кеше итеп тойдым. Дөньяның асты-өскә әйләнде... Шулай да үз хыялыма тугры калдым, теләгән һөнәремне үزلәштердем, бик яхшы җирдә эшли башладым.

Шәхси тормышта да кояш гел елмаеп торды. Биш ел буге яратып йөргән егетемне армиядән көтеп алып, кияүгә чыктым! Мин аны бик ярата идем! Беренче танышкан көнне үк дискотекада сугышканына исакылым китеп аптыраган булсам да, йөрәгемә әмер бирә алмадым. Үзгәрер, гел болай булмас әле дип уйладым. Хәзер, еллар үткәч аңладым: кешенең холкы үзгәрми икән. Яраткан кешенең яхшы якларын гына күрәсе килә бит ул. Тормыш көтәр өчен үжәтлеге, тырышлыгы бар, димәк, ир ышыгында гына яшәчәкмен дип өметләндем. Бер елдан соң улыбыз туды. Бөтен жылым, бар назым, игътибарым балада булды. Беренче сабыем бит! Шулай булырга тиеш дип уйладым. Берәрсе: «Ирне дә онытырга ярамый, ул да, бала кебек, игътибарга мохтаж», – дип ник киңәш бирмәде икән?! Аралар суынды. Балага алты ай булганда, икебез ике тормыш белән яши башладык. Бала янына килеп йөрдә ул, ә үзебез чит кешеләргә әйләндәк тә куйдык. Бер елдан аерылыштык...

Әти-әни янында булгач, ялгызлыкны тоймадым да. Улым бик тыныч, акыллы бала булып үсте. Аның өчен яшәдем, аның өчен суладым. Балага бер яшь ярым тулгач, декрет ялымны озынайтыр өчен Казанга киттем. Кайтуыма, улымның аркасында сәер шеш барлыкка килгән иде. Әнием белән бик аптырадык. Бәремәгән, сугылмаган... Йөрмәгән табиб, бармаган им-томчы әби калмады. Хирурглар бертавыштан, операция ясарга кирәк, ди. Әбиләр: «Сихер бу», – дип чаң суга. Операцияне октябрь аена билгеләделәр. Менә ул көн. Баланы чишендереп, одеялга төрергә куштылар. Шәфкать туташы наркоз ясады. Кечкенә улым йокы аралаш нидер сөйли... Бу минутларда йөрәгемнең өзгәләнгән үзем генә беләм. Улымны операция бүлмәсенә алып

Фото: Анна Арахамия

киттеләр. Анда барырга ярамаса да, елый-елый артларыннан иярәм. Качып-посып операция ясый торган катка менәм. Ә анда конвейер... Әле бер, әле икенче сабийны чыгаралар да каршыдагы реанимациягә алып кереп китәләр. Бу балалар да бит кемнәрнендер нарасыйлары... Көтәм... Вакыт тукталган кебек... Шунда гына мин авыр чакларда вакытның бик әкрэн узганын аңладым. Мондый мизгелдә кешеләр Аллаһы Тәгаләгә сыена, мин дә барлык догаларымны укып Аңа ялварам: «Йа, Раббым, зинһар өчен, улымны сакла! Зинһар өчен, операция уңышлы гына үтсен». Операция өч сәгать барды. Эченә яткырып, авызына әллә никадәр трубкалар куелган улымны алып чыктылар да реанимациягә алып киттеләр. Минне палатага куып төшерделәр. Берездан коридорда: «Әнием! Әнием!» – дип елаган бала тавышы ишетелде. Улым! «Шеш бик зур иде, тирән киткән, тамырларын казып алдым, яңадан чыкмас дип өметләнәм», – диде табиб. Гистология нәтижеләрен көтү аеруча кыен һәм озак булды (вакыт бик әкрэн уза шул!). Яман шеш кенә булмаса ярар иде дип теләдем. Аллага шөкер, бар да әйбәт иде.

Улым әкрэнләп тернәкләнде, ул көннәр дә акрын-акрын гына онытылды. Аңа ике яшь тулганда үсмер чактан ук бер-беребезне белгән бер егет белән аралаша башладык. Ярты елдан соң кавышырга булдык. Аның эти-әнисе башта каршы килсә дә (мин бит аерылган, балалы хатын!), соңыннан ризалаштылар. Кулымны сорарга килгәч тә әнием: «Баланы чит итмәсәң генә риза», – дип, фатихаларын биргән иде. Какты дип әйтә алмыйм. Шулай да ике ут арасында яшисең икән ул. Ялгызы бүлмәдә утырган улыма: «Әйдә, чык залга, бергә уйныйк», – дим, ә ул чыкмый. Иремә: «Баланы чакыр инде», – дип әйтәм, ә ул: «Үзе чыгар әле, ник мин аны көчләп чыгарыйм», – ди иде. Бу сүзләргә үз этисе әйтсә, йөрәк болай янмас иде, үги этисеннән шундый сүз ишетү яралы күңелгә бик авыр тоела иде ул чакта. Сабыем да кызганыч, ирем алдында да үземне гаепле тоям. Бала белән килдем бит! Үз башынан кичергәннәр генә аңлар мине. Йөрәк өзгәләнгән чаклар күп булды. Аннан кызыбыз туды. Ирем бала жанлы булды. Алар өчен акчаны да, вакытын да кызганмады. Кызыбызны аеруча нык яратты. Улымны да жәберләмәде. Мин шуңа риза идем...

Әмма бу юлы да бәхетле гаилә булып яшәргә язмаган булып чыкты... Ул беренче иремнән көнли башлады. Бер генә көн дә аны искә алмыйча үтмәде. Гомумән, өчәү яшибез кебек тоелды. Югыйсә аралашканым да, күрешкәнем дә булмады. Ул бала янына да эти-әнидә булганда гына, алар белән сөйләшеп кенә килә иде. Башта иремнең көнчелеген кызыкка борырга тырыштым, аннан ишетмәмешкә салыштым... Элеккеге иремнең эше яныннан үтеп киткәндә: «Әйдә, янына кертеп калдырам!», «Нормаль кешенең туге бер генә булырга тиеш!» кебек кимсетүләргә колак аша гына уздырып жибәрү бик авыр шул. Бу сүзләрдән, нахакка рәнжетелүләрдән тәмам туя башладым. Ирем белән өч ел яшәгәннән соң, уртак тормыштагы якты киләчәккә

Бар назымны, игътибарымны балага гына бирү зур хата булган икән. Ирем белән арабыз суынды.

өметне өзеп, ике баламны житәкләп эти-әнием өенә кайтып кердем. Кеше нәрсә әйтер, туганнар, дуслар ничек кабул итәр дип уйлап яндым. «Син, нәрсә, икенче тапкыр да аерылдыңмы әллә?» – дип бик еш сорап йөрәкне телгәләделәр. Түздем, тыштан булса да игътибар итмәскә өйрәндем. Бик ябыктым, чиргә сабыштым. Иремнең судка барып гариза язганына да бик гарьләнсәм дә, сиздермәдем. Суд юлын күп таптарга туры килде әле. Аның ипотекага алган фатирына «ана капиталы»мны салган идем. Ул акчаларны кайтара алмасам да, сабыр иттем. Хәтта кире кайтырга да риза идем. Аның килүен көттем. Тик ул бик тәкәббер кеше. Килмәде...

Инде бу вакыйгалардан соң алты ел үттә. Ялгыз яшәргә дә өйрәндем. Аллага шөкер, балаларым үсеп буйга житә. Бөтен барлыгым белән балалар дип яшим. Бәхетле булсыннар, кимсенеп яшәмәсеннәр дип тырышам. Улым бик яратып хоккей белән шөгыйльләнә. Инде шактый уңышларга иреште. Яхшы уйнавын күреп, яш-үсмерләр хоккей клубының төп составына алдылар. Тренерлар зур өметләр баглый. Баламның киләчәге хакына тыныч кына аккан тормышымны үзгәртеп, сабийларым белән башка шәһәргә күчендем. Эти-әни, туганнарым ярдәме белән ипотекага фатир алдым. Юлыбызда һәрвакыт яхшы күңелле кешеләр очрап тора.

Минем тормыш тарихым күпләрнеке белән аваздаштыр да. «Рәхәткә чыдамаган, түзмәслек ирләр булмаган берсе дә», – диючеләр дә булыр. Ләкин мин шулай хәл иттем. Димәк, миңа шулай язган. Мин үземне бәхетсез хис итмим. Ике ирем дә начар иде, алар аркасында бәхет таба алмадым дип тә әйтмим. Мин дә гаепле: артык таләпчән, артык дәрәс шул. Тормышка жиңелрәк карарга кирәк иде. Яши-яши авызым пешкәч кенә аңладым: хатын-кыз тормышта артист булырга тиеш. Ул сәхнәдә уйнаган кебек уйнасын да, үзенә булган алкышларны лаеклы кабул итә дә белсен.

Үземне очып баручы кош белән чагыштырам. Әмма бер канатлы кош. Сыңар канат белән очу авыр, әлбәттә. Янәшәндә ышанычлы сөйгән кешең булса, яшәве рәхәтрәктер ул... Кем белә? Бәлки, алдагы тормышымда мин дә пар канатлы булырмын. Элегрәк, беркайчан да кияүгә чыкмыйм, дисәм дә, яшь барган саен фикир үзгәрергә дә мөмкин. Балалар үсеп, үз тормышлары белән яши башлагач, мин бит япа-ялгыз калачакмын. Хәзер түгел, пар канатлы булу шул вакытта кирәктер. Бүгенге көндә юлымда очраган бар нәрсәне ничек бар шулай кабул итеп, балаларым, эти-әнием, туганнарым бар дип, булганына шөкер итеп яшим. Алга таба очам...

Исемем редакция өчен генә.

БЕЗ БЕЛГӘН ҺӘМ БЕЛМӘГӘН БАШКОРТСТАН



Зәлия АХУНОВА

Урманнар, шарлавыклар, мәгарәләр, күлләр, кыя-таулар! Табигать могҗизалары! Һәм әллә кайда да түгел – кул сузымында гына. Үзебездә, Башкортстанда! Бар дөньяның астын-өскә китергән үзгәрешләр гади кыйммәтләрне искә төшерергә мәҗбүр итте кебек.... Матурлык эзләп ел да әллә кайларга чыгып киткәнбез, ә янәшәдәгесен нигәдер күрмәгәнбез. Быел күп якташларның кинәт күзләре ачылгандай булды. Матур фотосурәтләр турында хыялланган блогерлар да, табигать кочагына элэгүне бәхет санаган шәһәр халкы да, яралы жанына дәва эзләүчеләр дә – барысы да үзенә урын таба ала икән бит монда. Башкортстан, аның исциткеч табигате белән ирем күптән таныш. Үсмер чагында ук кышкы-жәйге ялларда өйдә утырмаган ул: республиканы аркылыга-буйга йөргән. Һәр почмагын белә! Алай гына да түгел, Урал тауларыннан соң Памир, Тянь-Шаньга чаклы барып житкән! Яшермим, аннан көнләшүем күптән бар иде инде. Шуңа күрә быел Яңа елдан соң үземә бер еллык план төзөгәндә, анда «Туган якны өйрәнергә!» дигән пункт-ният өстәлдә. Ә пандемия ул хыялның чыңга ашуын тизләтте генә.

Баймак

Әйе, теләк-ният зур көч – жиһанга тиз барып житә! Ахирәтем – рәссам, композитор, автор-башка-ручы Флера Шәрипова табигатькә гашыйк кеше. Ул мине дә туып-үскән якларын күреп килергә чакырды. Безгә Казаннан ижатташ дустаныбыз, җырчы Алсу Әбелханова да кушылды.

Киттек Баймакка! Юллар тауга бер менә, бер төшә, әле уңга борыла, әле сулга... Бетмәс-төкәнмәс урман белән капланган таулар! Барабыз шулай җырлашып, күңелгә бик ошаган матур урыннарда тукталып алабыз... Үзем дә алдан белешмәгәнмен, әйтмәделәр дә – юлның озынлыгы 500 чакрым икән бит! Рульдә булгач, арырга тиеш идем кебек – сизмәдем. Аның каравы, барып житкәндә чыршы белән карагачны, нарат белән карагайны аера башлаган идем инде.

«Башкортстанда яшәүчеләр бу җирләрне килеп күрергә тиеш! Юк, алай гына да түгел – һәркем күрергә тиеш!» Баймакка аяк басуга шундый фикергә килдем. Мондагы матурлык! Табигать төрледән: кыяташлы, чыршы-карагайлы, имән-каенлы, ташлы-куаклы... Һәм алар арасында ат көтүләре йөрәп тора (көтүчесез!): берничәсенә кыңгырау да тагылган, ә яннарында – колынчыклар! Алары – үзе бер дөнья! Алтын таба торган ачык карьерлар күп. Хәтта көз көне үрдәк-каз бүтәкәсеннән дә алтын чыга дип сөйләләр монда. Күз алдыгызга китерәсезме Баймактагы байлыкны?! Юлларына кадәр затлы яшма ташыннан түшәлгән бит аларның!

Иң элек Ирәндек тау сырты буенда урнашкан Талкас күлендә тукталдык. Озынлыгы дүрт чакрымга сузылган, вулкан процесслары барышында барлыкка килгән бик борынгы күл ул. Бер башыннан икенче яр күренми, дүлкынланып, әллә кайдан үзенә тартып тора. Килеп тә життек, кызлар бер-бер артлы күлгә кереп тә киттеләр, ә мин яр буенда басып калдым. Суыкны яратмыйм, тик суык мине бик ярата: саба җиле искәннән дә тамагым шешеп чыга. Күлнең суы миңа коедагы кебек чиста һәм бик салкын тоелды... Флера: «Талкас күленең суы искиткеч файдалы, моңарчы беркемнең дә чирләгәнә юк әле!» – ди. Батырланып кергән идем – йөрәгем туктый язды... Суык! Әмма әкияттәгедәй матурлык, курку һәм шатлык бергә кушыла. Беркайчан тоймаган рәхәтлек! (Алгара китеп булса да әйтәм, чирләү түгел, төчкермәдем дә!)

Икенче көнне Сибай шәһәреннән 15 чакрым гына ераклыкта булган Гаделша шарлавыгына юл тоттык. Үз гомеремдә моңарчы бер генә шарлавык күргәнем бар иде минем – Американың Ниагара шарлавыгын. Гаделша – Башкортстанның иң зур шарлавыгы санала. Өч каскадлы ул, гомумән алганда, биеклеге 15 метр. Иң матур чагы яз көне була диләр. Машина белән бардың да карадың, сокландың, фотога төштең түгел әле монда. Башта Флераның апасы белән жинәсе, урман эчендәге үзләре генә белгән юлны күрсәтеп, машиналары белән ничәдер чакрым алдан бардылар. Борылыш арты борылышлардан гына тор-

Баймак халкының сөйләшүенә кадәр затлы: бик йомшак, моңлы, җылы...

ган юл булды ул. Аннан җәяү атлый башладык һәм гел өскә мендек! Күе урманлы тау, чишмәләре дә очрый, тирә-юньдә мүкле таш та таш... Кинәт алда яңа күренеш ачылды: без бик биек кыяда басып торабыз лабаса! Матурлыкка сокланудан йөрәк кысыла... Кемдер: «Кыя башына басып кычкырсаң, эчтә җыелган бер үпкә-рәнҗеш тә калмый икән. Әйдәгез, без дә кычкырып карыйбыз!» – дип тәкъдим итте. Барысы да күпме булдыра ала, шуның кадәр каты итеп кычкырды. Чират миңа җитте... Кычкыруның ние бар инде диярсез, тик тәҗрибә булмагач, бер аваз да чыгарып булмый икән ул. «Кызлар, минем барысы да әйбәт, берәүгә дә үпкәм юк, болай да бәхетлемен... Миннән булмый!» – дим. Алсу белән карашларыбыз очрашты... Без инде 20 еллап бер-беребезне беләбез, әйтмәсә дә аңладым – миңа да кычкыргы кирәк. Еракка һәм түбәнгә карап, ниһаять, кычкыра алдым! Чыннан да бик җинел булып китә икән... Сине эчтән тырнап торган бөтен борчу-куркулар чыга төсле. Үземнең генә түгел, ахирәтемнең дә күзендә яшә иде бу минутларда...

Ә без әле тагын да өскә күтәреләбез. Барган саен су тавышы ныграк ишетелә һәм берзаман алдыбызда күз явын алырлык мөгҗиза ачыла! Гаделша шарлавыгы! Өстән кояш нурларында коенып ашыгып агып төшә дә, бәләкәй генә күлчәктә әйләнәп куя, аннан иренеп кенә зур ташлар арасыннан тагын аска – урман эченә юл ала... Кечкенә генә күлендә су коенып, шарлавыкның моңына күмеләп, кабатланмас мизгелләргә күңелләргә сәңдереп утырдык... Мөгҗиза, чын мөгҗиза түгелмени бу!

Шул ук көнне тагын бер кабатланмас урынны күрергә насып булды безгә – Мөжәвир (Сарыташ) тавын! Тау итәгенә бөек фикер иясе, галим Мөжәвир хәзрәт җирләнган. Аның турында бик күп риваятьләр сөйләләр. «Шәп кеше иде Мөжәвир хәзрәт. Көлдәрәп-көлдәрәп сөйләшеп утырыр иде, синең ни уйлаганыңны беләп утырыр иде. Кешеләрне яратты, үзенә төбәп килгән һәркемне җылы каршылады, хәленнән килгәнчә ярдәм күрсәтте. Күңеле киң, өе иркен, нияте изге, зар-интизар булып килгәннәргә, бала-чагага мәрхәмәтле булды», – диләр. Ул биргән киңәшләр дә гел телдә: «Кеше сүзен ишетмә – эт өрер, бүре йөрер. Үз-үзеңне генә бел – юк-бар өчен көяләнмә. Яхшылык иткәнгә начарлык кылма. Яманнардан ерак йөр». Мәңгелек киңәшләр!

Тауга менгәндә ниндидер җиңеллек тоясын, арымыйсың. Икенче дөньяга килеп чыктыкмыни: ташлар табигый түгел кебек. Алар барысы да бертөрле урнашкан һәм өстән бик көчле ут белән яндырылып шомар-

Көтү-көтү атлар йөрөп тора, учак урыннары тезелеп киткән... Бәллүр һава!



тылган кебек дип әйтимме. Кояш батканчыга кадәр таудан төшәргә кирәклеген әйткәч, тоткарланмадык.

Баймак ягы – кымызлы, баллы кунакчыл як. Ахирәтемнең бертуганы Флорида апа үстергән помидорларның тәме дә һаман да тел очында. Шулай түгәрәк өстәл янында аралашып утырганда ниндидер кызык-лы фикерләр туа, моңарчы гадәти тоелган әйберләр яңа төсмер ала, күңелне Галәмгә, Аллаһы Тәгаләгә, Табигать-анага рәхмәтле булу хисе били...

Арташ

Елның һәр фасылы матур, әмма жәйне күңел барыбер нигәдер ныграк көтә – чөнки бу чорда гаилә һәм дуслар бергәләп жыела. Жиләк-жимешле, чәчәкле бакчада, самавыр чыжлап торган өстәл янында, учак кырында сөйләшәп утырумы ул, авылга кайтып дәү әнигә бергәләшәп ярдәм итүме, диңгез буйларына барып башка илләр күрүме – һәммәсе берләштерә. Жәй якынайта!

Менә тагын дуслар Белорет районында урнашкан турбазага бергәләп ял итәргә чакыргач, шатланып риза булдым. Өстәвенә, Баймакка баргандагы юллардан үтәсе! Яратам юлларны: алар ниндидер серле – барлык уй-фикерләреңне тәртипкә сала кебек...

Сәфәргә улым белән икәү кузгалдык. Бу юлы юлда колонна белән барырга өйрәндем, аның үзенең кагыйдәләре бар икән. Мәсәлән: колоннаның иң башында булган машина башкаларны көтеп тормаска да мөмкин, әмма борылышларда барыбер туктый һәм

көтә. Калганнар парлашалар: парның алдарагы «обгон»га чыгарга уйласа, «койрыгын» – колоннада үзеннән артта барган машинаны да онытмаса, арага аны да «сыйдырырга» тиеш. Миңа иң ошаганы ялга туктаган вакытлар булды. Һәр гаилә аерым конторкаларда (махсус өстәлләрдә) ризык әзерли дә (жиләк-жимеш, бутербродлар, татлы ризыклар), аннан аны берберсенә таратып чыга. Үзеңне бер гаилә итеп тоясың!

Янәшәндәге кешене юлда гел яңа яклардан ачасың. Улым да инде үсеп, ир-атларча уйлый башлаган икән бит минем! Күңелгә соклану, горурлык тулды! Бик данлыклы «тещин язык» дигән кискен борылышта нигәдер машинаның двигателе «кычкыра» башлаган кебек тоелды: тартмый гына. Уйлыйм: мае алыштырылган, техник яктан яңа гына каралган, дүрт приводы да эшли – нәрсә булды бу? Куркуыма тагын да шик өстәп, тимер атымның спидометр дисплее кыпкызыл булды – англиз телендә бик күп язу чыкты. Ун яшьлек улым тиз генә укыды да: «Трансмиссиягә көч килгән, әкрәнрәк барырга куша», – диде. Соңыннан аңлаттылар: Магнитогорск юлы магнитлы икән, жирнең машинаны үзенә шулай тартуы булган ул. Һәм бу монда гел булып тора торган хәл икән.

Турбаза безне агачтан эшләнгән уңайлы өйләре, балалар уйнар өчен алсу төскә буялган замоклары белән каршы алды.

Үзөбегә пешерергә урын булса да, вакытны сарыф итмәдек: төшке ашны ашханәдә генә ашадык та, Арвякрязь тавына барырга кузгалдык. Тауның исеме



ике елга исеме кушылып ясалган: Арвяк (анысын «әрвах» сүзенә охшатып истә калдырдым) һәм Рязь. Уралтау сыртының иң биеге икән ул, биеклеге – 1068 метр. Балалар белән бергә һәммәбез 17 кеше идек, шулар арасында үземне иң куркагы дип аңладым, чөнки гел артта калам... Башта аяк куярга урын эзлисең, аннан кайда ныклап тотынырга. Куркыныч! Ә тирә-якта шундый сихри матурлык! Бик кыйммәткә сатып алып, бакчамда өф-өф итеп кенә үстергән чәчәкләрне менә кайдан алып кайтып үрчеткәннәр икән! Ничек инде аларны фотосурәткә төшермисең ди?! Ә фотоаппарат рюкзакта! Туктап аны алганчы, чатнап ябышып «басып» торырга уңайлы урын тапканчы, төшергәнче, беләсезме күпме вакыт уза?! Билгеле, артта каласың! Ул көнне алган тәэссиратларны сөйләргә сүзләр житми: бу мизгелләрнең күбесе фотосурәтләрдә сакланып калды.

Ә кич көне буге күргәннәрнең барысын да кабат-кабат искә төшереп узды: пылау пешердек, самавырдан туйганчы чәйләр эчтек, мунча кердек... Сөйләшүләр гел туган якның матур урыннары, спорт, гаилә һәм балалар турында булды...

Икенче көнне Крака сыртына юл алдык. Машиналар белән маршрут башына килеп туктыйсын – матур! Менә башлыйсың: йөрәк һуштан язып тибә, үпкә тулы күкрәккә эшли, тирә-якка карыйсың – искиткеч матур! Иң биек урынга – 1038 метрга менеп басасың: тагын да матуррак! Бик еракта бер авыл күренә... Болытларның күләгәләре йөзә... Сабан тургае, юк, баш

очында түгел, ә кайдадыр астарак сайрый... Дулкынланып кылган «йөгәрә» һәм, урааааа!!! Телефонда «МТС» дигән язу килеп чыга! Интернееет тотал!

Бу көнне Арташ кыясы янында – Агыйделдә су коендык. Кайтышлый Архангель районында, Инзәр елгасы ярында урнашкан Асы Көзге шарлавыгына тукталдык. Биеклеге алты метр булган шарлавык текә кыялы ярдан Инзәр елгасына коя. Жәй көне ул кибеп бетә яза икән, шуңа да ерактан бу кыя көзгә кебек күренә. Машина куярга һәм ризык әзерләргә махсус урыннары бар, суы бик тирән түгел, жылы. Безгә тагын ни кирәк?!

Көннәр жылы торса, барыбыз да сәламәт булсак, барыр жирләр бик күп бездә! Ирәмәл, Айгыр тавы; Караташ, Мәмбәт кыялары; Кандра, Калкан, Зәңгәр күлләр, Ачылыкүл, Яктыкүл; Салават, Аскын Боз мәгарәләре, Шүлгәнташ; Атыш, Күк Караук шарлавыклары; Морадым тарлавыгы, Нөгеш, Аркаим... Барысын да күрәсе килә!

Күңел оча... һәм ниндидер сихри жылылык, энергия белән тула кебек. Шуңа жылылык, самимилек, жиңеллекне бар жиһанга таратасы, бөтен кеше белән бүлешәсе килә. Күзләр елмая – алардан бәхет нурлары бөркелә. Иннәрендә әйтерсең лә канатлар... Тормышның сынауларын жиңеп чыгып, бар хыял-максатларыбызны чынга ашырырлык көч иңә кебек. Һәм бу көчне, бу илһамны безгә туган җиребез – Табигать-Ана бирә!

Уфа шәһәре



Әлеге кыенлык белән хатын-кызның күпчелеге очраша. Карап торышка, чир дә түгел үзе, әмма ай саен берничә көнгә эшкә сәләтсез итә торган халәт бу. Ханымнарны гына түгел, яшүсмерләргә дә аямаган дисменорея күренеше хақында Республика балалар клиник хастаханәсенең югары категорияле акушер-гинекологы **Лилия ХӘЙРУЛЛИНА** белән сөйләшәбез.

ДИСМЕНОРЕЯ — ХАТЫН-КЫЗЛАР БӘЛАСЕ

Дисменорея ул хатын-кызларның, шул исәптән яшүсмер кызларның күрем циклы бозылу, күремнең бик авырттырып килүе. Әлеге проблема медицинага гына түгел, социаль-икътисадый өлкәгә дә кагыла, чөнки дисменорея күзәтелгән хатын-кызларның 30 проценттан артыгы ай саен берничә көнгә эшчәнлеген югалтып тора. Кызларның уку калдыру сәбәпләре арасында да ул беренче урында.

Сәбәпләре:

бүгенгә кадәр дисменореянең килеп чыгу сәбәпләре ахыргача ачыкланмаган. Бер сәбәп итеп, эндеметраль күзәнәкләр таркалганда барлыкка килүче простагландиннар

карала. Простагландиннар аналыкның кыскаруына китерә. Ә икенчел дисменореянең сәбәбе төрле ялкынсынулар, эчке жәнәс әгъзалары авырулары булырга мөмкин.

Дисменореяның билгеләре:

- эчнәң аскы ягында тулгак сыман авырту тою;
- эчнәң аскы ягын тарту;
- кайчак авырту билгә дә бирергә мөмкин;
- эчнәң авыртуы күрем килергә 1-2 көн кала башлана;
- баш әйләнү яки баш авырту күзәтелә;
- температура күтәрелүе ихтимал;
- туңу, кул-аяклар ою, йөрәк чәнчү кебек билгеләр булырга мөмкин.

Ничек ачыкларга:

- дисменореяне башка житди чирләр белән бутамас өчен, авыртуның интенсивлыгы, характеры, даимилеге билгеләнә;
- бактериологик тикшеренүләр өчен гинекологик күзәтү ясала. Әлеге тикшеренү башка төрле чирләрнең, ялкынсынуларның барлыгын-юклыгын ачыклау өчен дә кирәк;
- кече оча сөяге органнарына УЗИ ясала;
- аналыктагы башка төрле патологияләргә күзәтү максатыннан гистероскопия билгеләнергә мөмкин;
- эчке жәнәс органнарында авыру юклыгына инану өчен лапароскопия билгеләнә;
- гинекологтан тыш, кыз баланы педиатр, невролог, эндокринолог күзәтә;
- кандагы микроэлементларны (аеруча магний дефицитын) ачыклау өчен биохимик анализ уздырыла.

Табиб киңәш итә:

- дисменореянең жиңел һәм уртача формасы булганда көненә бер-ике тәймә ялкынсынуга каршы нестероидлы препаратлар билгеләнергә мөмкин. Аны күрем килергә 1-2 көн кала куллана башлыйлар;
- алар гына авыртуны басып, пациентның хәле жиңеләймәгән очракта, гормонотерапия билгеләнә;
- икенчел дисменорея күзәтелгән очракта, дөва чаралары төп чирне дөвалауга юнәлдерелә;
- дөвалауның нәтижәсе булмаганда, авыртуның нилектән барлыкка килүен ачыклау өчен жентекле тикшеренү таләп ителә. Әлеге чараларның барысын да фәкать табиб кына билгели.

Профилактика максатыннан:

- актив тормыш рәвеше;
- витаминнарга бай ризык белән туклану;
- яман гадәتلәрдән арыну;
- жәнәси юл белән күчүче авыруларны кисәтү;
- кече оча сөяге органнарында күзәтелгән ялкынсынуларны үз вакытында дөвалау.



ДРКБның матбугат хезмәте житәкчесе Зөһрә Гыйбадуллина ярдәме белән әзерләнде.



Кешенең организмы шулай көйләнгән инде: без тирлибез. Бу физиологик хәл. Әмма табигый булган процесс та кайчак проблемага әверелергә, кешенең тормышында уңайсызлыklar китереп чыгарырга мөмкин. Бу хакта без Татарстанның атказанган табибы, Республика клиник хастаханәсенең эндокринология бүлгегә мөдире, югары категорияле табиб-эндокринолог Луиза БАРЕЕВА белән сөйләшәбез.

«ШЫБЫР СУГА ТӨШТЕМ»

Тирләү беренче чиратта организмны артык кайнарланудан саклау функциясен үти. Икенче үзгәргә – тәнне бактерияләрдән саклау. Тирләүнең бүгенге көндә инде актуальлеген югалткан тагын бер үзгәргә бар, ул – капма-каршы жөенесне жәлеп итү өчен сигнал буларак та карала.

Кеше тәннендә 2,5 миллионнан артык тир бизләре бар. Һәм әлегә бизләр көненә 400 мл алып 1 литрга ка-дәр тир бүлеп чыгара. Эсседә, зур физик активлык вакытында тир бүленеп чыгу 2 литрга кадәр жөитәргә мөмкин. Бу норма булып санала.

Кайчак кеше физик активлыкка һәм температурага бәйсез рәвештә дә тирләргә мөмкин. Артык нык тирләүне медицина телендә гипергидроз дип атыйлар. Гипергидроз локаль һәм диффуз була. Локаль төре – тәннең аерым бер өлешләре: култык асты, уч төбе, муен-бит тирәсе генә тирли. Бөтен тән тирләсә – диффуз төре.

Артык нык тирләүнең сәбәпләре күп булырга мөмкин. Еш кына ул организмдагы башка үзгәрешләр

белән үрелеп бара. Әйттик, хәлсезлек, ябыгу... Әмма күпләр бары артык нык тирләүгә генә игътибар итә, калган үзгәрешләргә әһәмият бирми. Алары табиб белән әңгәмә барышында гына да ачыкланырга мөмкин.

Гипергидроз хатын-кызларны климакс вакытында аеруча нык борчый. Бу, билгеле, гормональ фон белән бәйле. Организмда эстроген гормоны кими, ә ФСГ гормоны арта. Безнең эндокрин система шулай көйләнгән: нәрсәдер кими икән, димәк, нәрсәдер арта. Эстроген кимегәч, тирләү дә кимәргә тиеш кебек. Әмма әлегә дефицитны организм төрлечә тулыландырырга тырыша. Нәтижәдә терморегуляция үзгәргә моны тәннең артык кайнарлануы дип кабул итә һәм тир бизләренә сигнал жиберә. Климаксы хатын-кызның актив тормышына нокта кую дип карау чоры инде күптән узды. Хәзер бу үзгәрешләргә тоткарларга яисә аны жиңелрәк кичерергә мөмкинлек бирүче чаралар бар. Табиб киңәше белән аларны кабул итү тирләүдән арынырга булыша.

Табиб киңәше:

- Сәламәтлеге буенча берни борчымаса да, һәркемгә биш елга бер тапкыр калкансыман биз гормоннарын тикшертеп торук керәк. Бәби алып кайтырга ниятләгән хатын-кызлар исә аны ел да узарга тиеш.
- Сәламәт яшәү рәвешен кайгырту мөһим. Ул – эш, ял, йокы режимын дөрес көйләү, күңелле хис-тойгылар таба белү, туклануны дөрес оештыру, хәрәкәтләнү.
- Физкультура организмны нормада тотарга булыша. Артык зур нагрузка бирмичә, бер минутка 100 адым ясап, тиз-тиз йөрүдән башларга була.
- Контраст душ та файдалы. Әмма ул эсседән шунда ук салкынга күчүне аңлатмый. Суның температурасында аерма баштарак бер генә градус та була ала.
- В төркемненә керүче В₃ һәм В₅ витаминнары кабул итәргә мөмкин.
- Атнага 2-3 тапкыр имән кайрысы төнәтмәсе салынган ванна керүнең фйдасы бар.
- Диңгездә коенуның яисә диңгез тозы салынган ванналар кабул итүнең дә нәтижәсе яхшы.
- Кайбер матурлык салоннарында гипергидроздан ботулотоксин кадыйлар. Әмма тирләү ул икенчел генә күренеш, төп сәбәп организмдагы ниндидер жөитди авыру булырга мөмкин. Шуңа да әлегә инъекцияне ясатыр алдыннан табиб-эндокринологка күренергә киңәш итәр идем.



Бу мөһим:

Гипергидрознның беренчел һәм икенчел формалары очрый. Беренчел форма күбесенчә нәселдән килә. Икенчел форма исә организмдагы ниндидер чатаклык билгесе буларак күзәтелә. Менә шуның өчен дә сәламәтлектә ниндидер үзгәреш булу белән, иң элек табибка күренү, тирләүнең төп сәбәбен ачыклау мөһим.

Гипергидрознның сәбәпләре:

- тән температурасы күтәрелү;
- стресс;
- нерв системасының дөрес эшләмәве. Аны психоген гипергидроз дип тә атыйлар;
- кайнар, ачы ризыкларга өстенлек бирү;
- йогышлы авырулар, онкологик чирләр;
- гормональ фон бозылу, калкансыман биз авырулары (гипергидрознның эндокрин төре);
- яшүсмерләрдәге гипергидрознның иң еш сәбәбе – организмдагы гормональ үзгәрешләр.



«Казан-кебаб»



Иң тәмле жәйге аш ул бакчада, учакта әзерләнә. Бөтен гаилә белән жыелып, кояшка, табигатькә, бакчадагы җиләк-жимеш уңышына соклана-соклана гөрләшеп самовар чәе эчүләр, тәм-томнан авыз итүләр – иң матур мизгелдер! «Сөембикә» күптән түгел генә Ландыш һәм Илдар Фәезовлар гаиләсендә (Ландыш та, Илдар да редакциябез өчен якин кешеләр – безнең элеккеге хезмәттәшләр) кунакта булып, учакта пешкән аш белән сыйланып кайтты. Гаилә башлыгы Илдар ФӘЕЗОВ безгә бәрән итеннән «Казан-кебаб» әзерләп күрсәтте.

Бу ризыкны ир-егетләр әзерләсә тәмлерәк була, ди. Әйдәгез әле, егетләр, учак ягып җибәрик тә, эшкә керешик!

Кирәк:

- ит – 1,5 кг;
- бәрәңге – 1,5 кг;
- сыек май – 1 л;
- паприка, зира, кориандр, тоз, борыч;
- яшел тәмләткечләр.





Фото: Анна Арахамия

Эш барышы:

- Бәрәңгеләрне юйп әрчибез.
- Итне юйп, зур кисәкләргә бүлгәлибез.
- Учакка казан утыртабыз.
- Казан төбе кызгач, аңа май салабыз.
- Ит белән бәрәңгене майга салганчы, суын сыркытып, тастымал белән корытып алабыз.
- Кайнар майга берәмләп бәрәңгеләрне салабыз.
- Биш минуттан, кырыйлары кызарып чыккач, аларны майдан алабыз.
- Ит кисәкләрен майга салып, кызарганчы тотабыз. Кырыйлары майда кызып, кетердәвек элпә белән каплангач, итнең согы үз эчендә кала, шуңа ул сусыл булып пешә.
- Итне майдан алабыз.

- Казандагы майны 1,5 сантиметр ғына калдырабыз, ә калган өлешен башка савытка бушатабыз.
- Казан төбенә янәдән бәрәңгеләрне тезәбез. Бәрәңге өстенә кызган ит кисәкләрен тезеп чыгабыз. Алар өстенә төрлө тәмләткечләр, тоз-борыч сибәбез.
- Зур чынаяк белән су өстибез дә казанның өстен әйбәтләп каплайбыз. Шул рәвешле казан талгын ғына янучы учак өстендә 1,5 сәгать тора. Бу вакыт аралыгында ит белән бәрәңге авызда эрерлек йомшак һәм тәмле булып томаланып пешә.
- Әзер ризыкны зур савытка салып табынга чыгарабыз. «Казан-кебаб» янына яшелчә, алкалап туралган суган, яшел тәмләткечләр куярга була. Тәмле булсын!

ЛАНДЫШ ФӘЕЗОВАДАН СЫРГАНАК МОРСЫ

Морсны туңдырылган сырگانактан (облепиха) да, яңа жыелган җимешләрдән дә ясарга була.

Моның өчен: 100 г сырғанак, 1 л кайнаган жылы су, 2 аш кашыгы бал (шикәр комы да ярый) кирәк булачак. Сырғанакны савытка салып изәбез яки блендер белән пюре рәвешенә китерәбез. Шуңа бал һәм су өстәп болгатабыз. Тәм өчен корица, энис, бөтнек, апельсин кисәге салып җибәрергә дә була. Тәмле һәм витаминнарга, минералларга бай кояш төсөндәге эчемлек эзер!



www.pixabay.com



Жәй – организмны микроэлементлар һәм витаминнар белән бапта торган чор. Яшелчә, җиләк-җимеш... Урманнарда энә караҗиләк өлгергән! Уңган бакчачылар караҗиләкне хәзер үзләре дә үстерә. Әмма бакчадагы куакларда өлгергән җимешләр эрерәк булса да, аларның файдалы матдәләре азрак икән. Дөрес тукланырга яратучылар өчен караҗиләкнең файдасы һәм аннан ниләр әзерләп булуы турында Камилә ДИМӨХӘММӘТОВА сөйләр.



Караҗиләк чоры

Караҗиләкнең файдасы турында язып кына бетерерлек түгел! Аның баш мие эшчәнлегенә белән бәйлә җитди авыруларга, төрле ялкынсынуларга каршы тору сәләте бар. Бу җиләк антиоксидантларга бик бай.

Кышка туңдырганда караҗиләк үзенң файдалы үзенчәлекләрен югалтмый. Шуңа күрә аны туңдыргычта ел буена җитәрлек итеп сакларга да була.

Караҗиләктә кан тамырлары системасына, йөрәккә файдалы, онкология авыруларыннан саклаучы антиоксидант дигән матдә бар.

■ Организмны шлаклардан һәм токсиннардан чистарта, сәламәтлеккә уңай тәэсир итә. Караҗиләктәге антиоксидантлар тиз картаюдан саклай, хәтерне яхшырта, иммунитетны ныгыта, хатын-кызның айлык циклын һәм репродуктив системаны җайларга булыша.

■ Бу җиләктә ашкайнату системасы һәм эчәклекләр өчен файдалы булган азык җепселләре дә бик күп. Составында углевод, аксым һәм клетчаткалар дөрес нисбәттә булганга, ябыгу өчен диета тотучыларга да бик яхшы.

■ Халыкта караҗиләк күзләр өчен файдалы дигән ышану яши. Әйе, ул чыннан да компьютер каршында озак эшләгәннән соң күзләрнең аруын, ялкынсынуын бетерә. Әмма аның өчен бу җиләкне көнгә өч тапкыр 100 әр грамм ашарга кирәк.

■ Ничек кенә файдалы булмасын, караҗиләкне кулланганда уникалле эчәктә проблемалар, аллергия һәм калкансыман биз авырулары, кан оешучанлыгы түбән булган кешеләргә сак булырга кирәк.

ТИЗ ӘЗЕРЛӘНӘ ТОРГАН ИРТӘНГЕ АШ

Кирәк:

- 250 г караҗиләк, 150 г банан, 80 г солы лачавы (хлопья), 150 мл кефир, дарчин (корица), ванилин.

Эш барышы:

- Солы лавачына кефир салабыз.
- Шуңа банан, караҗиләк өстәп, блендерда әйләндерәбез.
- Дарчин һәм ванилин өстибез.
- Стаканга салабыз, өстен караҗиләк һәм банан кисәкләре белән бизибез.

Караҗиләктән витаминлы смузилар:

- 100 г караҗиләк, бер банан, бер авокадо, аз гына су.
- 200 г караҗиләк, 200 мл йогурт яки кефир, 2 аш кашыгы бал, 3 аш кашыгы солы лачавы, 2 аш кашыгы лимон согы.
- 100 г караҗиләк, бер әфлисун, ярты стакан шпинат, 150 мл су.

Фото: www.pixabay.com



Кучкар. Көзгә таба яңа эшкә тотыну мөмкинлеге барлыкка киләчәк. Мактаулар ишетерсез. Ә бу айда алдагы көннәрдәге тырышлыгыгызның әжерен күрерсез.

Үзгәбозау. Тормышыгыз төрлө вакыйгалардан кайнап торыр. Күтәрелешләр дә, азрак күңелсезлекләр дә булыр. Үзегезнең мавыгуларга бирелеп, күңел төшенкелегеннән сакланып кала алырсыз.

Игезәкләр. Үзегезне ишетергә тырышыгыз. Тәвәккәл булсагыз – эштә уңышка ирешерсез. Финанс хәлегез көтмәгәндә яхшырып куяр. Китап укып, яраткан кинолар карап ял итәр өчен дә уңай вакыт.

Кысла. Ялгышларны тану, гаиләдә тынычлыктатулык урнаштыру чоры. Гаепле булсагыз – гафу үтенегез, үпкәләтүчеләрне кичерегез. Тормышның ямен һәм тәмен табып, булганның кадерен белеп яшәргә өйрәнгез.

Арыслан. Бу ай күңел күтәрәнгә белән узар. Финанс мәсьәләсендә хәлләрегез яхшырачак. Чыгымнар көндәлеген алып барырга өйрәнергә вакыт. Яңа эшләр башлар өчен уңай чор.

Кыз. Шәхси тормышыгызга үзгәрешләр кирәк. Күбрәк аралашырга тырышыгыз. Көтмәгәндә тормышыгызга элек сезнең өчен буй житмәс хыял булып тоелган әйберләр килеп керер.

Үлчәү. Бу айда гамәлләрегезне үлчәп, дөрес нәтижәләр ясап яшәү әйбәт булыр. Эмоцияләрегез белән идарә итәргә тырышыгыз, түземсезләнмәгез. Кадерегез артыр, бу дөньяга үзегезнең кирәк икәнгезне аңларсыз.

Чаян. Онытылган хис-тойгылар яңадан кабынырга мөмкин. Кабаттан гашыйк булырга курыкмагыз! Көз башында ялгыз Чаяннар үз парларын очратыр дип елмая йолдызлар.

Укчы. Хыял диңгезендә йөзүне туктатып, эш күрсәтә башларга вакыт. Гаилә, мәхәббәт өлкәсендә уңай үзгәрешләр көтелә. Жанга рәхәтлек бирүче хисләр белән яшәрсез.

Кәҗәмөгез. Сезне бу айда һөнәри өлкәдә танылу көтә. Эшегез күп һәм кызыклы булачак. Сәламәтлегегез турында онытмагыз! Якыннарыгыз һәрвакыт янәшәдә булыр.

Сукояр. Яшерен талантларыгыз ачылыр! Моның өчен нәрсә эшләргә кирәклеген дә беләсез, тәвәккәлләп тотынырга гына кирәк. Бу айның энергетикасы романтикага, югары үрләргә илһамландырыр.

Балык. Баштанаяк эшкә чумарсыз. Сезнең вазыйфага кермәгән эшләрне үзегезгә алмагыз. Акчага кытлык кичермәсәгез дә, кул кушырып утырмагыз. Финанс хәлегезне уңай якка үзгәртәр өчен уңышлы чор.

ВАКЫТЫГЫЗНЫ ДӨРЕС КУЛЛАНА БЕЛӘСЕЗМЕ?

«Вакыт – акча, кадерен белмәсәң кача», дигән халык сүзе бар. Һәркемгә дә тәүлеккә 24 сәгать вакыт бирелә. Кем аны ничек куллана – һәркемнең үзеннән тора. Ә сез вакытны дөрес кулланасызмы икән, әйдәгез, тикшереп карыйк әле!

1. Көннең беренче өлешен планлаштыруга, әзерлек этабына багышлыйм.
2. Үземә кушкан эшләрнең барысын да оста итеп башкаларга күчерә барам.
3. Эшләремне һәм максатларымны, үтәлү вакытын күрсәтеп, һәрвакыт кәгазьгә язып барам.
4. Нәрсәгә алынсам да, кире әйләнеп кайтмаслык итеп жиренә житкереп башкарып чыгам.
5. Һәр көнне эшлисе эшләремне язып барам. Иң мөһим эшләремне беренче чиратта эшләп куярга тырышам.
6. Вакытны ала торган файдасыз сөйләшүләргә, телефоннан аралашуларга, юк-бар очрашуларга эш көнемне сарыф итмәскә тырышам.
7. Көчем житкән эшләрне генә үземнең көн тәртибенә кертәм.
8. Килеп туган актуаль сорауларны хәл итәр өчен эш вакытында үземә буш вакытлар калдырам.
9. Көнлек планнан тайпылмаска тырышам.
10. Вакытымны алырга теләгән кешеләргә «юк» дип әйтә беләм.

Жаваплар: беркайчан да – 0 балл, кайвакыт – 1 балл, бик еш – 2 балл, һәрвакыт – 3 балл.

Ә хәзер, әйдәгез, балларны исәпләп карыйк:

0–15 Сөз үзегезнең вакытыгызны планлаштыра белмисез, шуңа күрә вакыйгалар уңаена «йөзәсез». Әгәр дә үзегез өчен беренче урында торган эшләр исемлеген төзеп, шулар буенча яшәсәгез, тормышыгызга уңай үзгәрешләр килер, күп нәрсәгә өлгерә башларсыз.

16–20 Үзегезнең вакытыгыз белән идарә итәргә тырышасыз. Әмма, ничиксез, уңышка ирешер өчен бу эш белән даими шөгыльләнәргә, алдан план төзеп яшәргә өйрәнергә кирәк.

21–25 Вакыт белән идарә итүнең серләрен беләсез, даими рәвештә кулланыгыз гына.

26–30 Вакытны ничек дөрес бүлүгә, аны үз файдаңа ничек кулланырга кирәклеген нәкъ сездән өйрәнергә була. Афәрин!



ЯРАТУДАН ТУТАН МАТУРЛЫК

– Жәйләрен Сарманда яшәүче Кәшифә әбием янына кайта идек. Әби инде маллар асрамый иде ул чакта. Ә бакчасы зур! Авылда беркем дә әле жиләк-жимеш үстерми. Ә аңарда әллә ниләр бар! Алмагач, кура жиләге, чия... Жиләккә якын килмибез – әби аны гел үзе генә жыя. Ә чияне безгә дә ышанып тапшыра...

«Бакчада» дигән картинасы турында сөйли Алсу: «Бу эшем – реализмнан символизмга күчүгә тагын бер адым. Бүген инде теләсә кемнең кулында гаджет – шәфәк, болытлар, салават күпере... кебек күренешләрен шунда ук төшерә, үзәндә саклый ала, бу матурлыкны тагын рәсемдә дә күрү ихтыяжы юк аңарда. Әмма бу күчеш бер рәссамга да жиңел генә бирелми...»

Алсу Тимергалина – сәнгать яратучылар өчен күптән билгеле исем. Аның эшләрен башка берәүнеке белән берничек тә бутап булмый: Алсуның үзе кебек үк ачык, якты төсләр (зәңгәрнең ничә төсмере бар икән аның картиналарында?!), ниндидер жиңеллек, сафлык, рәхәтлек... һәм, әлбәттә, миллилек! Аны бу юнәлешкә алып китүдә татар матбугатының да «өлеше» зур: «Татарстан яшьләре» газетасы, «Идел», «Сөембикә», «Түгәрәк уен» журналларының... Төрле елларда бу редакцияләрдә рәссам-бизәүче булып эшләгән Алсу рухи яктан байый – татар дөньясына якыная. «Әйтик, «Түгәрәк уен»да эшләмәсәм, фольклор мотивлары белән кызыксынмас идем, этнографиягә кереп китмәс идем, – ди ул. – Милли бизәкләр мине бу кадәр үзенә тартмас иде. Аларны хәзер бөтен җирдә күрәм... Менә бу «Икебез дә матур» дигән эшем дә язылмас иде. Рәсемдәге кызлар өстендә – Урал татарлары костюмнары. Аляпкычлардагы бизәкләр чигелмәгән – тукумага тукулган. Әтием фантаст-язучы Адлер Тимергалинның туганнары шундый аляпкычны музейга тапшырганнар иде кайчандыр. Мәктәп укучысы гына идем әле. «Миңа гына бирегез», – дип шундый

сорадым... Сары төсенә кадәр хәтерлим. Тарттырылган киндер каршына утыруга күз алдымда шул аляпкыч килде...» (Аның бу сүзләренә өстәп: «Татар дөньясыннан ерак торса, XX гасыр башы шәһәр күренешләрен сурәтләгән «Иске Казан», «Казан» кебек серияләре дә булмас иде», – диясе килә. Тын урамнар, агач йортлар... Шул картиналарга карап, иске Казан урамнарына кереп адашырга теләүчеләр бер мин генә түгелдер ул!)

Алсу – һәрвакыт яңалык эзли. Газета-журналлардан Татарстан китап нәшриятына баш рәссам булып күчә: китаплар бизи (шунда ук Шүрәлесен искә төшердегезме?!), батик ысулын өйрәнә (аның яулык-шарфлары кемнеләр гардеробында әле дә бардыр), милли киёмле курчаклар иҗат итә, рәссамнарның Казакъстанда, Төркиядә, Кипрда узган халыкара симпозиумнарына чыгып китә (андагы күргәзмәләрдә Алсу Тимергалина эшләрен очратсагыз шаккатмагыз!)... Соңгы вакытта исә ул керамика белән мавыга.

– Күптәнге теләк бу, – ди Алсу. – Ул мине гел үзенә тартып торды. Борис Шубин дигән керамист заманында Казанның төзелеш материаллары комбинатында сәнгать керамикасы цехы ачуга ирешкән иде. Аның авторлык эшләрен зур партияләрдә чыгардылар. Ә минекеләр – бердәнбер. Әзер формалар – тәлинкә, чынаяклар сатып алып, шуларны гына да бизәргә мөмкин булыр иде. Тик миңа балчык белән эшләү ошый. Аны әвәләү... Жаным, күңелем ял итә шул вакыт. Мин иҗат иткән тәлинкәләрдә – халкыбызның күңел бизәкләре. Кайсын – күчереп алам, кайсысын, шул мотивларга ияреп, үзем ясыям. Балчыктан үзем яндырып ясаган кружкаларга да Казан күренешләре төшкән...

Үзе нәрсә ярата – шуның белән генә шөгыльләнүен яшерми ул. Ә яратудан матурлык тууы гажәп түгел.

Гөлнур ХӘСӘНШИНА



- Казакъ риваяте
- Икебез дә матур
- Бакчада

АЛСУ ТИМЕРГАЛИНА



Лена КОЛЕСНИКОВА,
Чиләбе татар конгрессы рәисе,
Чиләбе өлкәсе Кануннар
чыгару жыйыны депутаты,
Чиләбе өлкәсенең Иҗтимагый
палата әгъзасы

Мөхтәрәм Рөстәм Нургали улы!
Кадерле милләттәшләр!
Хөрмәтле Татарстан халкы!

Татарстан Республикасы оешуга 100 ел тулу
уңаеннан Чиләбе өлкәсе татар конгрессы һәм
өлкәбезнең бөтен татар җәмәгатьчелеге исеменнән
сезгә ихлас котлауларымны юллыйм!

Без уртак ватаныбызның бөек тарихы һәм күре-
некле чынбарлыгы белән чын мәгънәсендә горур-
ланабыз. Алдынгы идеяләр, технологияләр үсеше
белән беррәттән, монда гореф-гадәтләр, телебез,
әдәбиятыбыз кадерләп саклана. Татарстанның иң
кыйммәтле байлыгы – халкы. Республикабыз иреш-
кән зур казанышлар – аның күпмилләтле халкы
тырышлыгы нәтижәсе. Лев Толстой һәм Габдулла
Тукай, Федор Шаляпин һәм Салих Сәйдәшев, Мак-
сим Горький һәм Муса Җәлил, Александр Бутлеров
һәм Каюм Насыйри, Владимир Ульянов һәм Мул-
ланур Вахитов – бу исемнәр халыклар язмышының
уртаклыгына иң ачык мисал.

Чиләбе өлкәсе – Татарстан Республикасының
стратегик партнеры. Безнең төбәкләрнең үзара
файдалы хезмәттәшлекне үстерү өчен потенциалы
гаят зур. Рухи, мәдәни һәм икътисади багланыш-
ларыбыз алга таба да дәвам итәр, элементлар
елдан-ел үсә һәм ныгый барыр дип ышанам.

Олуг Татарстаныбызга һәм аның халкына саулык,
иминлек, алгарышлар һәм уңышлар телим!

ТА1ССР

ПРАЗДНОВАНИЕ 100-ЛЕТИЯ
ТАТАРСКОЙ АССР
ТАТАРСТАН АССР ТӨЗЕЛҮНӨҢ
100 ЕЛЛЫГЫН БАЙРАМ ИТҮ

1920-2020



4 612750 670028